

ധനകാര്യം

2019-20 സാമ്പത്തിക വർഷത്തേയ്ക്കുള്ള ബഡ്ജറ്റിലെ
ധനാഭ്യർത്ഥനകളിൻമേലുള്ള ചർച്ചയും വോട്ടെടുപ്പും

ധനാഭ്യർത്ഥന നമ്പർ XXXVII - വ്യവസായങ്ങൾ

ധനാഭ്യർത്ഥന നമ്പർ XXXIX - വൈദ്യുത പദ്ധതികൾ

വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. ഇ. പി. ജയരാജൻ): സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ 7-ാം കോളത്തിൽ കാണിച്ചിട്ടുള്ള തുക 2019-2020 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

വൈദ്യുതി വകുപ്പുമന്ത്രി (ശ്രീ. എം. എം. മണി): സർ, വൈദ്യുത പദ്ധതികൾ എന്ന XXXIX-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ 7-ാം കോളത്തിൽ കാണിച്ചിട്ടുള്ള തുക 2019-2020

സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി

അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

ധനാഭ്യർത്ഥന നമ്പർ	ധനാഭ്യർത്ഥനയുടെ പേര്	ബഡ്ജറ്റ് എസ്റ്റിമേറ്റ് 2019-2020				
		07-02-2019-ന് സഭയുടെ വോട്ടിന് സമർപ്പിച്ച ധനാഭ്യർത്ഥന തുക		സഭയുടെ വോട്ടിന് സമർപ്പിക്കുന്ന ധനാഭ്യർത്ഥന തുക		
		റവന്യൂ (₹)	മൂലധനം (₹)	റവന്യൂ (₹)	മൂലധനം (₹)	ആകെ (₹)
(1)	(2)	(3)	(4)	(5)	(6)	(7)
XXXVII	വ്യവസായങ്ങൾ	204,36,79,000	334,96,43,000	408,73,59,000	669,92,84,000	1078,66,43,000
XXXIX	വൈദ്യുത പദ്ധതികൾ	160,84,93,000	13,58,67,000	321,69,86,000	27,17,33,000	348,87,19,000

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, ഞാൻ പ്രമേയങ്ങളെ പിന്താങ്ങുന്നു.

മി. ഡെപ്യൂട്ടി സ്പീക്കർ: പ്രമേയങ്ങൾ അവതരിപ്പിച്ചിരിക്കുന്നു.

ബഹുമാനപ്പെട്ട ധനകാര്യവും കയറും വകുപ്പുമന്ത്രിക്ക് XXXVII, XXXIX എന്നീ ധനാഭ്യർത്ഥനകളെ സംബന്ധിച്ച സബ്ജക്ട് കമ്മിറ്റിയുടെ ശുപാർശകളിന്മേൽ സ്വീകരിച്ച നടപടികൾ സംബന്ധിച്ച ചട്ടം 236(3) പ്രകാരമുള്ള സ്റ്റേറ്റ്മെന്റ് മേശപ്പുറത്ത് വയ്ക്കാവുന്നതാണ്.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയെയും
വൈദ്യുത പദ്ധതികൾ എന്ന XXXIX-ാം നമ്പർ ധനാഭ്യർത്ഥനയെയും
സംബന്ധിക്കുന്ന സബ്ജക്ട് കമ്മിറ്റിയുടെ ശുപാർശകളിന്മേൽ സ്വീകരിച്ച
നടപടികൾ സംബന്ധിച്ച ചട്ടം 236(3) പ്രകാരമുള്ള പ്രസ്താവന ഞാൻ
മേശപ്പുറത്ത് വയ്ക്കുന്നു.

മി. ഡെപ്യൂട്ടി സ്പീക്കർ: രണ്ട് ധനാഭ്യർത്ഥനകളെയും സംബന്ധിച്ച ചർച്ച
ഒന്നിച്ച് നടത്താവുന്നതാണ്. ബഹുമാനപ്പെട്ട അംഗങ്ങൾക്ക്
ഖണ്ഡനോപക്ഷേപങ്ങൾ അവതരിപ്പിക്കാവുന്നതാണ്.

ധനാഭ്യർത്ഥന നമ്പർ XXXVII - വ്യവസായങ്ങൾ

നയനിരാകരണത്തിനുള്ള വെട്ടിക്കുറയ്ക്കൽ

ശ്രീ. കെ. സി. ജോസഫ്: സർ, വ്യവസായങ്ങൾ എന്ന XXXVII-ാം
നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപ
ഒരു രൂപയായി കുറവുചെയ്യേണ്ടതാണ് (പരമ്പരാഗത വ്യവസായങ്ങളെ
തകർച്ചയിൽനിന്നും രക്ഷിക്കാൻ സാധിക്കാത്തതായി പറയപ്പെടുന്ന വിഷയം
സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ
അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപ ഒരു രൂപയായി കുറവുചെയ്യേണ്ടതാണ് (ചെറുകിട വ്യവസായ സംരംഭകർക്ക് കുറഞ്ഞ പലിശ നിരക്കിൽ വായ്പ ലഭ്യമാക്കാത്തതായി പറയപ്പെടുമ്പോൾ സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. എം. ഷാജി: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപ ഒരു രൂപയായി കുറവുചെയ്യേണ്ടതാണ് (സിമന്റിന്റെ വില നിയന്ത്രിക്കുന്നതിൽ വീഴ്ചയുണ്ടായതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. കെ. അബ്ദു റബ്ബ്: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപ ഒരു രൂപയായി കുറവുചെയ്യേണ്ടതാണ് (ഐ. ടി. മേഖലയിൽ ജോലി ചെയ്യുന്നവർ നേരിടുന്ന പ്രശ്നം പരിഹരിക്കുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പാറക്കൽ അബ്ദുല്ല: സർ, വ്യവസായങ്ങൾ എന്ന XXXVII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപ ഒരു രൂപയായി കുറവുചെയ്യേണ്ടതാണ് (സംസ്ഥാനത്ത് പ്രവർത്തിക്കുന്ന വിവിധ കേന്ദ്ര പൊതുമേഖലാ സ്ഥാപനങ്ങളുടെ നവീകരണത്തിനും വിപുലീകരണത്തിനുമായി സമ്മർദ്ദം ചെലുത്തുന്നത് സംബന്ധിച്ച വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. വി. കെ. ഇബ്രാഹിം കുഞ്ഞ്: സർ, വ്യവസായങ്ങൾ എന്ന

XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപ ഒരു രൂപയായി കുറവുചെയ്യേണ്ടതാണ് (സംസ്ഥാനത്ത് കേന്ദ്ര പൊതുമേഖലാ നിക്ഷേപം കൂടുതൽ വർദ്ധിപ്പിക്കുന്നതിനാവശ്യമായ നടപടി സ്വീകരിക്കണമെന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. വി. ഇബ്രാഹിം: സർ, വ്യവസായങ്ങൾ എന്ന XXXVII-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപ ഒരു രൂപയായി കുറവുചെയ്യേണ്ടതാണ് (നഷ്ടത്തിൽ പ്രവർത്തിക്കുന്ന പൊതുമേഖലാ വ്യവസായ സ്ഥാപനങ്ങളുടെ പ്രവർത്തനങ്ങൾ

നിയന്ത്രിക്കുന്നതിനും നിരീക്ഷിക്കുന്നതിനുമായി പ്രൊഫഷണൽ മാനേജർമാരെ നിയമിക്കാൻ നടപടി സ്വീകരിക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

(അദ്ധ്യക്ഷവേദിയിൽ മി. സ്പീക്കർ)

പ്രൊഫ. ആബിദ് ഹുസൈൻ തങ്ങൾ: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപ ഒരു രൂപയായി കുറവുചെയ്യേണ്ടതാണ് (വ്യവസായ വകുപ്പിന്റെ കീഴിൽ വരുന്ന പൊതുമേഖലാ സ്ഥാപനങ്ങളുടെ പുനരുദ്ധാരണത്തിന് റിയാബ് സമർപ്പിക്കുന്ന നിർദ്ദേശങ്ങൾ നടപ്പിലാക്കുന്നതിൽ വീഴ്ച വരുത്തുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപ ഒരു രൂപയായി കുറവുചെയ്യേണ്ടതാണ് (പൊതുമേഖലാ സ്ഥാപനങ്ങളുടെ കൈവശം ഉപയോഗിക്കാതെ കിടക്കുന്ന ഭൂമിയിൽ വ്യാവസായിക എസ്റ്റേറ്റുകൾ സ്ഥാപിക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം

ഞാൻ അവതരിപ്പിക്കുന്നു.

ശ്രീ. അൻവർ സാദത്ത്: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപ ഒരു രൂപയായി കുറവുചെയ്യേണ്ടതാണ് (ഭൂരിപക്ഷം പൊതുമേഖലാ സ്ഥാപനങ്ങളും നഷ്ടത്തിലേയ്ക്ക് കൂപ്പുകുത്തിയതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. പി. അനിൽ കുമാർ: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപ ഒരു രൂപയായി കുറവുചെയ്യേണ്ടതാണ് (പൊതുമേഖലാ എം.ഡി.മാരുടെ നിയമനാധികാരം റിയാബിൽ നിന്നും മാറ്റി സെലക്ഷൻ കമ്മിറ്റി രൂപീകരിച്ച് മന്ത്രിമാരുടെ ബന്ധുക്കളെ അനധികൃതമായി നിയമിച്ചതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ടി. തോമസ്: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപ ഒരു രൂപയായി കുറവുചെയ്യേണ്ടതാണ് (പൊതുമേഖലാ സ്ഥാപനങ്ങളിലെ

അഴിമതിയും കെട്ടുകാര്യസ്ഥതയും അവസാനിപ്പിക്കുന്നതിൽ പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. തിരുവഞ്ചൂർ രാധാകൃഷ്ണൻ: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപ ഒരു രൂപയായി കുറവുചെയ്യേണ്ടതാണ് (സംസ്ഥാനത്ത് ടെക്സ്റ്റൈൽ മില്ലുകൾ തുറന്ന് പ്രവർത്തിപ്പിക്കുന്നതിൽ സർക്കാർ പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. മഞ്ഞളാംകുഴി അലി: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപ ഒരു രൂപയായി കുറവുചെയ്യേണ്ടതാണ് (വ്യവസായ വളർച്ചയ്ക്ക് സംരംഭകത്വം പ്രോത്സാഹിപ്പിക്കുന്നതിന് സർക്കാർ മുൻകൈ എടുക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എം. ഉമ്മർ: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപ ഒരു

രൂപയായി കുറവുചെയ്യേണ്ടതാണ് (സ്വകാര്യ വ്യവസായ എസ്റ്റേറ്റുകളെ പ്രോത്സാഹിപ്പിക്കുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. എൻ. എ. ഖാദർ: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപ ഒരു രൂപയായി കുറവുചെയ്യേണ്ടതാണ് (കൊച്ചി - ബാംഗ്ലൂർ വ്യവസായ ഇടനാഴിക്കാവശ്യമായ ഭൂമി ഏറ്റെടുക്കുന്ന നടപടികൾ ത്വരിതപ്പെടുത്തണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ഉബൈദുള്ള: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപ ഒരു രൂപയായി കുറവുചെയ്യേണ്ടതാണ് (“ ഗ്ലോബൽ ഇൻവെസ്റ്റ്മെന്റ് മീറ്റ്” ഓരോ വർഷവും നടത്തി കൂടുതൽ വ്യവസായികളെ ആകർഷിക്കുന്നതിന് നടപടി സ്വീകരിക്കേണ്ട ആവശ്യകത ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

സൂചക വെട്ടിക്കുറയ്ക്കൽ

ശ്രീ. അനൂപ് ജേക്കബ്: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപയിൽനിന്ന് നൂറ് രൂപ കുറവുചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. റോജി എം. ജോൺ: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപയിൽനിന്ന് നൂറ് രൂപ കുറവുചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എം. വിൻസെന്റ്: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപയിൽനിന്ന് നൂറ് രൂപ കുറവുചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൽദോസ് പി. കുനപ്പിള്ളിൽ: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപയിൽനിന്ന് നൂറ് രൂപ കുറവുചെയ്യേണ്ടതാണ്

(പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ഷാഫി പറമ്പിൽ: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപയിൽനിന്ന് നൂറ് രൂപ കുറവുചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ഐ. സി. ബാലകൃഷ്ണൻ: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപയിൽനിന്ന് നൂറ് രൂപ കുറവുചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സണ്ണി ജോസഫ്: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപയിൽനിന്ന് നൂറ് രൂപ കുറവുചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. എസ്. ശബരീനാഥൻ: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള

1078,66,43,000 രൂപയിൽനിന്ന് നൂറ് രൂപ കുറവുചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. വി. ടി. ബൽറാം: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1078,66,43,000 രൂപയിൽനിന്ന് നൂറ് രൂപ കുറവുചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ധനാഭ്യർത്ഥന നമ്പർ XXXIX - വൈദ്യുത പദ്ധതികൾ

നയനിരാകരണത്തിനുള്ള വെട്ടിക്കുറയ്ക്കൽ

ശ്രീ. എൻ. എ. നെല്ലിക്കുന്ന്: സർ, വൈദ്യുത പദ്ധതികൾ എന്ന XXXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 348,87,19,000 രൂപ ഒരു രൂപയായി കുറവുചെയ്യേണ്ടതാണ് (പാരമ്പര്യേതര ഊർജ്ജസ്രോതസ്സുകൾ വഴിയുള്ള വൈദ്യുതോല്പാദനം വർദ്ധിപ്പിക്കണമെന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ഐ. സി. ബാലകൃഷ്ണൻ: സർ, വൈദ്യുത പദ്ധതികൾ എന്ന

XXXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 348,87,19,000 രൂപ ഒരു രൂപയായി കുറവുചെയ്യേണ്ടതാണ് (പാരമ്പര്യേതര ഊർജ്ജാലോദന മേഖലയിൽ മറ്റ് ദക്ഷിണേന്ത്യൻ സംസ്ഥാനങ്ങളെ അപേക്ഷിച്ച് കേരളം പിന്നിലാണെന്ന് പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. വി. കെ. ഇബ്രാഹിം കുഞ്ഞ്: സർ, വൈദ്യുത പദ്ധതികൾ എന്ന

XXXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 348,87,19,000 രൂപ ഒരു രൂപയായി കുറവുചെയ്യേണ്ടതാണ് (നിർമ്മാണത്തിലിരിക്കുന്ന ജലവൈദ്യുത പദ്ധതികൾ സമയബന്ധിതമായി പൂർത്തീകരിക്കുന്നതിന് നടപടി സ്വീകരിക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. എം. ഷാജി: സർ, വൈദ്യുത പദ്ധതികൾ എന്ന XXXIX-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 348,87,19,000 രൂപ ഒരു രൂപയായി കുറവുചെയ്യേണ്ടതാണ് (വൈദ്യുതി മോഷണം കണ്ടുപിടിക്കുന്നതിനുള്ള പ്രവർത്തനം ശക്തിപ്പെടുത്താത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ

അവതരിപ്പിക്കുന്നു.

ശ്രീ. പി. കെ. അബ്ദു റബ്ബ്: സർ, വൈദ്യുത പദ്ധതികൾ എന്ന XXXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 348,87,19,000 രൂപ ഒരു രൂപയായി കുറവുചെയ്യേണ്ടതാണ് (വൈദ്യുതി ചാർജ്ജ് കുടിശ്ശിക പിരിച്ചെടുക്കുന്നതിൽ കാണിക്കുന്നതായി പറയപ്പെടുന്ന അലംഭാവം അവസാനിപ്പിക്കണമെന്ന ആവശ്യം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

പ്രൊഫ. ആബിദ് ഹുസൈൻ തങ്ങൾ: സർ, വൈദ്യുത പദ്ധതികൾ എന്ന XXXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 348,87,19,000 രൂപ ഒരു രൂപയായി കുറവുചെയ്യേണ്ടതാണ് (വൈദ്യുത പദ്ധതിക്കായി ഏറ്റെടുത്ത ഭൂമിയുടെ നഷ്ടപരിഹാരം നൽകുന്നതിൽ ഉണ്ടാകുന്നതായി പറയപ്പെടുന്ന കാലതാമസം ഒഴിവാക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എം. ഉമ്മർ: സർ, വൈദ്യുത പദ്ധതികൾ എന്ന XXXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 348,87,19,000 രൂപ ഒരു രൂപയായി കുറവുചെയ്യേണ്ടതാണ് (വൈദ്യുതി ലഭ്യതയിൽ നിലവിലുള്ളതായി

പറയപ്പെടുന്ന തടസ്സം ഒഴിവാക്കാൻ നടപടി സ്വീകരിക്കേണ്ടതിന്റെ ആവശ്യകത സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. വി. ഇബ്രാഹിം: സർ, വൈദ്യുത പദ്ധതികൾ എന്ന XXXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 348,87,19,000 രൂപ ഒരു രൂപയായി കുറവുചെയ്യേണ്ടതാണ് (ഫിലമെന്റ് രഹിത പദ്ധതിയുടെ പ്രയോജനം എല്ലാവർക്കും ലഭിക്കുന്നതിന് നടപടി സ്വീകരിക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. എൻ. എ. ഖാദർ: സർ, വൈദ്യുത പദ്ധതികൾ എന്ന XXXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 348,87,19,000 രൂപ ഒരു രൂപയായി കുറവുചെയ്യേണ്ടതാണ് (വോൾട്ടേജ് ക്ഷാമം പരിഹരിക്കുന്നതിനാവശ്യമായ നടപടികൾ സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, വൈദ്യുത പദ്ധതികൾ എന്ന XXXIX-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 348,87,19,000 രൂപ ഒരു രൂപയായി കുറവുചെയ്യേണ്ടതാണ് (വോൾട്ടേജ് ഇംപ്രൂവ്മെന്റ് പദ്ധതിക്കാവശ്യമായ മെറ്റീരിയൽസിന്റെ ക്ഷാമം പരിഹരിക്കുന്നതിന് നടപടി സ്വീകരിക്കാത്തതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പാറക്കൽ അബ്ദുല്ല: സർ, വൈദ്യുത പദ്ധതികൾ എന്ന XXXIX-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 348,87,19,000 രൂപ ഒരു രൂപയായി കുറവുചെയ്യേണ്ടതാണ് (വൈദ്യുതി ലൈനുകളിലെ അറ്റകുറ്റപ്പണികൾ യഥാസമയം ചെയ്യാതിരിക്കുന്നതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൽദോസ് പി. കുനപ്പിള്ളിൽ: സർ, വൈദ്യുത പദ്ധതികൾ എന്ന

XXXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 348,87,19,000 രൂപ ഒരു രൂപയായി കുറവുചെയ്യേണ്ടതാണ് (സംസ്ഥാനത്തുണ്ടായ പ്രളയം മനുഷ്യനിർമ്മിതമാണെന്ന അമിക്കസ്കൂറി റിപ്പോർട്ട് സർക്കാർ പരിഗണിക്കുന്നില്ലെന്നതായി പറയപ്പെടുന്ന വിഷയം

സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സണ്ണി ജോസഫ്: സർ, വൈദ്യുത പദ്ധതികൾ എന്ന XXXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 348,87,19,000 രൂപ ഒരു രൂപയായി കുറവുചെയ്യേണ്ടതാണ് (ഡാം മാനേജ്മെന്റ് പാളിച്ചമൂലം സംസ്ഥാനത്തെ ജനങ്ങൾക്ക് ദുരിതമുണ്ടാകുന്നതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. റോജി എം. ജോൺ: സർ, വൈദ്യുത പദ്ധതികൾ എന്ന XXXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 348,87,19,000 രൂപ ഒരു രൂപയായി കുറവുചെയ്യേണ്ടതാണ് (2018 ആഗസ്റ്റ് മാസത്തിൽ സംസ്ഥാനത്തെ ഡാമുകളിൽനിന്നും വെള്ളം തുറന്നുവിട്ടത് പ്രളയത്തിന് കാരണമായതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. വി. ടി. ബൽറാം: സർ, വൈദ്യുത പദ്ധതികൾ എന്ന XXXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 348,87,19,000 രൂപ

ഒരു രൂപയായി കുറവുചെയ്യേണ്ടതാണ് (സംസ്ഥാനത്ത് അപ്രഖ്യാപിത പവർകട്ട് നടപ്പിലാക്കുന്നതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. എസ്. ശബരീനാഥൻ: സർ, വൈദ്യുത പദ്ധതികൾ എന്ന XXXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 348,87,19,000 രൂപ ഒരു രൂപയായി കുറവുചെയ്യേണ്ടതാണ് (പരിസ്ഥിതി ആഘാതം സൃഷ്ടിക്കുന്നതിന് കാരണമായേക്കാവുന്ന അതിരപ്പിള്ളി പദ്ധതി നടപ്പിലാക്കാൻ സർക്കാർ ശ്രമിക്കുന്നതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ഉബൈദുള്ള: സർ, വൈദ്യുത പദ്ധതികൾ എന്ന XXXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 348,87,19,000 രൂപ ഒരു രൂപയായി കുറവുചെയ്യേണ്ടതാണ് (ഇടുക്കി ജില്ലയിലെ അനധികൃത കെട്ടിടങ്ങൾക്ക് വൈദ്യുതി കണക്ഷൻ നൽകിയതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. മഞ്ഞളാംകുഴി അലി: സർ, വൈദ്യുത പദ്ധതികൾ എന്ന XXXIX-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 348,87,19,000 രൂപ ഒരു രൂപയായി കുറവുചെയ്യേണ്ടതാണ് (സ്മാർട്ട് മീറ്ററുകൾ സ്ഥാപിക്കുമ്പോൾ ജീവനക്കാരെ പ്രതികൂലമായി ബാധിക്കുമെന്ന് പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ഷാഫി പറമ്പിൽ: സർ, വൈദ്യുത പദ്ധതികൾ എന്ന XXXIX-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 348,87,19,000 രൂപ ഒരു രൂപയായി കുറവുചെയ്യേണ്ടതാണ് (വൈദ്യുതി ബോർഡ് അസിസ്റ്റന്റ് എഞ്ചിനീയർ തസ്തികയിലെ ഒഴിവുകൾ പി.എസ്.സി.-ക്ക് റിപ്പോർട്ട് ചെയ്യാത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

സൂചക വെട്ടിക്കുറയ്ക്കൽ

ശ്രീ. അനൂപ് ജേക്കബ്: സർ, വൈദ്യുത പദ്ധതികൾ എന്ന XXXIX-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 348,87,19,000 രൂപയിൽനിന്ന് നൂറ് രൂപ കുറവുചെയ്യേണ്ടതാണ് (പൊതുവായി ചർച്ച

ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ചർച്ച

ശ്രീ. രാജു എബ്രഹാം: സർ, ഞാൻ ഈ ധനാഭ്യർത്ഥനകളെ അനുകൂലിക്കുകയാണ്. ഇന്ന് ചർച്ച ചെയ്യുന്ന പ്രധാനപ്പെട്ട വിഷയങ്ങളുമായി ബന്ധപ്പെട്ട് വളരെ അഭിമാനകരമായ നേട്ടങ്ങളാണ് കഴിഞ്ഞ മൂന്ന് വർഷക്കാലത്തിനിടയിൽ നമ്മുടെ സംസ്ഥാനത്തുണ്ടായതെന്ന് ആദ്യമേ സൂചിപ്പിക്കാൻ ഞാൻ ആഗ്രഹിക്കുന്നു.

ഈ മൂന്ന് വർഷത്തിനിടയിൽ വ്യവസായ വകുപ്പുണ്ടാക്കിയിട്ടുള്ള നേട്ടങ്ങൾ കേരളത്തെയും ഈ രാജ്യത്തെയും സംബന്ധിച്ചിടത്തോളം അഭിമാനകരമാണ്. പൊതുമേഖല വലിയ ലാഭത്തിലേയ്ക്ക് വന്നിരിക്കുകയാണ്. 12 സ്ഥാപനങ്ങൾ മാത്രം ചേർന്ന് 241 കോടി രൂപയുടെ ലാഭമുണ്ടാക്കിയിരിക്കുന്നുവെന്ന് എടുത്തുപറയാൻ ഞങ്ങൾക്ക് സന്തോഷവും അഭിമാനവുമുണ്ട്. ഈ ഗവൺമെന്റ് വരുന്നതിനുമുമ്പ് സംസ്ഥാനത്തെ വ്യവസായത്തെ കുപ്പത്തൊട്ടിയിലാക്കിയ ഒരു മുന്നണിയാണ് കേരളം ഭരിച്ചിരുന്നത്. എല്ലാ വ്യവസായങ്ങളും നഷ്ടത്തിലായിരുന്നു. പേരിനമാത്രമുള്ള ലാഭം. ഉദാഹരണത്തിന്, കെ.എം.എം.എൽ. ഇപ്പോൾ വലിയ ലാഭത്തിലേയ്ക്ക്

വന്നിരിക്കുകയാണ്. യു.ഡി.എഫ്. ഭരിച്ചപ്പോൾ കെ.എം.എം.എൽ.-ന്റെ ലാഭം മൂന്ന് കോടി രൂപ. ഇപ്പോൾ അതിന്റെ ലാഭം 181 കോടി രൂപ. വലിയ വ്യത്യാസമാണ്. പബ്ലിക് അണ്ടർടേക്കിംഗ് കമ്മിറ്റി T.C.C.(Travancore Cochin Chemicals)-യുടെ ഓഡിറ്റ് റിപ്പോർട്ട് പരിശോധിച്ചപ്പോൾ എത്ര കൊടിയ അഴിമതിയാണ് നടത്തിയിട്ടുള്ളതെന്ന് കാണാൻ സാധിച്ചു. പി.യു.സി.-യുടെ ചെയർമാനായ ശ്രീ. സി. ദിവാകരൻ ഇവിടെ സംസാരിക്കാനുണ്ട്. ഞെട്ടിക്കുന്ന അഴിമതിയായിരുന്നു. അങ്ങനെ അത് പ്രതിസന്ധിയിലായി. 23 വർഷത്തിനുശേഷം കഴിഞ്ഞ സാമ്പത്തിക വർഷം ആ കമ്പനി സർക്കാരിന് ലാഭവിഹിതം നൽകി. മുഖ്യമന്ത്രിയുടെ ദുരിതാശ്വാസനിധിയിലേയ്ക്ക് തൊഴിലാളികളുടെയും മാനേജ്മെന്റിന്റെയും വിഹിതമായ 58 ലക്ഷം രൂപ നൽകി. ടൈറ്റാനിയം നമ്മുടെ സംസ്ഥാനത്തിന്റെ അഭിമാനമായിരുന്നു. ആ ടൈറ്റാനിയം ഫാക്ടറിയുടെ ടീറ്റ്മെന്റ് പ്ലാന്റുകളുള്ളതിന്റെ നഷ്ടത്തിന് ചരിത്രം നമുക്ക് പറയേണ്ടതായി വരും. ഇപ്പോൾ ടൈറ്റാനിയം ലാഭത്തിലേയ്ക്ക് വന്നിരിക്കുന്നു. 'കെൽട്രോൺ' - ഡൽഹി, നാഗ്പൂർ, ബോംബെ തുടങ്ങി രാജ്യമൊട്ടാകെ വിവിധ സ്ഥലങ്ങളിൽ കെൽട്രോണിന്റെ ഇലക്ട്രോണിക് പ്രോജക്ടുകൾ ആരംഭിക്കാൻ കഴിഞ്ഞു. ഇന്ന്

ഇൻഡ്യ മുഴുവൻ മരുന്നുകൾ നൽകുന്ന സ്ഥാപനമായി K.S.D.P. (Kerala State Drugs and Pharmaceuticals Limited) വളർന്നിരിക്കുന്നു. ആലപ്പുഴ ജില്ലയ്ക്ക് മാത്രമല്ല, കേരളത്തിനാകെ അഭിമാനിക്കാൻ കഴിയുന്ന വലിയൊരു സ്ഥാപനമായാണ് കെ.എസ്.ഡി.പി. വളർന്നിരിക്കുന്നത്. പ്രവർത്തനമില്ലാതെ കിടന്ന സ്ഥാപനം ഈ വർഷം 58 കോടി രൂപയുടെ ഉല്പാദനം കൈവരിച്ചു. ഇപ്പോൾ ലഭിച്ചിരിക്കുന്ന ഓർഡർ പ്രകാരം അടുത്ത വർഷമാകുമ്പോൾ അത് 150 കോടി രൂപയിലേയ്ക്ക് എത്തുകയാണ്.

'ടെൽക്'-നെ സംബന്ധിച്ചും എ.ജി.യുടെ ഓഡിറ്റ് റിപ്പോർട്ട് വളരെ മോശപ്പെട്ടതായിരുന്നു, കോടാനുകോടികളുടെ അഴിമതി. ഒരു കാലഘട്ടത്തിൽ 'സിൽക്ക്' നമ്മുടെ അഭിമാനമായിരുന്നു. ആ സിൽക്ക് ഇപ്പോൾ ലാഭത്തിലേയ്ക്ക് വന്നിരിക്കുന്നു. 'ആട്ടോകാസ്റ്റ്'-ന് ട്രെയിൻ ബോധി നിർമ്മിക്കാനുള്ള അംഗീകാരം ലഭിച്ചിരിക്കുന്നു. ബോധികൾ, കപ്പൽ, ബഹർപ്ലാഞ്ച് ഇതിന്റെയെല്ലാം ഓർഡർ ആദ്യമായിട്ട് നമുക്ക് കിട്ടുകയാണ്. ട്രാക്കോ കേബിൾ, കേരള സ്റ്റേറ്റ് ബാംബു കോർപ്പറേഷൻ, കേരള സിറാമിക്സ്, കെൽ, കേരള സോപ്പ്, ചേന്നമംഗലം കൈത്തറി; പ്രളയത്തിലൊഴുകിപ്പോയ ആ കൈത്തറിയെ കൈപിടിച്ചുയർത്താൻ കേരളത്തിലെ ഗവൺമെന്റിന്

കഴിഞ്ഞിരിക്കുന്നു. വലിയ സഹായമാണ് നൽകിയത്. ഇവിടത്തെ സൗജന്യ യൂണിഫോം പദ്ധതിയിൽ പ്രധാനപ്പെട്ട പങ്കാളിയാണ് ചേന്നമംഗലം കൈത്തറി. കാഡ്കോ, കെൽപാം, ടിവാൻഡ്രം സ്പിന്നിംഗ് മിൽ, പിണറായി ഹൈടെക് വീവിംഗ് മിൽ, ആലപ്പുഴ സഹകരണ സ്പിന്നിംഗ് മിൽ, വയനാട് കാർബൺ ന്യൂട്രൽ വില്ലേജ് കോഫി പാർക്ക്; ഈ ഗവൺമെന്റിന്റെ കാലഘട്ടത്തിൽ അതിന്റെ പ്രവർത്തന ഉദ്ഘാടനം നടത്തി. ഒന്നരലക്ഷം കാപ്പിത്തൈകൾ വെച്ചുപിടിപ്പിക്കുന്ന നടപടി തുടങ്ങി. അതിന്റെ ബാക്കിയുള്ള സ്ഥലം ഏറ്റെടുക്കാനുള്ള നടപടികൾ ആരംഭിക്കുകയാണ്.

പാലക്കാട് ജില്ലയിലെ റൈസ് പാർക്ക് - പാലക്കാട് ജില്ലയിലെ കോഴിപ്പാറയിലും തൃശ്ശൂർ ജില്ലയിലെ ചേലക്കരയിലും റൈസ് പാർക്കുകൾക്ക് ശിലയിട്ടു കഴിഞ്ഞു. പാലക്കാട് റൈസ് പാർക്കിൽ മെഗാ ഫുഡ് പാർക്ക് ഈ ഗവൺമെന്റ് പുതുതായി ആരംഭിക്കുകയാണ്. ആലപ്പുഴ റൈസ് പാർക്കിന് വൈകാതെ നിർമ്മാണം ആരംഭിക്കുകയും ചെയ്യും. അതിന്റെ എല്ലാ നടപടികളും പൂർത്തിയായി വരികയാണ്. അതുകൊണ്ടാണ് ഞാൻ സൂചിപ്പിച്ചത്, കേരളം മാറുകയാണ്; കേരളത്തിലേക്ക് വ്യവസായികൾ വരില്ലായിരുന്നു. കേരളത്തിലേക്ക് വ്യവസായികൾ എത്തുകൊണ്ട് വരുന്നില്ല;

ഇവിടത്തെ ചുവപ്പ് നാടയാണ് പ്രശ്നം. ഓഫീസുകൾ കയറിയിറങ്ങി ജീവിതം അവസാനിപ്പിച്ച നിരവധി തൊഴിൽ സംരംഭകർ ഇവിടെയുണ്ട്. അവരുടെ മുമ്പിലാണ് 7 വകുപ്പുകൾ ഒന്നാക്കി മാറ്റി ഒരു പുതിയ നിയമനിർമ്മാണം 2018-ൽ ഇവിടെയുണ്ടാക്കിയത്. 'കെ-സിഎഫ് ' എന്ന സോഫ്റ്റ്‌വെയർ, 60-ഓളം ആളുകൾക്ക് വ്യവസായം ആരംഭിക്കാൻ വേണ്ടിയുള്ള നടപടികൾ ആ സോഫ്റ്റ്‌വെയറിൽ കൂടി ആരംഭിച്ചുകഴിഞ്ഞിരിക്കുന്നു. ഇനി അതിനെല്ലാം അനുമതി ലഭിക്കുന്നില്ലെങ്കിൽ, ഒരു മാസത്തിനുള്ളിൽ വ്യവസായം ആരംഭിക്കാൻ വേണ്ടിയുള്ള ഒരു ഡീംഡ് പദവിയിലേയ്ക്ക് നമ്മുടെ സംസ്ഥാനം ഒരു പുതിയ റെക്കോർഡ് ഇട്ടിരിക്കുകയാണ്. നമ്മുടെ രാജ്യത്തുതന്നെ ആദ്യത്തെ നടപടിയാണിത്. വ്യവസായം ആരംഭിക്കുന്ന ഏറ്റവും വലിയ ഒരു കേന്ദ്രമായിട്ട് നമ്മുടെ കേരളം മാറുകയാണ്. ഇക്കണോമിക് റിവ്യൂ-2018 -ൽ വളരെ വ്യക്തമായി തന്നെ പറഞ്ഞിരിക്കുന്നു. 2017-18-ൽ വ്യവസായ വകുപ്പിനുകീഴിലുള്ള സംസ്ഥാന പൊതുമേഖലാ സ്ഥാപനങ്ങൾ കഴിഞ്ഞവർഷത്തെ അപേക്ഷിച്ച് ചില ശ്രദ്ധേയമായ നേട്ടങ്ങളാണ് കൈവരിച്ചത്. ആകെ വിറ്റുവരവ് 2978.54 കോടി രൂപയാണ്. 2016-17-ൽ നിന്ന് 9.5 ശതമാനം വർദ്ധനവാണുണ്ടായിട്ടുള്ളത്; ചെറിയ വർദ്ധനവല്ല.

ലാഭത്തിൽ പ്രവർത്തിക്കുന്ന യൂണിറ്റുകൾ 14 ആയി വർദ്ധിച്ചിരിക്കുന്നുവെന്നാണ് സാമ്പത്തിക അവലോകനം. വലിയ മാറ്റങ്ങൾ നമ്മുടെ സംസ്ഥാനത്ത് വന്നുകൊണ്ടിരിക്കുന്നുവെന്നുള്ളത് തികച്ചും അഭിമാനകരമായ കാര്യം തന്നെയാണ്.

കെൽട്രോൺ അടക്കമുള്ളവയുടെ കാര്യങ്ങൾ ഞാൻ ഇവിടെ ആദ്യം സൂചിപ്പിക്കുകയുണ്ടായി. 43021 ചെറുകിട-ഇടത്തരം യൂണിറ്റുകൾ ഈ ഗവൺമെന്റ് വന്നതിനുശേഷം രജിസ്റ്റർ ചെയ്തു. ചെറിയ കാര്യമല്ല, ചെറുകിട വ്യവസായങ്ങളും വൻകിട വ്യവസായങ്ങളും കേരളത്തിലേയ്ക്ക് വരാൻ മടിച്ചുനിന്ന ഒരു കാലഘട്ടത്തിൽ നിന്ന്, സഖാവ് പിണറായി വിജയൻ നേതൃത്വം നൽകുന്ന ഒരു ഗവൺമെന്റ് അധികാരമേറ്റെടുത്തപ്പോൾ വ്യവസായ അനുകൂല അന്തരീക്ഷം കേരളത്തിൽ ഉണ്ടായിരിക്കുന്നു. അതിന്റെ അടിസ്ഥാനത്തിലാണ് 43021 ചെറുകിട-ഇടത്തരം സ്ഥാപനങ്ങൾ കേരളത്തിലേയ്ക്ക് വന്നിരിക്കുന്നത്.

ഇതിലൂടെ 3804.55 കോടി രൂപയുടെ നിക്ഷേപം, 151072 തൊഴിലവസരങ്ങൾ എന്നിവ ഇവിടെ സൃഷ്ടിക്കാൻ കഴിഞ്ഞിരിക്കുന്നു. വ്യവസായ വകുപ്പുമന്ത്രി ശ്രീ. ഇ. പി. ജയരാജൻ പൂർണ്ണമായും ഈ വകുപ്പിൽ കേന്ദ്രീകരിച്ചുകൊണ്ട് വകുപ്പിന് ആവശ്യമായ നിർദ്ദേശങ്ങൾ നൽകി നവീകരണത്തിന്റെ പാതയിലേയ്ക്ക് ഒരു

വകുപ്പിനെ കൊണ്ടുവന്നിരിക്കുന്നു. ആദ്യം അദ്ദേഹം തുടങ്ങിവെച്ച പദ്ധതികൾ, തുടക്കം മുതൽ വ്യവസായമന്ത്രിയായിരുന്ന ബഹുമാനപ്പെട്ട എ. സി. മൊയ്തീൻ ഏറ്റെടുത്ത പദ്ധതികൾ തുടങ്ങിയവയെല്ലാം അതിന്റെ പൂർണ്ണതയിലേക്ക് ഈ കാലഘട്ടത്തിൽ കടന്നുവരുന്നു എന്നുള്ളതാണ് ഏറ്റവും വലിയ പ്രത്യേകത. പുതിയ സ്വകാര്യ വ്യവസായ പാർക്കുകളെ പ്രോത്സാഹിപ്പിക്കാനും നടപടിയുണ്ട്. 15 ഏക്കർ ഭൂമിയും ഗ്രാമപ്രദേശങ്ങളിൽ 25 ഏക്കർ ഭൂമിയും പാർക്കുകളായി ഗവൺമെന്റ് അംഗീകരിക്കുന്നു. അവർക്ക് സർക്കാർ 5 കോടി രൂപയുടെ ധനസഹായം നൽകുന്ന പദ്ധതിയായി ആരംഭിക്കുകയാണ്.

കിൻഫ്ര - അഭിമാനകരമായ പ്രവർത്തനമാണ് നടത്തിയിരിക്കുന്നത്.

2016 നവംബർ മാസം 22-ാം തീയതി തിരുവനന്തപുരം ആനിമേഷൻ ആൻഡ് ഗെയിംസ് പദ്ധതികളുള്ള സ്പെഷ്യൽ ഇക്കണോമിക് സോണിന്റെ രണ്ടാംഘട്ടത്തിന്റെ ശിലാസ്ഥാപനം തിരുവനന്തപുരം കിൻഫ്ര ഫിലിം ആൻഡ് വീഡിയോ പാർക്കിൽ ബഹുമാനപ്പെട്ട സഹകരണ വകുപ്പുമന്ത്രി ശ്രീ. കടകംപള്ളി സുരേന്ദ്രൻ നിർവ്വഹിച്ചു. 2017 ജൂൺ 5 കൊരട്ടി കിൻഫ്ര സ്റ്റാൾ ഇൻഡസ്ട്രീസ് പാർക്കിലെ സ്റ്റാൻഡേർഡ് ഡിസൈൻ ഫാക്ടറിയുടെ ശിലാസ്ഥാപനം അന്നത്തെ വ്യവസായ വകുപ്പുമന്ത്രി ബഹുമാനപ്പെട്ട എ. സി.

മൊയ്തീൻ നിർവ്വഹിച്ചു. 2017 ജൂൺ 15-ന് കാക്കഞ്ചേരി കിൻഫ്ര ടെക്നോ ഇൻഡസ്ട്രിയൽ പാർക്കിലെ സ്റ്റാൻഡേർഡ് ഡിസൈൻ ഫാക്ടറിയുടെയും രാമനാട്ടുകര കിൻഫ്ര അഡ്വാൻസ്ഡ് ടെക്നോളജി പാർക്ക് സ്റ്റാൻഡേർഡ് ഡിസൈൻ ഫാക്ടറിയുടെ ശിലാ സ്ഥാപനവും അന്നത്തെ വ്യവസായ വകുപ്പുമന്ത്രിയായിരുന്ന ശ്രീ. എ. സി. മൊയ്തീൻ നിർവ്വഹിച്ചു. തലശ്ശേരി കിൻഫ്ര സ്റ്റാൾ ഇൻഡസ്ട്രിയൽ പാർക്കിൽ സ്റ്റാൻഡേർഡ് ഡിസൈൻ ഫാക്ടറിയുടെ ഉദ്ഘാടനവും നടന്നു. കബ്ലിക്കോട് കിൻഫ്ര മെഗാ ഫുഡ് പാർക്കിന്റെ ശിലാസ്ഥാപനം ബഹുമാനപ്പെട്ട മുഖ്യമന്ത്രി ശ്രീ. പിണറായി വിജയൻ, കേന്ദ്ര മന്ത്രി ഹർസിമുത്കൗർ ബാദൽ എന്നിവർ സംയുക്തമായി നിർവ്വഹിച്ചു. 1800 കോടി രൂപ മുടക്കി കൊച്ചിയിൽ പെട്രോ കെമിക്കൽ പാർക്ക് സ്ഥാപിക്കാനായി കേരള സർക്കാർ ഫാക്ടറിയായി ധാരണാപത്രത്തിൽ ഒപ്പിട്ടു കഴിഞ്ഞിരിക്കുന്നു. കേരളം അതിവേഗം മുന്നേറുകയാണ്. വലിയ ലക്ഷ്യങ്ങൾ മുൻനിർത്തിക്കൊണ്ടാണ് കേരളം മുന്നോട്ടുവരുന്നത് എന്നുള്ളത് തികച്ചും അഭിമാനകരമാണ്. ഈ വ്യവസായ മുന്നേറ്റത്തിൽ തീർച്ചയായും നമ്മുടെ നാഷണൽ ഹൈവേകൾക്ക് വലിയ പങ്കുണ്ട്.

ഇവിടെ ബഹുമാനപ്പെട്ട കേന്ദ്ര ഉപരിതല ഗതാഗത വകുപ്പുമന്ത്രി

ശ്രീ. നിതിൻ ഗഡ്കരി നാഷണൽ ഹൈവേയ്ക്കുള്ള പ്രതിസന്ധികളൊക്കെ മാറ്റുവാൻ തീർച്ചയായും നേതൃത്വം കൊടുക്കുമെന്നാണ് നമ്മളെല്ലാം പ്രതീക്ഷിക്കുന്നത്. ഈ വരുന്ന നാലുമാസംകൊണ്ട് കൊരട്ടി ഡിസൈൻ ഫാക്ടറി ഉദ്ഘാടനം നടത്താൻ കഴിയുമെന്നാണ് പ്രതീക്ഷിക്കുന്നത്. കാക്കഞ്ചേരി സ്റ്റാൻഡേർഡ് ഡിസൈൻ ഫാക്ടറി, കിൻഫ്ര ഫിലിം ആന്റ് വീഡിയോ പാർക്ക് സ്റ്റാൻഡേർഡ് ഡിസൈൻ ഫാക്ടറി, മട്ടന്നൂർ പാർക്ക് കണ്ണൂർ, മെഗാ ഫുഡ് പാർക്ക് പാലക്കാട്, ഡിഫൻസ് പാർക്ക് ഒറ്റപ്പാലം തുടങ്ങി നിരവധി സ്ഥാപനങ്ങൾ ഈ ഗവൺമെന്റിന്റെ കാലഘട്ടത്തിൽ പ്രവർത്തനം ആരംഭിക്കുകയാണ്. അതിന്റെ നടപടികൾ ഈ സർക്കാരിന്റെ കാലഘട്ടത്തിൽ തുടങ്ങി. ഈ ഗവൺമെന്റ് വരുന്നതിനുമുമ്പ് 5 വർഷം ഏതെങ്കിലുമൊരു ചെറിയ വ്യവസായ യൂണിറ്റുകളിലും കേരളത്തിൽ ആരംഭിച്ചോ; പ്രവർത്തനം നടത്തിക്കൊണ്ടിരിക്കുന്ന വ്യവസായ യൂണിറ്റുകൾ നഷ്ടത്തിലേയ്ക്ക് കൂപ്പുകുത്തുന്ന കാഴ്ചയായിരുന്നു നമ്മൾ കഴിഞ്ഞ 5 വർഷക്കാലം കണ്ടത്. ഈ ഗവൺമെന്റ് അധികാരത്തിൽ വന്നതിനുശേഷം വ്യവസായ യൂണിറ്റുകളെയെല്ലാം ലാഭത്തിലേയ്ക്ക് കൊണ്ടുവരുന്നു എന്നുമാത്രമല്ല പുതിയ വ്യവസായ സംരംഭങ്ങൾ ആരംഭിക്കുന്നതിനുള്ള നടപടികൾക്കാണ് വ്യവസായ വകുപ്പുമന്ത്രിയെന്ന

നിലയിൽ ശ്രീ. ഇ. പി. ജയരാജൻ ഇന്ന് നേതൃത്വം കൊടുത്തുകൊണ്ടിരിക്കുന്നതെന്ന് കേരളത്തിനാകെ അഭിമാനം പകരുന്ന കാര്യമാണ്. കിഫ്ബിയിലുൾപ്പെടുത്തി വ്യവസായ പാർക്കുകൾക്കായി 15,600 കോടി രൂപ അനുവദിച്ചുകഴിഞ്ഞു. 6700 ഏക്കർ ഭൂമിയാണ് വ്യവസായ പാർക്കുകൾക്കുവേണ്ടി മാത്രം ഇവിടെ നീക്കിവെച്ചിരിക്കുന്നത്. വിമാനത്താവളത്തിന്റെ സാധ്യത പ്രയോജനപ്പെടുത്തി, പുതിയ ഇൻഡസ്ട്രിയൽ പാർക്കുകൾ ആരംഭിക്കുന്നതിനുള്ള നടപടികളും കൊച്ചിൻ റിഫൈനറിയുമായി ബന്ധപ്പെട്ട് പെട്രോ കെമിക്കൽ പാർക്കിനായുള്ള നടപടികളുമായി ഈ ഗവൺമെന്റ് മുന്നോട്ട് നീങ്ങുകയാണ്. ഇൻഫർമേഷൻ ആണെങ്കിൽപ്പോലും നിസാൻ, ടോറസ്, സ്റ്റേസ് ആന്റ് എയ്റോ, ടെക് മഹീന്ദ്ര; കോഴിക്കോട് സൈബർ പാർക്കിൽ മാത്രം 6 കമ്പനികൾ, Ernst & Young, Teranet, Airbus തുടങ്ങി നിരവധി കമ്പനികൾ കേരളത്തിലേക്ക് കടന്നുവരുന്നവെനുള്ളത് കേരളത്തിലെ വ്യവസായരംഗത്തെപ്പറ്റി മലയാളികൾക്ക് മാത്രമല്ല ലോകമെങ്ങുമുള്ള വ്യവസായ ഉടമകൾക്ക് കേരളത്തെപ്പറ്റി വിശ്വാസമുണ്ടായിരിക്കുന്നുവെന്നാണ് കാണിക്കുന്നത്. ഹൈദ്രാബാദിലും ബാംഗ്ലൂരിലും ഹരിയാനയിലും ഡൽഹിയിലും ഗുജറാത്തിലും

പണം മുടക്കിയിരുന്ന വ്യവസായികൾ കേരളത്തിലേക്ക് എത്തുന്നുവെന്ന് പറയുമ്പോൾ അത് ചെറിയൊരു കാര്യമല്ല, വലിയ കാര്യമാണ്. അതുകൊണ്ടാണ് വളരെ അഭിമാനത്തോടെ വ്യവസായ വകുപ്പിനെപ്പറ്റിയുള്ള ഈ ചർച്ച നമുക്ക് മുന്നോട്ട് കൊണ്ടുപോകാൻ കഴിയുന്നത്.

ഒരു കാര്യം കൂടി സൂചിപ്പിക്കുന്നു, വൈദ്യുതി വകുപ്പിനെപ്പറ്റി പറയാൻ നമുക്ക് നൂറ് നാവുകൾ വേണം. പവർ കട്ട് ഇല്ലാത്ത, ലോഡ്ഷെഡിംഗ് ഇല്ലാത്ത കേരളത്തെ സമ്മാനിക്കുവാൻ ബഹുമാന്യനായ ശ്രീ. എം. എം. മണിയുടെ നേതൃത്വത്തിലുള്ള വൈദ്യുതി വകുപ്പിന് കഴിഞ്ഞിരിക്കുന്നുവെന്നത് നമ്മുടെ സംസ്ഥാനത്തെ സംബന്ധിച്ചിടത്തോളം വ്യവസായികൾക്കും ജനങ്ങൾക്കും പ്രയോജനമാണ്. ഇന്നലെയാണ് നമ്മുടെ നാടിന്റെ പുരോഗതി സംബന്ധിച്ച പ്രോഗ്രസ് റിപ്പോർട്ട് പ്രസന്റ് ചെയ്തത്. ആ പ്രോഗ്രസ് റിപ്പോർട്ടിൽ മൂന്ന് മെട്രോ നഗരങ്ങളുമായി കേരളം ലോകത്തിന് മുന്നിലേക്ക് കടന്നുവരികയാണെന്നാണ് പറഞ്ഞിരിക്കുന്നത്. വൈദ്യുതിയുള്ളൊരു കേരളം, 1000 മെഗാ വാട്ട് സോളാർ വൈദ്യുതി ഉല്പാദിപ്പിക്കുമ്പോൾ വൈദ്യുതി മിച്ചമുള്ളൊരു സംസ്ഥാനമായി കേരളം മാറുന്നുവെന്ന ഏറ്റവും അഭിമാനകരമായ മുഹൂർത്തത്തിലാണ് ഈ ചർച്ചകൾ നടക്കുന്നത്. അതുകൊണ്ടുതന്നെ ഇവിടെ

അവതരിപ്പിച്ച ധനാഭ്യർത്ഥനകളെയെല്ലാം പിന്തുണച്ചുകൊണ്ട് ഞാൻ അവസാനിപ്പിക്കുന്നു.

ശ്രീ. കെ. എസ്. ശബരീനാഥൻ: സർ, 2019-20 സാമ്പത്തിക വർഷത്തേക്കുള്ള ബഡ്ജറ്റിലെ XXXVII-വ്യവസായങ്ങൾ, XXXIX-വൈദ്യുത പദ്ധതികൾ എന്നീ ധനാഭ്യർത്ഥനകളെ ഞാൻ എതിർക്കുകയാണ്. ഇന്നലെ കൊട്ടിഘോഷിച്ചുകൊണ്ട് സർക്കാരിന്റെ പ്രോഗ്രസ് റിപ്പോർട്ട് ഇറക്കിയിരുന്നു. ഇപ്പോഴാണ് അതിന്റെ കോപ്പി എനിക്ക് കിട്ടിയത്. സർക്കാരിന്റെ പ്രോഗ്രസ് റിപ്പോർട്ട് ഇറക്കുവാൻ നിശാഗന്ധിയിൽ വലിയൊരു പ്രോഗ്രാം തയ്യാറാക്കുന്നതിനുമുമ്പുതന്നെ, താങ്കളുടെ പരിധിയിലുള്ള മുഴുവൻ ജീവനക്കാരെയും പങ്കെടുപ്പിക്കണമെന്നും ആദ്യാവസാനം പങ്കെടുക്കുന്ന ജീവനക്കാരുടെ പങ്കാളിത്തം മേലധികാരികൾ ഉറപ്പുവരുത്തണമെന്നും തിരുവനന്തപുരത്തെ എല്ലാ വകുപ്പുമേധാവികൾക്കും സർക്കാർ നിർദ്ദേശം നൽകിയിട്ടുണ്ടായിരുന്നു. അതോടൊപ്പം പൊതുജനങ്ങൾ വരുന്നതിനായി ശ്രീ. സ്റ്റീഫൻ ദേവസ്സിയുടെ ഗാനമേളയും വെച്ചിട്ടുണ്ടായിരുന്നു. ഇന്നത്തെ എല്ലാ പത്രത്തിലും ഈ പ്രോഗ്രാമിന്റെ എല്ലാ ഫ്ലക്സ് ബോർഡുകളിലും ശ്രീ. സ്റ്റീഫൻ ദേവസ്സിയുടെ ഫോട്ടോയുമുണ്ട്. എന്തായാലും ശ്രീ. സ്റ്റീഫൻ ദേവസ്സിയെയും

സർക്കാർ ഉദ്യോഗസ്ഥരെയും കൊണ്ടുവന്ന് കൊട്ടിഘോഷിച്ച് പുറത്തിറക്കിയ പ്രോഗ്രസ് റിപ്പോർട്ടിലുള്ള കാര്യങ്ങളെല്ലാം അതൃപ്തമാണ്. വിദ്യാഭ്യാസ നയം മാറിയോയെന്ന് എനിക്ക് അറിയില്ല. സാധാരണ സ്കൂളുകളിൽ പരീക്ഷ നടത്തുന്നത് സ്കൂൾ അധികൃതരോ ഡിപ്പാർട്ടുമെന്റോ ആണ്. മാർക്കിടുന്നത് ടീച്ചർമാരും പ്രോഗ്രസ് റിപ്പോർട്ട് നമ്മുടെ കൈകളിൽ തരുന്നത് ക്ലാസ് ടീച്ചറുമായിരിക്കും. നമ്മൾ അത് വീട്ടിൽ കൊണ്ടുപോയി മാതാപിതാക്കളിൽ നിന്നും ഒപ്പിട്ടു വാങ്ങിക്കും. സർക്കാർ തന്നെ പരീക്ഷയിട്ട് അവർ തന്നെ പ്രോഗ്രസ് റിപ്പോർട്ട് വിലയിരുത്തി അവർതന്നെ ആളുകളുടെ കൈകളിൽ എത്തിച്ചിരിക്കുകയാണ്. ജനാധിപത്യത്തിൽ ഏറ്റവും വലിയൊരു പ്രോഗ്രസ് റിപ്പോർട്ടിന് കിട്ടുന്ന മാർക്ക് ജനങ്ങൾ നൽകുന്ന വോട്ടാണെന്നാണ് നമ്മൾ മനസ്സിലാക്കേണ്ടത്. ഇരുപതിൽ ഒന്ന് ($1/20$) എന്നുള്ള, എല്ലാത്തിനും 'ഡി' ഗ്രേഡ് മാർക്ക് ലഭിച്ച ഈ സർക്കാർ ഇങ്ങനെയൊരു പ്രോഗ്രസ് റിപ്പോർട്ട് ഇറക്കിയതിൽ ഒരു കാര്യവുമില്ല. രാഷ്ട്രീയത്തിൽ വലിയൊരു വാക്കുണ്ട്- 'The lesson of history is clear: democracy always wins in the end' മലയാളത്തിൽ പറയുകയാണെങ്കിൽ 'ചരിത്രം നൽകുന്ന ശാസനം വളരെ വ്യക്തമാണ്, ആത്യന്തികമായി വിജയിക്കുന്നത് ജനാധിപത്യം തന്നെയാണ്'

എപ്പോഴും' എന്നാണ്. ഇരുപതിൽ പത്തൊൻപത് സീറ്റിൽ യു.ഡി.എഫ്. വിജയിച്ചതും 123 സീറ്റുകളിൽ മുന്നേറിയതുമൊക്കെ അതിന്റെയൊരു ലക്ഷണമാണ്. ഇന്നത്തെ ചർച്ചാ വിഷയമായ വ്യവസായങ്ങൾ, പൊതുമേഖലാ സ്ഥാപനങ്ങളൊക്കെ മുന്നേറ്റമാണെന്നാണ് എനിക്ക് മുമ്പ് സംസാരിച്ച ശ്രീ. രാജു എബ്രഹാം പറഞ്ഞത്. ഇത് പകുതി കാര്യങ്ങൾ മാത്രം പറഞ്ഞുള്ള കഴിഞ്ഞ രണ്ടുവർഷമായുള്ള ഒരു നണപ്രചരണം മാത്രമാണ്. Review of Public Enterprises in Kerala 2017-18 നെ സംബന്ധിച്ച് Bureau of Public Enterprises January 2019-ൽ നിയമസഭയിൽ വെച്ചു പേപ്പറാണ്. അതിൽ State Level Public Enterprises നെക്കുറിച്ചും number of Profit Earning Enterprises നെക്കുറിച്ചും വ്യക്തമായി പറയുന്നുണ്ട്. 'The number of profit earning enterprises during 2017-18 has decreased to 42 as compared to 46...'. 78 സ്ഥാപനങ്ങളുള്ളതിൽ കഴിഞ്ഞ വർഷം ഏകദേശം 42 സ്ഥാപനങ്ങൾ Profit Earning Enterprises ആയി കുറഞ്ഞിരിക്കുകയാണ്. അതിന് മുമ്പിലത്തെ വർഷം 46 ആയിരുന്നു. 'Number of loss incurring enterprises during the year 2017-18; 49 enterprises have incurred losses as against 48...'. നഷ്ടമുള്ള സ്ഥാപനങ്ങളുടെ എണ്ണം 2016-ൽ 48

ആയിരുന്നവെങ്കിൽ അതിപ്പോൾ വർദ്ധിച്ച് 49 ആയി മാറിയിരിക്കുകയാണ്.

'The amount of loss; the total loss incurred by SLPEs (State Level Public Enterprises) during 2017-18 amounts to 4807 crores as against

4100 crores during previous year'. ഒറ്റ വർഷം കൊണ്ട് 4100 കോടി

രൂപയുടെ നഷ്ടത്തിൽ നിന്ന് 4700 കോടി രൂപയുടെ നഷ്ടത്തിലേക്ക് നിങ്ങൾ

മാറിയിരിക്കുകയാണ്. ഇന്ന് ഇൻഡസ്ട്രീസിൽ സർക്കാരിന് ലാഭമുണ്ടാക്കുന്ന

അഞ്ചോ ആറോ സ്ഥാപനങ്ങളുടെ പേര് പറയുമ്പോൾ, നിങ്ങൾ

അധികാരത്തിൽ വന്നതിനുശേഷം ഈസ് ഓഫ് ഡ്യൂയിംഗ് ബിസിനസ്സിന്റെ

റാങ്കിംഗിൽ കേരളം പത്തൊൻപതിൽ നിന്നും ഇരുപത്തിമൂന്നിലേക്ക്

കൂപ്പുകുത്തിയിരിക്കുകയാണെന്ന് മനസ്സിലാക്കണം. ബഹുമാനപ്പെട്ട കേന്ദ്ര

ഉപരിതല ഗതാഗതമന്ത്രി നിധിൻ ഗഡ്ഗരി നേരത്തെ ഗ്യാലറിയിൽ

ഉണ്ടായിരുന്നു. അദ്ദേഹത്തിന് കണക്കുകൾ അറിയാം. എന്നുമാത്രമല്ല, March

2017-ൽ accumulated loss 19,000 കോടി രൂപയായിരുന്നവെങ്കിൽ

52 സർക്കാർ സ്ഥാപനങ്ങളിൽ ഈ നഷ്ടമുണ്ടാക്കുന്ന 49 സ്ഥാപനവുംകൂടി

ചേർത്ത് 19,806 കോടി രൂപയുടെ നഷ്ടത്തിൽ നിന്നും 23,760 കോടിയുടെ

നഷ്ടത്തിലേക്ക് ഈ സർക്കാർ കൊണ്ടുപോയിരിക്കുകയാണ്. അതൊന്നും

പറയാതെ അച്ഛനെയും അമ്മയെയും കബളിപ്പിക്കാൻ വേണ്ടി മാർക്ക് മാറ്റിയിടുന്ന കുട്ടികളെപ്പോലെ ഇതിനകത്ത് വന്ന്, 2015-16-ൽ 8 പൊതുമേഖലാ സ്ഥാപനങ്ങളിൽ മാത്രമാണ് ലാഭമുണ്ടായിരുന്നതെങ്കിൽ അത് ഇപ്പോൾ 17 ആയി മാറിയെന്ന് പറയുകയാണ്. ഞാൻ കണക്കിനും കെമിസ്ട്രിക്കും തോറേങ്കിലും മലയാളത്തിനും ഇംഗ്ലീഷിനും ഫുൾ മാർക്ക് വാങ്ങിയെന്ന് വീട്ടിൽ പറയുന്നതുപോലെ, അൻപതോളം സ്ഥാപനങ്ങളിൽ കേവലം ഏഴോ എട്ടോ സ്ഥാപനങ്ങളിൽ ലാഭം എത്തിക്കുന്നത് മാത്രമാണ് ഇതിൽ കാണിച്ചിരിക്കുന്നത്. നിങ്ങളുടെ പ്രകടനപത്രികയിൽ പറഞ്ഞിരിക്കുന്ന അഞ്ചാറ് പോയിന്റ് പൊതുമേഖലാ വ്യവസായത്തിൽ പറയുന്നുണ്ട്. അതിൽ ആറേഴ് എണ്ണത്തിന് സർക്കാരിന്റെ, സെക്രട്ടേറിയറ്റിന്റെ സാധാരണ ഭാഷയിലാണ് പ്രോഗ്രസ് റിപ്പോർട്ട് എഴുതിയിരിക്കുന്നത്. '150-ാം നമ്പർ പോയിന്റ് - അഴിമതി തടയുന്നതിനുള്ള നടപടികൾ സ്വീകരിച്ചുവരുന്നു. 151-ാം നമ്പർ പോയിന്റ്- നടപടികൾ സ്വീകരിക്കും. 152-ാം നമ്പർ പോയിന്റ് -നടപടികൾ സ്വീകരിച്ചുവരുന്നു. 153-ാം നമ്പർ ഇതിലേയ്ക്കായി പ്രാഥമിക ചർച്ചകൾ തുടങ്ങി, മൂന്ന് വർഷം കഴിഞ്ഞു. 154-ാം നമ്പർ പോയിന്റ് - നടപടി സ്വീകരിച്ചിരിക്കുന്നു.' ഇൻഡസ്ട്രീസ് മേഖലയിൽ നിങ്ങൾ കൊട്ടിഘോഷിക്കുന്ന

പൊതുമേഖല വ്യവസായ സ്ഥാപനങ്ങൾ നഷ്ടത്തിലാണെന്ന് മാത്രമല്ല പ്രോഗ്രസ് റിപ്പോർട്ടിൽ പറഞ്ഞിരിക്കുന്നതിൽ 60 ശതമാനം കാര്യങ്ങളിലും ഒരു പ്രോഗ്രസ്സും ഉണ്ടായിട്ടില്ല.

എനിക്ക് മസാല ബോണ്ടിന്റെ ബാധ കയറിയിരിക്കുകയാണെന്ന് ചിലയാളുകൾ പറഞ്ഞു. അതിലേക്ക് ഞാൻ പോകുന്നില്ല. സർക്കാരിന്റെ വലിയ പദ്ധതിയായി 12,710 കോടി രൂപ ചെലവാക്കി ഇൻഡസ്ട്രിയൽ പാർക്കിനുവേണ്ടി 6000 ഏക്കർ ഭൂമി ഏറ്റെടുത്തുവെന്ന് ശ്രീ. രാജു എബ്രഹാം നേരത്തെ പ്രസംഗിച്ചപ്പോൾ പറഞ്ഞു. നിങ്ങൾ കൊട്ടിഘോഷിക്കപ്പെട്ട പ്രോഗ്രസ് റിപ്പോർട്ടിൽ വ്യവസായ വകുപ്പിന്റെ ഏതെങ്കിലുമൊരു പേജിൽ ആ പ്രോജക്ടിന്റെ കാര്യം പറയുന്നുണ്ടോ? ഒന്നും വേണ്ട, ഇതിനകത്ത് മലബാർ വികസനമെന്ന് പറഞ്ഞ് മലബാറിനുവേണ്ടി ലോഗൻ സായിപ്പിന്റെ മാനുവൽ പോലൊരു മാനുവൽ നിങ്ങൾ ഇറക്കിയിട്ടുണ്ട്, ആ മാനുവലിനകത്തും ഈയൊരു പ്രോജക്ടിന്റെ കാര്യം പറയുന്നില്ല. അപ്പോൾ 5366 ഏക്കർ ഭൂമി ഏറ്റെടുത്തുവെന്ന് പറയുമ്പോൾ അത് എന്ത് പ്രോജക്ടിനാണെന്ന കാര്യത്തിൽ യാതൊരു ധാരണയുമില്ല. ജൂൺ 1-ാം തീയതി ദേശാഭിമാനിയിൽ വന്ന വാർത്തയാണ്, 5366 ഏക്കർ ഏറ്റെടുത്തു. 1210 കോടിയുടെ ഭൂമി ഏറ്റെടുക്കൽ

പദ്ധതി, കണ്ണൂരിൽ പനയത്ത് പറമ്പ്, കീഴല്ലൂർ, മട്ടന്നൂർ തുടങ്ങി പല സ്ഥലങ്ങളിൽ നിന്നും ഭൂമി ഏറ്റെടുത്തെന്നാണ് പറയുന്നത്. എന്തിനാണെന്ന് പറയാതെ, മൂന്ന് വർഷം കഴിഞ്ഞിട്ടും വ്യവസായ വകുപ്പ് മുന്നോട്ട് പോകുകയാണ്. അതുപോലെയാണ് വൈദ്യുതി വകുപ്പിന്റെയും കാര്യം, ശ്രീ. ആര്യാടൻ മുഹമ്മദ് മന്ത്രിയായിരുന്നപ്പോൾ ഒപ്പിട്ട ഉടമ്പടിയാണ് ഇന്ന് കേരളത്തിൽ ലോഡ്ഷെഡിംഗ് ഇല്ലാത്തതിന് പ്രധാന കാരണം. 2014-15 കാലഘട്ടത്തിൽ യു.ഡി.എഫ്. സർക്കാർ ഒപ്പിട്ട ഉടമ്പടി കാരണമാണ്. എന്നുമാത്രമല്ല, മലബാറിലെ കണ്ണൂരിലെയും കാസർഗോഡിലെയും വൈദ്യുതി പ്രതിസന്ധികൾ മാറ്റാൻ വേണ്ടി 500 മെഗാ വാട്ട് എന്ന കേന്ദ്ര നിയമം ഉണ്ടായിട്ടും അത് മാറ്റി. സൗരോർജ്ജ പാർക്കിനുവേണ്ടി 250 മെഗാ വാട്ടിന്റെ പ്രോജക്ടുകൾക്കുവേണ്ടി കാസർഗോഡിലെയും കണ്ണൂരിലെയും ചില വില്ലേജുകൾ ഐഡന്റിഫൈ ചെയ്തപ്പോൾ ചില സി.പി.ഐ.(എം) പഞ്ചായത്ത് പ്രസിഡന്റുമാർക്ക് ആ പ്രോജക്ടിൽ താൽപ്പര്യമില്ലാതിരുന്നതുകൊണ്ട് അതിനെ 50 മെഗാവാട്ടായി വെട്ടിച്ചുരുക്കിയ പദ്ധതിയാണ് ഇതിനകത്ത് വൈദ്യുതിയിൽ സൗരോർജ്ജത്തിന്റെ വലിയ മികവായി കാണിച്ചിരിക്കുന്നത്. ഇപ്പോൾ കേരളത്തിൽ 700 കിലോമീറ്ററിൽ എല്ലായിടത്തും സൗരോർജ്ജ പാർക്കുകൾ

സ്ഥാപിക്കുമെന്ന് പറഞ്ഞിരിക്കുകയാണ്.

മി. ചെയർമാൻ: പ്ലീസ്.....അവസാനിപ്പിക്കണം, സമയം കഴിഞ്ഞിരിക്കുകയാണ്. ശ്രീ. രാജു എബ്രഹാം സ്വീകരിച്ച മാതൃക കാണിക്കണം.

ശ്രീ. കെ. എസ്. ശബരീനാഥൻ: ഞാൻ ഒരു കാര്യം കൂടി പറഞ്ഞ് അവസാനിപ്പിക്കാം. സഭയിൽ നടന്ന എല്ലാ ചർച്ചകളിലും ബി.ജെ.പി.യുടെ കാര്യം പറഞ്ഞുകൊണ്ടിരിക്കുകയാണ്. ഇത്തവണ ഇന്ത്യയിൽ എല്ലായിടത്തും ബി.ജെ.പി.ക്ക് തേരോട്ടമുണ്ടായിരുന്നപ്പോൾ ബി.ജെ.പി.യുടെ തേരോട്ടം കേരളത്തിൽ ഇല്ലാതാക്കിയത് ഇന്ത്യൻ നാഷണൽ കോൺഗ്രസ് അടങ്ങുന്ന യു.ഡി.എഫ്. ആണെന്ന കാര്യം അഭിമാനത്തോടെ ഞാൻ പറയുകയാണ്. 2014-ൽ തിരുവനന്തപുരം ലോക്സഭാ മണ്ഡലത്തിൽ തിരുവനന്തപുരം മണ്ഡലത്തിലും വട്ടിയൂർക്കാവിലും കഴക്കൂട്ടത്തും നേമത്തുമൊക്കെ ബി.ജെ.പി. ലീഡ് ചെയ്തപ്പോൾ, 2019-ലെ തെരഞ്ഞെടുപ്പിൽ കഴക്കൂട്ടത്തും വട്ടിയൂർക്കാവിലും തിരുവനന്തപുരം സെൻട്രലിലുമൊക്കെ മൂന്നാം സ്ഥാനത്തെത്തിയത് സി.പി.ഐ.(എം) സ്ഥാനാർത്ഥികളാണ്.

മി. ചെയർമാൻ: അങ്ങ് അവസാനിപ്പിക്കണം.

ശ്രീ. കെ. എസ്. ശബരീനാഥൻ: ബി.ജെ.പി.യെ എതിർക്കുന്ന രാഷ്ട്രീയം

നിങ്ങൾ എപ്പോഴും പറയുന്നതിനേക്കാൾ ജനങ്ങൾ ഈ കാര്യങ്ങൾ മനസ്സിലാക്കിയിരിക്കുന്നുവെന്ന് നിങ്ങൾ മനസ്സിലാക്കണം. ഒരു പ്രോഗ്രസ്സുമില്ലാത്ത ഈ പ്രോഗ്രസ് റിപ്പോർട്ട് കൂടുതൽ ചർച്ച ചെയ്യണം. ഒരു പ്രോഗ്രസ്സുമില്ലാത്ത ഈ സർക്കാരിന്റെ രണ്ട് ധനാഭ്യർത്ഥനകളെയും ഞാൻ ശക്തമായി എതിർക്കുന്നു.

ശ്രീ. സി. ദിവാകരൻ: സർ, ഞാൻ ഈ ധനാഭ്യർത്ഥനകളെ ശക്തമായി

പിൻതുണയ്ക്കുകയാണ്. വ്യവസായ വൈദഗ്ദ്ധ പദ്ധതികൾക്കായി അവതരിപ്പിച്ചിരിക്കുന്ന ധനാഭ്യർത്ഥന, സംസ്ഥാനത്തിന്റെ സമസ്ത മേഖലകളെ ബാധിക്കുന്ന അത്യന്തം പ്രധാനമായ രണ്ട് വകുപ്പുകളാണ്. അതിശക്തമായ സാന്നിധ്യവും വൻവിജയവും ഇതിനകം കൈവരിക്കാൻ കഠിനമായി പ്രയത്നിച്ച വകുപ്പുമന്ത്രിമാരെ ഞാൻ അഭിനന്ദിക്കുന്നു. വ്യവസായ വകുപ്പിനും വൈദഗ്ദ്ധി മേഖലയ്ക്കും പുതിയ പ്രതീക്ഷകൾ ഉണർത്തുന്ന അനുഭവങ്ങളാണ് ഈ രണ്ട് വകുപ്പിലും പ്രകടമാകുന്നത്. വ്യവസായ സ്ഥാപനങ്ങൾ കാര്യക്ഷമമായി പ്രവർത്തനശൈലി കൈവരിച്ചിരിക്കുന്നു. അടച്ചുപൂട്ടാൻ മുൻസർക്കാർ തീരുമാനിച്ച നിരവധി സ്ഥാപനങ്ങൾ ഇന്ന് ലാഭം

കൈവരിച്ചുകൊണ്ട് കാര്യക്ഷമമായി പ്രവർത്തിക്കുന്നു. വൈദ്യുതി മേഖലയിൽ ഉല്പാദന-പ്രസരണ-വിതരണ രംഗങ്ങളിൽ അസൂയാവഹമായ കാര്യക്ഷമതയിൽ എത്തിക്കഴിഞ്ഞു. ബോർഡ് അഴിമതിരഹിതമായ ഒരു പൊതുമേഖലാ സ്ഥാപനമായി മാറി. പ്രളയകാലത്ത് വൈദ്യുതി ബോർഡും ജീവനക്കാരും വകുപ്പുമന്ത്രിയും വിശ്രമരഹിതമായി അദ്ധ്വാനിച്ചതിന്റെ ഫലമായി വൻസാമ്പത്തിക നഷ്ടം നേരിട്ടുകൊണ്ട് വൈദ്യുതി വിതരണം സമയബന്ധിതമാക്കിയ ജനസേവനം എല്ലാകാലത്തും കേരളം ഓർമ്മിക്കുമെന്ന് ഞാൻ ഈ സന്ദർഭത്തിൽ വ്യക്തമാക്കാൻ ആഗ്രഹിക്കുന്നു. വൈദ്യുതി മേഖലയിലുണ്ടായ മാറ്റങ്ങളെല്ലാമുണ്ടായത് പണ്ടാരോ ചെയ്തതിന്റെ ഫലമായാണെന്ന് ബഹുമാനപ്പെട്ട പ്രതിപക്ഷാംഗങ്ങളിലാരോ പറയുകയുണ്ടായി. ഞാൻ അതൊന്നും നിഷേധിക്കുന്നില്ല. ഇപ്പോൾ കേരളത്തിലെ എല്ലാ വീടുകളിലും സമ്പൂർണ്ണ വൈദ്യുതിവൽക്കരണമെന്ന മഹത്തായ ലക്ഷ്യം കൈവരിച്ചത് ഈ ഗവൺമെന്റാണ്, ഇന്ത്യയ്ക്ക് മാതൃകയാണത്. രാജസ്ഥാനിൽ സമ്പൂർണ്ണ വൈദ്യുതിവൽക്കരണമായോ; മധ്യപ്രദേശിൽ ആയോ; കോൺഗ്രസ്സുകാർ ഭരിക്കുന്ന ഏതെങ്കിലും സംസ്ഥാനത്ത്, ബി.ജെ.പി. ഭരിക്കുന്ന ഏതെങ്കിലും സംസ്ഥാനത്ത് വൈദ്യുതി

ക്ഷാമവും പവർകട്ടും അല്ലാതെ സമ്പൂർണ്ണമായ വൈദ്യുതീകരണം എവിടെയെങ്കിലും നടന്നിട്ടുണ്ടോ? വസ്തുതകളെ കാണാനുള്ള വിശാലമായ മനസ് വേണ്ടേ? നമ്മുടെ രാജ്യത്ത് വന്നുകൊണ്ടിരിക്കുന്ന മാറ്റം ആരുടെയും കൗതുകയല്ല. ഞങ്ങൾ അത് അവകാശപ്പെടുന്നില്ല. എന്നാൽ മാറ്റം മാറ്റമാണ്. വൈദ്യുതി മേഖലയിൽ ഇന്ന് അപേക്ഷ കൊടുത്താൽ നാളെ കണക്ഷൻ ലഭിക്കുന്ന അവസ്ഥയാണ് നിലനിൽക്കുന്നത്. നമ്മുടെ ഉല്പാദന മേഖലയിലും കുറച്ച് വർദ്ധനവുണ്ടായി. ഹൈഡൽ പ്രോജക്ടിനെയാണ് പ്രധാനമായും നമ്മൾ ആശ്രയിക്കുന്നത്. ജലത്തിൽ നിന്നും വൈദ്യുതിയുണ്ടാക്കലാണ്, പുതിയ പരീക്ഷണങ്ങൾ നടക്കുകയാണ്. കൂടുതൽ കൂടുതൽ വൈദ്യുതി ആവശ്യമായി വരികയാണ്. വ്യവസായത്തിന്റെ അടിത്തറ വൈദ്യുതിയാണ്. ആധുനിക ജീവിതത്തിന്റെ എല്ലാ മേഖലകളിലും വൈദ്യുതിയാണ്. ആ രംഗത്ത് സ്വയംപര്യാപ്ത നേടാനുള്ള പരിശ്രമങ്ങളിലേയ്ക്കാണ് ഇനി വരുന്ന രണ്ട് വർഷത്തേയ്ക്ക് വൈദ്യുതി മേഖല നീങ്ങേണ്ടത്. അതിനെ പ്രോത്സാഹിപ്പിക്കുന്ന സമീപനമാണ് നമ്മൾ സ്വീകരിക്കേണ്ടത്. പ്രതിപക്ഷാംഗങ്ങളെ ആക്ഷേപിക്കാനൊന്നും ഞാൻ തയ്യാറല്ല, ആരെയും പേരെടുത്ത് പറയാൻ ഞാൻ തയ്യാറല്ല. പക്ഷേ വ്യവസായത്തെക്കുറിച്ച് പറയുമ്പോൾ നിങ്ങൾ

ആലോചിക്കണം, ഇവിടത്തെ പൊതുമേഖലാ സ്ഥാപനങ്ങളെല്ലാം പണ്ട് ലാഭത്തിലായിരുന്നുവെന്ന് പറഞ്ഞ ആളുകൾ ഇവിടെയില്ല. കഴിഞ്ഞ കാലത്ത് ഈ സ്ഥാപനങ്ങളുടെ അവസ്ഥ എന്തായിരുന്നു? അടച്ചുപൂട്ടി വിൽക്കാൻ വച്ചിരുന്ന കെൽട്രോൺ, യൂണിയൻ നേതാവെന്ന നിലയിൽ സമരം ചെയ്ത എന്നെയും ജീവനക്കാരെയും മ്യൂസിയം പോലീസ് സ്റ്റേഷന്റെ ലോക്കപ്പിലിട്ടു. അവർക്ക് അത് വിൽക്കാൻ കഴിഞ്ഞില്ല. ഇന്ന് കെൽട്രോൺ കേരളത്തിലെ വ്യവസായ ഭൂപടത്തിലെ ഏറ്റവും ശക്തമായ സാന്നിധ്യമാണ്. അന്യസംസ്ഥാനങ്ങളിൽ നിന്നും ഓർഡറുകൾ ലഭിക്കാൻ തുടങ്ങിയിട്ടുണ്ട്. നമ്മുടെ സ്ഥാപനമായ കെൽട്രോണിനെ നന്നാക്കണം. അതിനെ തള്ളിപറയരുത്. കേരളത്തിന്റെ വേൾഡ് മാർക്കറ്റിലുള്ള ഏക സ്ഥാപനം കെൽട്രോണാണ്. അതിനെ നന്നാക്കി എടുക്കണമെന്ന് പറയാം. അല്ലാതെ അതിനപ്പുറത്തേയ്ക്ക് പറഞ്ഞ് ആ സ്ഥാപനത്തെ നശിപ്പിക്കരുത്. നമ്മുടെ ജീവനക്കാർ, നമ്മുടെ സ്ഥാപനം, നമ്മുടെ സംസ്ഥാനം.... ഇതൊക്കെ എന്തുകൊണ്ടാണ് നിങ്ങൾക്ക് തോന്നാത്തത്? വ്യവസായ രംഗത്തെ ഗുരുതരമായ ഒരു പ്രശ്നം ഞാൻ ഉന്നയിക്കുകയാണ്, ഇവിടെ എല്ലാവരും ഘോരഘോരം പറയുന്നുണ്ട്, കേരളത്തിന്റെ വ്യവസായ മേഖലയുടെ

സ്ഥിതിയെന്താണ്? എത്രവർഷമായി ഇന്ത്യയ്ക്ക് സ്വാതന്ത്ര്യം കിട്ടിയിട്ട്; ഇന്ത്യയുടെ ഇതര സംസ്ഥാനങ്ങളുടെ കണക്കെടുത്താൽ 1.9 ശതമാനം മാത്രമാണ് കേന്ദ്ര ഗവൺമെന്റിന്റെ കേരളത്തിലെ വ്യവസായ നിക്ഷേപം. നമ്മെക്കാൾ ചെറിയ സംസ്ഥാനമായ പോണ്ടിച്ചേരിക്ക് രണ്ട് ശതമാനമുണ്ട്. അതിനെതിരെ നിങ്ങൾ ശബ്ദമുണ്ടാക്കുന്നുണ്ടോ? ആരുടെ കുഴപ്പമാണ്. കാലാകാലങ്ങളിൽ ശ്രീ. പി. സി. ജോർജ് അടക്കം ഇവിടെയിരുന്ന ആളുകളുടെ കുഴപ്പമാണ്. വേറെ ആരുടെയും കുഴപ്പമല്ല. നമ്മുടെയെല്ലാം കുഴപ്പമാണ്. നമ്മൾ ഇനിയെങ്കിലും കണ്ണു തുറക്കണം. ഇപ്പോൾ എന്താണ് അവസ്ഥ; 1990-91 മുതൽ ഗവൺമെന്റ് ഓഫ് ഇന്ത്യയുടെ പുതിയ നയം വന്നു. ആ നയപ്രകാരം അതാത് സംസ്ഥാനങ്ങൾക്ക് വിദേശ മൂലധനം ഇഷ്ടം പോലെ സ്വീകരിക്കാം. ആ തക്കം ഉപയോഗിച്ച് തമിഴ്നാട്, കർണ്ണാടക തുടങ്ങിയ നിരവധി സംസ്ഥാനങ്ങളിൽ ധാരാളം സൗജന്യങ്ങൾ കോർപ്പറേറ്റ് കമ്പനികൾക്ക് കൊടുത്തു. സൗജന്യമായി വൈദ്യുതിയും സ്ഥലവും കൊടുത്തു, വിദേശ മൂലധനം അവിടെയുണ്ടായി, വിദേശ കമ്പനികൾ വന്നു. നമ്മളെ സംബന്ധിച്ചിടത്തോളം ഇക്കാര്യങ്ങൾക്ക് അങ്ങനെ കൊടുക്കാൻ നമുക്ക് സ്ഥലമില്ല. ഇവിടെ ലോല പരിസ്ഥിതികളാണുള്ളത്.

ശ്രീ. പി. സി. ജോർജ്: സർ, എറണാകുളത്ത് ആവശ്യത്തിന്

സ്ഥലമെടുത്ത് എച്ച്.എം.ടി. 12 സ്ഥാപനങ്ങൾ സ്ഥാപിക്കുമെന്ന് പറഞ്ഞു. മൂന്ന് സ്ഥാപനങ്ങൾ സ്ഥാപിച്ചു, ബാക്കി സ്ഥാപിച്ചിട്ടില്ല. ഇപ്പോഴും കേരള സർക്കാർ തടി വെട്ടിവിറ്റ് കാശുണ്ടാക്കാൻ നോക്കുകയാണ്. ആ നിലയിലേക്ക് വ്യവസായത്തെ നശിപ്പിച്ച ഉത്തരവാദിത്വം മാറിമാറി വന്ന കേരളത്തിലെ ഗവൺമെന്റുകൾക്കില്ലേ; അതിനെപ്പറ്റി അങ്ങനതാണ് സംസാരിക്കാത്തത്?

ശ്രീ. സി. ദിവാകരൻ: സർ, പി. സി. ജോർജ് മാറിമാറിവന്ന എല്ലാ

ഗവൺമെന്റിന്റെയും ഭാഗമായിരുന്നതിനാൽ ഒന്നും പറയാൻ സാധിക്കില്ല. അതുകൊണ്ടുതന്നെ കമ്മ്യൂണിസ്റ്റ് പാർട്ടി ആ വിമർശനത്തെ സ്വയം വിമർശനമെന്നാണ് പറയുന്നത്.

ശ്രീ. വി. കെ. ഇബ്രാഹിം കുഞ്ഞ്: സർ, ശ്രീ. പി. സി. ജോർജ് പറഞ്ഞത്

ശരിയാണ്. എന്റെ നിയോജകമണ്ഡലത്തിലാണ് HMT സ്ഥിതി ചെയ്യുന്നത്.

HMT-യുടെ സ്ഥിതി വളരെ പരിതാപകരമാണ്. പക്ഷേ കളമശ്ശേരി HMT-ക്ക് ഇത്തവണ 3 കോടി രൂപയിൽ ചിലവാനം ലാഭമുണ്ടായി. പക്ഷേ രാജ്യത്തുള്ള മുഴുവൻ സ്ഥാപനങ്ങളും ലിങ്ക് ചെയ്തുകൊണ്ട് അതിന്റെ ലാഭനഷ്ട കണക്കുകൾ

നോക്കുമ്പോൾ ഈ HMT നഷ്ടത്തിലാണ്. അവിടെ ലെത്തുമെ മെഷീൻ ടൂൾസുമാണ് ഉണ്ടാക്കുന്നത്. അത് വളരെ ലാഭകരമായി വിറ്റഴിക്കുന്നതുമാണ്. ശ്രീ. പി. സി. ജോർജ്ജിന്റെ ഇന്ത്യാ ഗവൺമെന്റ് ചെയ്യേണ്ടത്, ശ്രീ. നരേന്ദ്ര മോഡി ഗവൺമെന്റുമായി ആലോചിച്ച് കളമശ്ശേരി HMT ഡീലിങ്ങ് ചെയ്യണം. അങ്ങനെയൊന്നെങ്കിൽ അവിടെ എക്സിക്യൂട്ടീവ് പ്രോജക്ട് കൊണ്ടുവരാൻ സാധിക്കും. കോടിക്കണക്കിന് രൂപ ഇൻവെസ്റ്റ് ചെയ്യാം, പതിനായിരക്കണക്കിനാളുകൾക്ക് ജോലി കൊടുക്കുന്ന വ്യവസായം കളമശ്ശേരി HMT-യിൽ കൊണ്ടുവരാൻ സാധിക്കുകയും ചെയ്യും.

ശ്രീ. സി. ദിവാകരൻ: സർ, ശ്രീ. വി. കെ. ഇബ്രാഹിംകുഞ്ഞ് പറഞ്ഞ നിർദ്ദേശം വളരെ ഫലപ്രദമാണ്. നിങ്ങൾക്കത് ചെയ്യാമായിരുന്നു. പക്ഷേ നിങ്ങൾ അത് ചെയ്തില്ല. ഇത്തവണ നിങ്ങൾക്ക് എം.പി.മാർ കൂടുതലുണ്ട്, മുസ്ലീം ലീഗിന്റെ എം.പി.മാരുമുണ്ട്. അവരോട് പറഞ്ഞ് കേന്ദ്രഗവൺമെന്റുമായി നെഗോഷ്യേറ്റ് ചെയ്യാം. അതിന് സ്റ്റേറ്റ് ഗവൺമെന്റ് സഹായിക്കും. അതിന്

കുഴപ്പമില്ല. അതുകൊണ്ടാണെന്നും ഈ പ്രശ്നം തീരില്ല. കേരളത്തിലെ വ്യവസായ മേഖലയ്ക്ക് പുതിയ മുഖം വേണം. ഇവിടെയുള്ള കുറച്ച് പൊതുമേഖല സ്ഥാപനങ്ങൾ നന്നാക്കിയാൽ കേരളത്തിലെ ലക്ഷക്കണക്കിനുള്ള അഭ്യസ്തവിദ്യരായ ചെറുപ്പക്കാർക്ക് തൊഴിൽ ലഭിക്കുമെന്നുള്ള വ്യാമോഹമൊന്നും വേണ്ട. ഇന്നത്തെ നിലയിൽ കേരളത്തിലെ ആധുനികമായ വ്യവസായങ്ങളും പരമ്പരാഗത വ്യവസായങ്ങളും പുനരുദ്ധരിച്ചുകൊണ്ട് ശക്തമായ നിലപാടുകൾ സ്വീകരിക്കേണ്ടിവരും. അതിന് ധാരാളം സാധ്യതകളുണ്ട്. അഗ്രികൾച്ചർ ഡിപ്പാർട്ടുമെന്റ്, ടൂറിസം ഡിപ്പാർട്ടുമെന്റ് അതുപോലെ സമാന്തരമായ മറ്റ് വകുപ്പുകൾ അവിടെ നിന്നുണ്ടാകുന്ന അസംസ്കൃത സാധനങ്ങൾ സംഭരിക്കാനും വിതരണം ചെയ്യാനും പ്രോസസ്സ് ചെയ്യാനും വേണ്ടിയുള്ള മെഗാ പ്രോജക്ട് തയ്യാറാക്കാൻ കേരളത്തിലെ പ്ലാനിംഗ് ബോർഡിന് കഴിയണം. കേരളം അതിനുവേണ്ടി പദ്ധതികൾ തയ്യാറാക്കണം. കേരളത്തിന് ഒരു വ്യവസായ ദിശാമുഖം ഉണ്ടാകണം. പരമ്പരാഗതമായ കാര്യങ്ങൾ പറഞ്ഞിട്ട് ഇനി കാര്യമില്ല. അവഗണിക്കാൻ

കഴിയുന്നതല്ല പരമ്പരാഗത വ്യവസായ മേഖലകൾ. അതെല്ലാം പുനരുദ്ധരിക്കേണ്ടിവരും. കഴിഞ്ഞ തവണ ഇവിടെ സ്വർഗ്ഗീയമായിരുന്നു എന്നൊക്കെ പറയുന്നു. ഞാൻ ചോദിക്കട്ടെ; കഴിഞ്ഞ തവണ എത്ര കശുവണ്ടി ഫാക്ടറികൾ അടഞ്ഞുകിടന്നിരുന്നു; പതിനായിരക്കണക്കിന് പാവപ്പെട്ട കശുവണ്ടി തൊഴിലാളികൾ കൊടും പട്ടിണിയിലായിരുന്നില്ലേ; ഒരു ഫാക്ടറിയെങ്കിലും നിങ്ങൾക്ക് തുറക്കാൻ കഴിഞ്ഞോ? കേരളത്തിലെ ഏറ്റവും അടിസ്ഥാനപരമായ ഒരു വ്യവസായം, ഏറ്റവും കൂടുതൽ സ്ത്രീകൾ പണിയെടുക്കുന്ന, പാവപ്പെട്ടവർ പണിയെടുക്കുന്ന, ദേശീയ കൂലിനിരക്കിൽ ഏറ്റവും താഴ്ന്ന കൂലി വാങ്ങുന്നവരും ജോലി ചെയ്യുന്നവരുമായ വ്യവസായ മേഖലയെ ശവപ്പറമ്പാക്കി. ഇന്ന് അവിടെ കശുവണ്ടി ഫാക്ടറികൾ തുറന്നു. ആളുകൾക്ക് ജോലി കൊടുക്കുന്നു. ജോലി ഇല്ലാത്ത സമയത്ത് വേതനം കൊടുക്കുന്നു. എല്ലാ ആനുകൂല്യങ്ങളും കൊടുക്കുന്നു. ഗ്രാറ്റുവിറ്റി, പെൻഷൻ, വെൽഫെയർ സ്കീമുകൾ എന്നിവ ആയി. ഇതൊക്കെ കാണണ്ട;

വ്യവസായത്തെ എന്ത് രീതിയിലാണ് ഇനി നന്നാക്കേണ്ടത്; നിങ്ങൾ അതിന്
 നിർദ്ദേശങ്ങൾ പറയണം. നിങ്ങൾ ഞങ്ങളെ ഒരുപാട് ആക്രമിച്ചു. ഇരുപതിൽ
 പത്തൊമ്പത് സീറ്റ് അവർക്ക് കിട്ടി, രാജ്യം പിടിച്ചടക്കി കഴിഞ്ഞുവെന്ന് എന്റെ
 ഒരു മാന്യസുഹൃത്ത് പറയുകയുണ്ടായി. നിങ്ങൾ ഈ വ്യവസായ മേഖലയിൽ
 കുറെക്കൂടി സജീവമായി ഗവൺമെന്റുമായി സഹകരിക്കാതെ കമ്മ്യൂണിസ്റ്റ്
 വിരുദ്ധമായി, ഇടതുപക്ഷ വിരുദ്ധമായി നിങ്ങൾ എവിടെയാണ് പോകുന്നത്;
 നിങ്ങൾക്ക് എവിടെയാണ് ഒരഭയം; മുസ്ലീം ലീഗും കോൺഗ്രസ്സും
 യു.ഡി.എഫ്.-ഉം എങ്ങോട്ടാണ് പോകുന്നത്; കേരളം വിട്ട് എവിടെയെങ്കിലും
 നിങ്ങൾക്ക് പോകാൻ പറ്റുമോ; നിങ്ങൾ ഇന്ത്യയെക്കുറിച്ച് ആലോചിക്കണം.
 ഇന്ത്യയുടെ ഭാവിയെക്കുറിച്ച് ആലോചിക്കണം. ഇന്ത്യയുടെ രാഷ്ട്രീയത്തെക്കുറിച്ച്
 ആലോചിക്കണം. ഈ രാജ്യം ഭ്രാന്താലയമാകുകയാണ്. ഇവിടെ ഏതെങ്കിലും
 സംഭവം നടന്നാൽ, ഇവിടെ രാവിലെ ബഹളം നടക്കുന്നത് കണ്ടു. വടക്കേ
 ഇന്ത്യയിൽ എന്താണ് നടക്കുന്നത്; മനുഷ്യന്റെ ജീവൻ എന്തെങ്കിലും

വിലയുണ്ടോ; അതിന് കേസ് എന്തെങ്കിലും എടുക്കുന്നുണ്ടോ; അടിച്ചു കൊണ്ട് കെട്ടിത്തൂക്കി തണൽ മരങ്ങളുടെ ശിഖരങ്ങളിൽ കെട്ടിത്തൂക്കുകയല്ലേ; പശുവിനെ കൊന്നു, തൊലിയുരിച്ചു, കന്നുകാലികളെ വളർത്തി, കന്നുകാലികളെ അടിച്ചു എന്നിങ്ങനെ എന്ത് ഭ്രാന്താണ് നടക്കുന്നത്; അതല്ലേ നിങ്ങൾ കാണേണ്ടത്; ആ ഇന്ത്യ കാണാതെ നിങ്ങൾ കേരളത്തിലെ ഗവൺമെന്റിനെ ആക്ഷേപിക്കുകയാണ്. ഞാൻ ചോദിക്കട്ടെ, ഇതിനെക്കാൾ മെച്ചപ്പെട്ട ഏത് ഗവൺമെന്റാണ് ഇന്ത്യയിലുള്ളത്; ബി.ജെ.പി. ഭരിക്കുന്ന ഏത് സംസ്ഥാന ഗവൺമെന്റാണുള്ളത്; ഇതിനെക്കാൾ മെച്ചപ്പെട്ട ഏതെങ്കിലും സംസ്ഥാന ഗവൺമെന്റുണ്ടോ; നിങ്ങൾ ഈ ഗവൺമെന്റിനെ അന്ധമായി എതിർക്കുന്നിടത്തോളം കാലം ഞങ്ങൾക്ക് താൽക്കാലികമായി പരാജയമുണ്ടാകും. തോൽവിയെക്കുറിച്ച് വലിയ ആശങ്കയുള്ള പാർട്ടിയിൽപ്പെട്ട ആളല്ല ഞാൻ. എന്റെ പാർട്ടി നന്നായി തോറ്റിട്ടുണ്ട്. ജയിച്ചിട്ടുമുണ്ട്. തെരഞ്ഞെടുപ്പിൽ ജയാപജയങ്ങളാണ് മാനദണ്ഡമെങ്കിൽ അങ്ങനെ

തീരുമാനിക്കുന്നത് രാഷ്ട്രീയ പാപ്പരത്തമാണ്. അടൽ ബിഹാരി വാജ്പേയിയുടെ കാലത്ത് രണ്ട് എം.പി.മാരാണുണ്ടായിരുന്നത്. അത് ഇവിടെ പറയുന്ന മാനുവ്യക്തികൾക്ക് അറിഞ്ഞുകൂടേ; ചെറുപ്പക്കാർക്ക് അതെല്ലാം അറിഞ്ഞുകൂടേ; രണ്ടുപേരാണുണ്ടായിരുന്നത്. അവരാണ് തിരിച്ചുവന്നത്. രാഷ്ട്രീയത്തിൽ കയറ്റിറക്കങ്ങളുണ്ടാകും. നിങ്ങളുടെ ഗതി എന്താണ്; 1950-നശേഷം നിങ്ങൾക്ക് നൂറിന് നൂറ് സീറ്റും എല്ലാ സംസ്ഥാനവും, കേന്ദ്രം നിങ്ങളുടെ കൈവെള്ളയിൽ ഇരുന്നില്ലേ; കോൺഗ്രസ്സിന്റെ ഗതി എന്താണ്; നിങ്ങൾ താഴോട്ട് പോകുകയാണോ; പബ്ലിക് ജവഹർലാൽ നെഹ്റു പറഞ്ഞ കാര്യങ്ങൾ എന്തെങ്കിലും നടക്കുന്നുണ്ടോ; പബ്ലിക് ജവഹർലാൽ നെഹ്റുവിന്റെ കാര്യങ്ങൾ നിങ്ങൾക്കറിയാമോ; അദ്ദേഹം പറഞ്ഞ കാര്യം ഞാൻ പറഞ്ഞുതരാം. ശ്രീ. രാഹുൽഗാന്ധിയെ ഞാൻ പരസ്യമായി അഭിനന്ദിക്കുന്നു. കാരണമെന്താണ്; ശ്രീ. രാഹുൽഗാന്ധി ഒരു ആശയത്തിന്റെ പേരിൽ സമരം ചെയ്തപ്പോൾ അദ്ദേഹം തന്നെ ചോദിച്ചു, ഞാൻ ഒരു ആശയത്തിന്റെ പേരിൽ

സമരം ചെയ്തപ്പോൾ ഞങ്ങളുടെ പിന്നിൽ ആരുമില്ലായിരുന്നു. കോൺഗ്രസ് നേതാക്കന്മാരെല്ലാം എന്നെ ഒറ്റി കൊടുത്തു. അതുകൊണ്ട് ഞാൻ രാജി വയ്ക്കുന്നു.

ശ്രീ. രാഹുൽഗാന്ധി പറഞ്ഞ ആ കാര്യം വായിച്ചോ; ഞാൻ

ബി.ജെ.പി.ക്കെതിരായി സമരം ചെയ്തപ്പോൾ സീനിയർ നേതാക്കന്മാർ എന്നെ കാലുവారి. അതുകൊണ്ട് ഞാൻ ഇരിക്കുന്നില്ല. ആ കാലുവരിയ ആൾ

ഇവിടെയുണ്ട്. ശ്രീ. രാഹുൽഗാന്ധിയെ ഒറ്റപ്പെടുത്തിയ, ഞാൻ ചോദിക്കട്ടെ, നിങ്ങൾ വയനാട്ടിൽ ആ പാവത്തിനെ കൊണ്ടുവന്ന് എന്ത് കളിയാണ്

കളിച്ചത്; സ്വന്തംനാട്ടിൽ നിൽക്കാൻ നിവൃത്തിയില്ല. മണ്ഡലത്തിൽ

നിൽക്കാതെ എന്ത് കളിയാണ് അവിടെ നടന്നത്; രണ്ടിടത്ത് നിൽക്കാമല്ലോ;

എതുകൊണ്ട് നിന്നില്ല; ശ്രീ. രാഹുൽഗാന്ധി എന്താണ് അവിടെ

നിൽക്കാത്തത്; ശ്രീ. രാഹുൽഗാന്ധിയുടെ മണ്ഡലം ഇതാണോ; നിങ്ങൾ

അദ്ദേഹത്തെ ഇവിടെ കൊണ്ടുവന്നത് ബി.ജെ.പി.യെ സഹായിക്കാനും

എൽ.ഡി.എഫ്.നെ തോൽപ്പിക്കാനുമാണ്. അതാണ് ഞാൻ പറഞ്ഞത്,

നിങ്ങളുടെ സമരം എൽ.ഡി.എഫ്.-നെതിരായിട്ടാണ്,
 ബി.ജെ.പി.ക്കെതിരായിട്ടല്ല. നിങ്ങൾ ബി.ജെ.പി.ക്കെതിരായി വരണം.
 നിങ്ങളുടെ കമ്മ്യൂണിസ്റ്റ് വിരുദ്ധ മനോഭാവം മാറ്റണം. രാഷ്ട്രീയം പറഞ്ഞാൽ
 ഇവർക്ക് മനസ്സിലാകില്ല. നിങ്ങൾക്ക് എന്തുപറഞ്ഞാലും മനസ്സിലാകില്ല.
 നിങ്ങൾ വരുന്നത് എന്തിനാണ്; ഇവിടെ വന്ന് പത്തുകാര്യങ്ങൾ
 പറയുന്നതിനാണ്. നിങ്ങൾ ഈ കേരളത്തിലെ എന്തെങ്കിലും കാര്യങ്ങൾ
 പറഞ്ഞോ; കേരളത്തിലെ തൊഴിലില്ലായ്മയ്ക്ക് പരിഹാരം കാണാൻ കഴിയുമോ;
 കേരളത്തിലെ വിലക്കയറ്റത്തെക്കുറിച്ച് നിങ്ങൾ പറയുന്നുണ്ടോ;
 അഭ്യസ്തവിദ്യരായ ചെറുപ്പക്കാരുടെ കാര്യം നിങ്ങൾ പറയുന്നുണ്ടോ;
 കേരളത്തിലെ ഭരണപരമായ കാര്യങ്ങൾ നിങ്ങൾ പറയുന്നുണ്ടോ; കേരളത്തിലെ
 ആളുകൾക്ക് പെൻഷൻ ലഭിക്കുന്ന കാര്യത്തെക്കുറിച്ച് നിങ്ങൾ പറയുന്നുണ്ടോ;
 വീടില്ലാത്തവർക്ക് വീട് കിട്ടിയ കാര്യം നിങ്ങൾ പറയുന്നുണ്ടോ;
 ഭൂമിയില്ലാത്തവർക്ക് ഭൂമി ലഭിച്ച കാര്യം നിങ്ങൾ പറയുന്നുണ്ടോ; വിദ്യാഭ്യാസ

രംഗത്ത് വന്ന മാറ്റം നിങ്ങൾ അംഗീകരിക്കുന്നുണ്ടോ; നിങ്ങൾ ഒന്നും അംഗീകരിക്കില്ല. അന്ധമായ വിരോധമാണ്. രാഷ്ട്രീയമായി അന്ധമായ സമീപനമെടുക്കരുത്. ഞാൻ ഒരു കാര്യം കൂടി പറഞ്ഞ് അവസാനിപ്പിക്കാം.

ഇലക്ട്രിസിറ്റിയെക്കുറിച്ച് ഇവർക്ക് മനസ്സിലാക്കാത്ത ഒരു കാര്യത്തെക്കുറിച്ച് ഞാൻ പറയാം. ജവഹർലാൽ നെഹ്റു തന്റെ പ്രിയപുത്രീക്ക് അയച്ച കത്ത് നിങ്ങൾ വായിക്കണം. അതിൽ പറഞ്ഞിട്ടുണ്ട്. 'മകളേ, പ്രിയദർശിനീ, നീ വലിയ ഒരാളാകും. നിന്റെ ജന്മനാളിൽ എനിക്ക് സമ്മാനം നൽകാൻ ഒന്നുമില്ല. ഞാൻ ജയിലിൽ കിടന്നുകൊണ്ട് എഴുതുന്ന കത്താണ്. എന്തുകൊണ്ടെന്നാൽ നിന്റെ ജനനം 1917-ലാണ്. ലോകത്തെ മാനവരാശിക്ക് മോചനം കിട്ടിയ ഒക്ടോബർ വിപ്ലവത്തിന്റെ വർഷം.' ആ ഒക്ടോബർ വിപ്ലവത്തിന്റെ ഉൽപ്പന്നമാണ് മഹാനായ ലെനിൻ. അദ്ദേഹം ഇലക്ട്രിസിറ്റിയെക്കുറിച്ച് പറഞ്ഞത് ഇങ്ങനെയാണ്, 'A Unified Economic Plan'. വളരെ പ്രസിദ്ധമായ പ്ലാൻ ആണത്. A great plan – Electrification plus Soviet

power means Communism എന്നാണ്. ഇലക്ട്രിസിറ്റിക്ക് അത്രയും വലിയ പ്രാധാന്യമുണ്ട്. വൈദ്യുതിയാണ് ഒരു രാഷ്ട്രത്തിന്റെ എല്ലാ പുരോഗതിയുടെയും മാനദണ്ഡം. ആ വൈദ്യുതി രംഗത്ത് കേരളം ഒന്നാം സ്ഥാനത്ത് എത്താൻ പോകുകയാണ്. വൈദ്യുതിയിൽ സ്വയം പര്യാപ്ത നേടുന്നതോടുകൂടി കേരളത്തിന്റെ സാമ്പത്തിക രംഗത്ത് വലിയ മാറ്റം വരും. ആ പരിശ്രമങ്ങൾ തുടരണമെന്ന് ശ്രീ. എം. എം. മണിയോടും അതുപോലെ തന്നെ വ്യവസായത്തിൽ അമ്പരപ്പില്ലാതെ പോകുന്ന താങ്കളെയും ഞാൻ അഭിനന്ദിക്കുന്നു. ഈ ധനാഭ്യർത്ഥനകളെ അതിശക്തമായി ഞാൻ പിന്തുണയ്ക്കുന്നു.

ശ്രീ. വി. കെ. ഇബ്രാഹിം കുഞ്ഞ്: സർ, വ്യവസായ രംഗത്ത് മുതൽ മുടക്കുന്നതിനും മുതൽ മുടക്ക് വർദ്ധിപ്പിക്കുന്നതിനും കേരളത്തെ വ്യവസായ സൗഹൃദമാക്കുന്നതിനും Ease of Doing Business കൊണ്ടുവന്നിട്ട് ഒരു വർഷം കഴിഞ്ഞു. ഈ നിയമസഭ വളരെ പ്രതീക്ഷയോടുകൂടി ഏകകണ്ഠമായി പാസ്സാക്കിയതാണ്. പക്ഷെ അതിന്റെ ഗുണം എത്രമാത്രം ഉണ്ടായിരുന്നത് ഒരു

റിപ്പോർട്ടിലും ഇന്നുവരെ പറഞ്ഞിട്ടില്ല. വ്യവസായ വകുപ്പിന്റെ പല റിപ്പോർട്ടുകളും ഇവിടെ ഉദ്ധരിക്കപ്പെട്ടു. അതിലൊന്നും Ease of Doing Business നടപ്പിലാക്കിയതിനുശേഷം കേരളത്തിലെ വ്യവസായ രംഗത്ത് എന്ത് മാറ്റമാണ് ഉണ്ടായിട്ടുള്ളതെന്ന് സൂചിപ്പിച്ചിട്ടില്ല. ആ നിയമം പാസ്സാക്കുന്നതിനുമുമ്പ് നമ്മൾ നേരത്തെ 21-ാം സ്ഥാനത്തായിരുന്നു. ഇപ്പോൾ നമ്മൾ എത്രമാത്രം സ്ഥാനത്താണെന്ന് ബഹുമാനപ്പെട്ട മന്ത്രി വ്യക്തമാക്കണമെന്ന് ഞാൻ ആവശ്യപ്പെടുകയാണ്. ഞാൻ ഒരു പ്രധാന സംഗതി പറയാൻ പോകുന്നത്, ഇതൊരു രാഷ്ട്രീയ പ്രേരിതമായ സംഗതിയല്ല, കഴിഞ്ഞ 20 വർഷത്തിനുള്ളിൽ കളമശ്ശേരി, ഏലൂർ, ആലുവ വ്യവസായ മേഖലയിൽനിന്നും പുട്ടിപ്പോയത് 24 വ്യവസായങ്ങളാണ്. അത് ഏതെങ്കിലും ഒരു പ്രത്യേക രാഷ്ട്രീയ പാർട്ടിയുടേയോ ഏതെങ്കിലും ഗവൺമെന്റിന്റേയോ കുറ്റമായി ഞാൻ പറയുന്നില്ല. പന്ത്രണ്ടായിരത്തിലധികം തൊഴിലാളികളാണ് വഴിയാധാരമായത്. ഒഗലെ ഗ്ലാസ്, ശ്രീചിത്രാ മിൽസ്, പ്രീമിയർ കേബിൾസ്, തോഷിബാ ബാറ്ററീസ്, അശോകാ ടെക്സ്റ്റൈൽസ്, ക്രോംപ്റ്റൺ ഗ്രീവ്സ്, ആർ.കെ. ഇൻഡസ്ട്രീസ്, ദത്താ ടിൻ, ചക്കോളാസ് സ്റ്റീന്നിംഗ് മിൽസ്, ടി.സി.എം., കാത്തായി കോട്ടൺ മിൽസ്, അൽസ്റ്റോം.....

ശ്രീ. സി. ദിവാകരൻ: നിങ്ങളുടെ കാലത്ത് പൂട്ടിയതുണ്ട്.

ശ്രീ. വി. കെ. ഇബ്രാഹിം കുഞ്ഞ്: 20 വർഷങ്ങൾക്കുള്ളിൽ

പൂട്ടിയതാണെന്ന് ഞാൻ പറഞ്ഞല്ലോ; ഞങ്ങളുടെ കാലത്തും നിങ്ങളുടെ കാലത്തും പൂട്ടിയിട്ടുണ്ട്. ഹിന്ദുക്കൾക്കോ സ്മുൽട്ടർ, കൊച്ചിൻ കാഗസ്, ടാറ്റാ സോപ്, ആനന്ദ് വയർ റോപ്, റാഡോ ടയേഴ്സ്, പെരിയാർ കെമിക്കൽസ്, ശ്രീശക്തി പേപ്പർ മിൽസ്, വൈശാലി ഫാർമ, ബിനാനി സിങ്ക്, മെർക്കം, ട്രാവൻകൂർ റയോൺസ്, ബി.എസ്.ഇ.എസ്. തുടങ്ങിയ 24 സ്ഥാപനങ്ങളാണ് കഴിഞ്ഞ 20 വർഷത്തിനുള്ളിൽ പൂട്ടിപ്പോയത്. അത് ഏതെങ്കിലും ഒരു സർക്കാരിന്റെ കുറ്റമാണെന്ന് ഞാൻ പറയുന്നില്ല. നമ്മുടെ നിലപാടുകളും അതോടൊപ്പംതന്നെ ആഗോളവൽക്കരണവും അതിനൊരു പങ്ക് വഹിച്ചിട്ടുണ്ട്. ഗവൺമെന്റ് വ്യവസായമായാലും സംയുക്ത മേഖലയിലുള്ള വ്യവസായമായാലും സ്വകാര്യ മേഖലയിലുള്ള വ്യവസായമായാലും ഒരു പ്രശ്നമുണ്ടായാൽ ഇടപെടാൻ നമ്മൾ വൈകുന്നുവെന്നുള്ളതാണ് ഏറ്റവും പ്രധാന പ്രശ്നം. ഈ വ്യവസായ സ്ഥാപനങ്ങളിലെ മുതലാളിമാർക്ക് യാതൊരു കുഴപ്പവുമില്ല. അവർ സൗജന്യ വിലയ്ക്ക് കേരള ഗവൺമെന്റിൽനിന്നും തരപ്പെടുത്തിയിട്ടുള്ള ഇൻഡസ്ട്രിയൽ ലാന്റിന്റെ തരം മാറ്റി വൻസമുച്ചയങ്ങളും വലിയ ഷോപ്പിംഗ് മാളുകളുമാക്കി

മാറ്റിയിരിക്കുകയാണ്. ചിലതൊക്കെ കാട്ടുകയറി കിടക്കുന്നുണ്ട്. നമ്മുടെ സമീപനത്തിന്റെ പ്രശ്നമാണിത്. ആ സമീപനം മാറ്റിയെടുക്കാൻ നമുക്ക് സാധിക്കണം. തുറക്കാൻ സാധിക്കാത്ത വ്യവസായ സ്ഥാപനങ്ങളുടെ ബാക്കി കിടക്കുന്ന സ്ഥലങ്ങൾ, പുകക്കുഴൽ ഇല്ലാത്ത ന്യൂ ജനറേഷൻ ഇൻഡസ്ട്രികളുണ്ട്, വലിയ പൊല്യൂഷൻ ഇല്ലാത്ത, സ്റ്റാർട്ട്-അപ്പുകൾ - കഴിഞ്ഞ ഗവൺമെന്റിന്റെ കാലത്താണ് കളമശ്ശേരിയിൽ സ്റ്റാർട്ട്-അപ്പ് വില്ലേജ് തുടങ്ങിയത്. അത് ഈ ഗവൺമെന്റ് കൂടുതൽ ശക്തമാക്കിയിട്ടുണ്ട്. പക്ഷെ ആവശ്യത്തിനനുസരിച്ച് സ്റ്റാർട്ട്-അപ്പുകൾ ഉയർന്നുവന്നിട്ടില്ല. അതിനുള്ള സഹായങ്ങൾ വന്നിട്ടില്ല. സ്റ്റാർട്ട്-അപ്പുകളും ന്യൂ ജനറേഷൻ ഇൻഡസ്ട്രികളും തുടങ്ങാൻ ഈ സ്ഥലങ്ങൾ ഉപയോഗിക്കണം. അത് പിടിച്ചെടുക്കാൻ/ഏറ്റെടുക്കാൻ എന്തെങ്കിലും തടസ്സങ്ങളുണ്ടെങ്കിൽ നിയമസഭയിൽ ഒരു ബിൽ തന്നെ കൊണ്ടുവരണമെന്നാണ് എനിക്ക് ഗവൺമെന്റിനോട് ആവശ്യപ്പെടാനുള്ളത്.

Ease of Doing Business ബിൽ ഏകകണ്ഠമായി പാസ്സാക്കിയ നിയമസഭയാണിത്. അത്തരത്തിൽ ഒരു ബിൽ കൊണ്ടുവന്ന് ഈ സ്ഥലങ്ങൾ ഉപയോഗിക്കാൻ നമുക്ക് സാധിക്കണം. അതുപോലെ ഏറ്റവും പ്രധാനപ്പെട്ട ഒരു സംഗതിയാണ് കേന്ദ്ര പൊതുമേഖലാ സ്ഥാപനങ്ങളുടെ കേരളത്തിലെ സ്ഥിതി,

അവ വളരെ ദയനീയാവസ്ഥയിലാണ്. അതിൽ ഏറ്റവും പ്രധാനപ്പെട്ടതാണ് വെള്ളൂർ ഹിന്ദുസ്ഥാൻ ന്യൂസ്‌പ്രിന്റ് ലിമിറ്റഡിന്റെ പ്രശ്നം. അത് അങ്ങേയ്ക്ക് അറിയാവുന്നതാണ്. അവിടത്തെ തൊഴിലാളികൾക്ക് 15 മാസമായി ശമ്പളം കിട്ടിയിട്ടില്ല. വെള്ളൂർ ഹിന്ദുസ്ഥാൻ ന്യൂസ്‌പ്രിന്റ് ലിമിറ്റഡ് ഇവിടെ സ്ഥാപിച്ചത് ഒരു വ്യവസായം എന്നതിലുപരി സാംസ്കാരികമായ മുന്നേറ്റംകൂടി കണ്ടുകൊണ്ടാണ്. അതിൽ പ്രധാനപ്പെട്ടത്, ഇവിടെയുള്ള പത്ര സ്ഥാപനങ്ങൾക്ക് ന്യൂസ്‌പ്രിന്റ് കൊടുക്കാൻ സാധിക്കുമെന്നുള്ളതായിരുന്നു. സി. അച്ചുതമേനോൻ മുഖ്യമന്ത്രിയായിരുന്നപ്പോൾ അന്നത്തെ യു.ഡി.എഫ്. ഗവൺമെന്റിന്റെ കാലത്താണ് ആ സ്ഥാപനം തുടങ്ങാൻ കേന്ദ്ര ഗവൺമെന്റിൽ പ്രേരണ ചെലുത്തിയത്. അത് വിൽപ്പനയ്ക്ക് വെച്ചിരിക്കുന്നുവെന്നതാണ് ഇന്നത്തെ അവസ്ഥ. അത് കേരള ഗവൺമെന്റ് ഏറ്റെടുക്കണമെന്നാണ് എനിക്ക് അഭ്യർത്ഥിക്കാനുള്ളത്. ആ സ്ഥലം മുഴുവൻ കേരള ഗവൺമെന്റ് കൊടുത്തതാണ്. യൂക്കാലിപ്റ്റ്സ് നടുനതിനും അതിന്റെ റാ മെറ്റീരിയലിന് ആവശ്യമുള്ള മരങ്ങൾ വെച്ചുപിടിപ്പിക്കുന്നതിനുമുള്ള സൗകര്യങ്ങളും സ്ഥലങ്ങളുമൊക്കെ കേരള ഗവൺമെന്റ് കൊടുത്തിട്ടുള്ളതാണ്. കേന്ദ്ര ഗവൺമെന്റുമായി സംസാരിച്ച് നഷ്ടപരിഹാരം കൊടുത്ത് കേരള ഗവൺമെന്റ്

ഏറ്റെടുക്കാനുള്ള നടപടി സ്വീകരിക്കണമെന്ന് ഞാൻ ആവശ്യപ്പെടുകയാണ്. എല്ലാ പാർട്ടികൾക്കും പത്രമുണ്ടെന്ന് നമുക്കറിയാം. മലയാള മനോരമ, മാതൃഭൂമി തുടങ്ങിയ വലിയ പത്രങ്ങളുമുണ്ട്. എല്ലാവർക്കും ന്യൂസ്പ്രിന്റിന് വലിയ ക്ഷാമമാണ്. മറ്റുള്ള ചെറുകിട പത്രങ്ങൾക്ക്, ദേശാഭിമാനി ഉൾപ്പെടെയുള്ള പാർട്ടി പത്രങ്ങൾക്ക് ന്യൂസ്പ്രിന്റ് കിട്ടാൻ വലിയ ബുദ്ധിമുട്ടുണ്ട്.

വ്യവസായവും സ്പോർട്സും യുവജനകാര്യവും വകുപ്പുമന്ത്രി

(ശ്രീ. ഇ. പി. ജയരാജൻ): സർ, ഹിന്ദുസ്ഥാൻ ന്യൂസ്പ്രിന്റ് ലിമിറ്റഡിന്റെ കാര്യത്തിൽ 2018 ഒക്ടോബറിൽത്തന്നെ സംസ്ഥാന ഗവൺമെന്റ് അത് ഏറ്റെടുത്ത് നടത്താൻ തയ്യാറാണെന്ന് അറിയിച്ചിട്ടുണ്ട്. എന്നാൽ കേന്ദ്ര ഗവൺമെന്റ് ചെയ്തത്, നാഷണൽ കമ്പനി ലാ ട്രൈബ്യൂണലിന് വിട്ടിരിക്കുകയാണ്. അവർ ഇത് ലിക്വിഡേറ്റ് ചെയ്യാൻ ലിക്വിഡേറ്ററെ വെച്ചിരിക്കുകയാണ്. ഒരു സമഗ്രമായ പ്രൊപ്പോസൽ ലിക്വിഡേറ്റർ തയ്യാറാക്കുന്നുണ്ട്, ഇപ്പോൾ അവർ പറഞ്ഞുകൊണ്ടിരിക്കുന്നത് ആ ലിക്വിഡേഷൻ നടപടികളിൽ അവർ എടുക്കുന്നതിനനുസരിച്ച് നിങ്ങൾക്ക് ഇടപെടാമെന്നാണ്. സംസ്ഥാന ഗവൺമെന്റ് ചെയ്യേണ്ട കാര്യങ്ങൾ ഈ കാര്യത്തിൽ നിർവ്വഹിച്ചിട്ടുണ്ട്. ഇപ്പോഴും കേന്ദ്ര ഗവൺമെന്റിൽ സമ്മർദ്ദം

ചെലുത്തിക്കൊണ്ടിരിക്കുകയാണ്.

ശ്രീ. വി. കെ. ഇബ്രാഹിം കുഞ്ഞ്: സർ, ഗവൺമെന്റ് എടുത്ത നിലപാടിനെ സ്വാഗതം ചെയ്യുകയാണ്. എം.പി.മാരുടെ പീരിയോഡിക്കൽ കോൺഫറൻസ് ഗവൺമെന്റ് നടത്തുന്നുണ്ട്. ഇത് വലിയൊരു പ്രശ്നമാക്കി മാറ്റിക്കൊണ്ട്, ലിക്വിഡേഷനിൽ വെച്ചിരിക്കുന്ന ഒരു സ്ഥലം അതിന്റെ കോടതി നടപടികളൊക്കെ ആയി വരുമ്പോൾ നമ്മൾ ഉദ്ദേശിച്ച രീതിയിൽ കേരളത്തിന് കിട്ടണമെന്നില്ല. അതിനൊരു പ്രത്യേക തീരുമാനം കേന്ദ്ര ഗവൺമെന്റിനെക്കൊണ്ട് എടുപ്പിക്കാൻ നമ്മുടെ എം.പി.മാരുടെയെല്ലാം ഗുഡ് ഓഫീസ് ഉപയോഗിക്കണമെന്നാണ് എനിക്ക് പറയാനുള്ളത്. കളമശ്ശേരി എച്ച്.എം.സി.യുടെ കാര്യവും ഇവിടെ സാന്ദർഭികമായി ചർച്ചയിൽ വന്നു. അത് ഡീ-ലിങ്ക് ചെയ്യാൻ തീർച്ചയായും നല്ല ലാഭമുണ്ടാക്കി എക്സ്പാൻഷൻ നടത്തി കൂടുതൽ തൊഴിലവസരവും സംസ്ഥാനത്തിനും രാജ്യത്തിനും നേട്ടമുണ്ടാക്കാനും സാധിക്കുമെന്ന് പറയാൻ ഈ അവസരം ഞാൻ ഉപയോഗിക്കുകയാണ്. എഫ്.എ.സി.സി.യുടെ റിവൈവൽ പാക്കേജ്, നമ്മുടെ വ്യവസായ മുത്തശ്ശി, വ്യവസായം എന്തെന്ന് കേരളം കണ്ടത് എഫ്.എ.സി.സി.യിലൂടെയാണ്. വ്യവസായ മുത്തശ്ശിയാണ് എഫ്.എ.സി.സി. അതിന്റെ റിവൈവൽ പ്രോഗ്രാം

ഇന്നുവരെ കേന്ദ്ര ഗവൺമെന്റ് അനുവദിച്ചിട്ടില്ല. ശക്തമായ സമ്മർദ്ദം ചെലുത്തണം. കഴിഞ്ഞ യു.ഡി.എഫ്. ഗവൺമെന്റിന്റെ കാലത്ത് കേരള 'വാറ്റ്' (VAT)-ൽ അവർക്ക് എക്സംപ്ഷൻ കൊടുത്തിട്ടും റിവൈവൽ പ്രോഗ്രാം അനുവദിച്ചില്ല. ഇക്കാര്യത്തിൽ ഗവൺമെന്റ് ശക്തമായ നിലപാടെടുക്കണമെന്ന് ഞാൻ ആവശ്യപ്പെടുകയാണ്. ഞാൻ വൈദ്യുതിയെപ്പറ്റി കൂടുതൽ പറയുന്നില്ല, വൈദ്യുതി കൂടുതൽ ഉൽപ്പാദിപ്പിക്കണം. അത് ഏത് വിധത്തിലാണെങ്കിലും ഉൽപ്പാദിപ്പിക്കണം എന്നാണ് ബഹുമാനപ്പെട്ട മന്ത്രിയോട് എനിക്ക് ആവശ്യപ്പെടാനുള്ളത്. പക്ഷെ അങ്ങ് ഒരു കാര്യം ചെയ്യണം. ഇപ്പോൾ മഴ പെയ്ത് തുടങ്ങി. കഴിഞ്ഞ വർഷം മഴ പെയ്തു തുടങ്ങിയപ്പോൾ അങ്ങ് ലാഭക്കൊതിയനെപ്പോലെ ആ വെള്ളം മുഴുവൻ ഡാമുകളിൽ സംഭരിക്കുകയും അത് പൊട്ടാരായ സ്ഥിതിവിശേഷത്തിൽ തുറന്നുവിട്ടതിനാൽ ഞങ്ങളെല്ലാം അപകടത്തിലായി. പെരിയാറിന്റെ തീരത്ത് താമസിക്കുന്ന ആളായതിനാൽ അതിന്റെ ഏറ്റവും വലിയ ഇരയാണ് ഞാൻ. എന്റെ മണ്ഡലം പെരിയാറിന്റെയും ചാലക്കുടി പുഴയുടെയും തീരത്താണ്. പക്ഷെ ഞാൻ വ്യക്തിപരമായി അതിലെ

ഒരു ഇരയാണ്. ദയവായി അങ്ങനെ ചെയ്യരുതെന്ന് അഭ്യർത്ഥിക്കുകയാണ്.

കഴിഞ്ഞ ജൂലൈ 1-ാം തീയതി കളക്ടർ വിളിച്ച യോഗത്തിൽ എം.എൽ.എ.മാരെല്ലാം ഉണ്ടായിരുന്നു. ആ യോഗത്തിൽ വച്ച് ഡാമുകൾ തുറന്നുവിടേണ്ട സമയമായെന്ന് ഞാൻ പറഞ്ഞതാണ്. അത് പീരിയോഡിക്കലായി തുറന്നുവിടണം. 2013-ൽ അന്നത്തെ ഗവൺമെന്റിന്റെ കാലത്ത് ഇങ്ങനെയൊരു സാഹചര്യം ഉണ്ടായി. കാബിനറ്റ് രഹസ്യം പറയുന്നത് ശരിയല്ല. പക്ഷെ രഹസ്യമല്ലാത്തതുകൊണ്ട് ഞാൻ പറയുകയാണ്. അന്നത്തെ കാബിനറ്റിൽ അങ്ങയുടെ സ്ഥാനം വഹിച്ചിരുന്ന വൈദ്യുതി വകുപ്പുമന്ത്രി ബഹുമാനപ്പെട്ട ആര്യാടൻ മുഹമ്മദും ഇതേപോലെ ഡാമുകൾ തുറന്നുവിടുന്നതിനെ സംബന്ധിച്ച് ഒരു അപ്രിഹെൻഷൻ വച്ചു. അന്ന് മറ്റുള്ളവരെല്ലാം പ്രത്യേകിച്ച് ശ്രീ. പി. ജെ. ജോസഫിനെപ്പോലെയുള്ള ആളുകൾ വളരെ ശക്തമായ ഒരു നിലപാട് സ്വീകരിച്ചതുകൊണ്ട് അന്നത് ഡ്രെയിൻ ചെയ്ത് 2018-ൽ ഉണ്ടായ മഹാപ്രളയം പോലൊരു സാഹചര്യം ഉണ്ടാകാതെ

പരിഹരിക്കുകയായിരുന്നു. അതുപോലെ കേന്ദ്ര ജല കമ്മീഷനും കേന്ദ്ര ഗവൺമെന്റും കമ്പ്ടോളർ ആന്റ് ഓഡിറ്റർ ജനറലും ആവശ്യപ്പെട്ടിട്ടുണ്ട്. ഓരോ അണക്കെട്ടിനും പ്രത്യേകമായി ഒരു എമർജൻസി ആക്ഷൻ പ്ലാൻ രൂപീകരിക്കണമെന്ന് നിർദ്ദേശിച്ചിട്ടുണ്ട്. കേരളത്തിൽ ഇന്നുവരെ അത് നടപ്പിലാക്കിയിട്ടില്ല. അത് നടപ്പിലാക്കണം, മഴക്കാലം തുടങ്ങിക്കഴിഞ്ഞു, ഇനിയും ഒരു മഹാ പ്രളയത്തിന് വഴി വയ്ക്കരുതെന്ന് മാത്രം പറഞ്ഞുകൊണ്ട് ഈ ധനാഭ്യർത്ഥനകളെ എതിർത്തുകൊണ്ട് ഞാൻ അവസാനിപ്പിക്കുന്നു.

ശ്രീ. പി. ഉണ്ണി: സർ, ഞാൻ ഈ ധനാഭ്യർത്ഥനകളെ പൂർണ്ണമായും പിന്താങ്ങുകയാണ്. ഈ നൂറ്റാണ്ട് കണ്ട ഏറ്റവും വലിയ ദുരന്തത്തെയാണ് കേരളം കഴിഞ്ഞ വർഷത്തിൽ അഭിമുഖീകരിച്ചത്. അതിലെ ഏറ്റവും പ്രധാനപ്പെട്ട ഒരു കാര്യം അതുതകരമായ ഒരവസ്ഥയായിരുന്നു ഇലക്ട്രിസിറ്റി മേഖലയിലുണ്ടായത്. കഴിഞ്ഞ വർഷം ഉണ്ടായ മഹാപ്രളയം വൈദ്യുതി മേഖലയിലും വലിയ നഷ്ടമാണ് വരുത്തിവെച്ചത്. 820 കോടി രൂപയുടെ

നഷ്ടമാണ് കെ.എസ്.ഇ.ബി.ക്ക് ഉണ്ടായത്. 26 ലക്ഷത്തോളം കണക്ഷനുകൾ ഇതിന്റെ ഭാഗമായി വെള്ളത്തിലായി. പതിനേഴായിരം ട്രാൻസ്ഫോർമറുകൾ വെള്ളത്തിൽ മുങ്ങി. ലക്ഷക്കണക്കിന് പോസ്റ്റുകൾ തകർന്നു. അൻപത് സബ്സ്റ്റേഷനുകൾ മുങ്ങി, പത്തൊൻപത് ജല വൈദ്യുത നിലയങ്ങൾ വെള്ളവും ചളിയും കയറി കേടായി. എന്നാൽ വൈദ്യുതി മേഖലയിലെ തൊഴിലാളികൾ രാവുപകലും മിനക്കെട്ട് പത്തുദിവസം കൊണ്ടാണ് ഈ വൈദ്യുതി പുനഃസ്ഥാപിച്ചത്. ഇന്ന് സമ്പൂർണ്ണ വൈദ്യുതി, പവർ കട്ടിലാത്ത, വൈദ്യുതി കട്ടിലാത്ത, ലോഡ് ഷെഡ്ഡിംഗിലാത്ത, വൈദ്യുതി ഇപ്പോൾ കേരളത്തിലുണ്ടെന്ന് പറയുമ്പോൾ കഴിഞ്ഞ ആഗസ്റ്റ് മാസം 8-ാം തീയതിക്ക് ശേഷമാണ് ഇത്രയും വലിയ ദുരന്തം വൈദ്യുതി മേഖലയിലുണ്ടായതെന്ന് ഓർത്തുകൊണ്ട് വേണം ഇപ്പോഴത്തെ ഈ അവസ്ഥയിൽ നമ്മൾ മുന്നോട്ടുപോകുവാൻ. വലിയ ദുരന്തമാണ് നമ്മൾ അനുഭവിച്ചത്. അതിൽനിന്നും കരകയറാനുള്ള ശ്രമമാണ് ഗവൺമെന്റ് നടത്തുന്നത് എന്നുള്ളതുകൊണ്ടുതന്നെ ഈ ധനാഭ്യർത്ഥനയെ ആത്മാർത്ഥമായി ഈ കേരളത്തെ സ്നേഹിക്കുന്ന

മലയാളികളുടെ നാടിനെ സ്നേഹിക്കുന്ന ഏതൊരാൾക്കും ഇതിനെ എതിർക്കാൻ കഴിയില്ല. കേരളത്തിലെ വ്യവസായ മേഖലയെ സംബന്ധിച്ച് സത്യസന്ധമായി പറയുകയാണ്, ഈ സർക്കാർ അധികാരത്തിൽ വന്നതിനുശേഷം വ്യവസായ മേഖല അടിമുടി മാറ്റത്തിന് വിധേയമായി. അടിമുടി മാറ്റത്തിന്റെ പാതയിലാണെന്ന് പറയുമ്പോൾ സൃഷ്ടിപരമായ ബാധ്യതയുള്ള ഒരു നേതൃത്വം കൊടുക്കുന്ന മന്ത്രി വ്യവസായ വകുപ്പിനുണ്ടെന്നുള്ളത് ഈ മാറ്റത്തിന്റെ ഒരു പ്രധാന കാര്യമാണ്. സ്ഥിരമായി വ്യവസായങ്ങളെ പഠിക്കുന്നതിനും തൊഴിലാളികളുടെ ഇങ്കിതത്തിനനുസരിച്ച് വ്യവസായങ്ങളെ വളർത്തിക്കൊണ്ട് വരുന്നതിനുള്ള നിരന്തര ജാഗ്രതയാണ് എന്റെ അനുഭവത്തിൽ വ്യവസായ വകുപ്പുമന്ത്രി ഈ രംഗത്ത് കാഴ്ച വയ്ക്കുന്നത്. ഒരു വ്യവസായ വിപ്ലവത്തിന് തിരി കൊള്ളത്തുന്ന സമീപനമാണ് ഈ ബഡ്ജറ്റിൽ ഉള്ളതെന്ന് നിസ്സംശയം പറയാൻ കഴിയും. നീണ്ട നേട്ടങ്ങളുടെ പട്ടികയിലേയ്ക്ക് കുതിക്കുകയാണ് ഈ വ്യവസായ മേഖലയിൽ കേരള ഗവൺമെന്റ്. പ്രത്യേകിച്ചും സഖാവ് പിണറായി വിജയൻ നേതൃത്വം കൊടുക്കുന്ന ഈ സർക്കാർ. വ്യവസായ രംഗത്തെ ഉണർവ്

ഇന്ന് പ്രകടമാണ്. കൂടുതൽ പൊതുമേഖലാ സ്ഥാപനങ്ങൾ ലാഭകരമാവുകയാണ്. അത്യന്തം പ്രോത്സാഹനജനകമായ കാര്യങ്ങളാണ് ഇവിടെ നടക്കുന്നത്. യു.ഡി.എഫ്. സർക്കാരിന്റെ കാലത്ത് സ്ഥിതി ഇതായിരുന്നില്ല. ഒട്ടുമിക്ക വ്യവസായ സ്ഥാപനങ്ങളും വ്യവസായങ്ങളും നഷ്ടത്തിലായിരുന്നു എന്നുള്ളതാണ് വസ്തുത. എൽ.ഡി.എഫ്. സർക്കാർ അധികാരമേൽക്കുമ്പോൾ സംസ്ഥാനത്ത് പൊതുമേഖലാ വ്യവസായ സ്ഥാപനങ്ങളുടെ നഷ്ടം 131.60 കോടി രൂപ ആയിരുന്നു. സർക്കാർ ആദ്യം ചെയ്തത് നഷ്ടം കുറച്ചുകൊണ്ടുവരാനുള്ള നടപടിയാണ് സ്വീകരിച്ചത്. അതിന്റെ ഗുണം കണ്ടു. ഭരണത്തിലേറി ആദ്യ വർഷംതന്നെ നഷ്ടം 71 കോടി രൂപയായി കുറയ്ക്കാൻ ഗവൺമെന്റിന് കഴിഞ്ഞു. 2017-2018 ലാഭത്തിലാവുകയും അതായത് 170 കോടി രൂപ ലാഭത്തിലാകുന്ന ഒരവസ്ഥയാണ് പിന്നീടുണ്ടായത്. കഴിഞ്ഞ സർക്കാരിന്റെ അവസാന ഘട്ടത്തിൽ 8 പൊതുമേഖലാ വ്യവസായ സ്ഥാപനങ്ങൾ മാത്രമായിരുന്നു ലാഭത്തിൽ പ്രവർത്തിച്ചിരുന്നത്. ഭൂരിഭാഗവും

നഷ്ടത്തിലായിരുന്നു. വ്യവസായ മേഖലയിൽ വ്യവസായ രംഗത്തുണ്ടായ കെട്ടുകാര്യസ്ഥതയാണ് ഈ നഷ്ടത്തിലേയ്ക്ക് വ്യവസായങ്ങൾ പോകുന്നതിനുള്ള കാരണമായത്. കേരളത്തിൽ ഇടതുപക്ഷ ജനാധിപത്യമുന്നണി അധികാരത്തിൽ വന്നശേഷം 2016-2017 കാലത്ത് പതിമൂന്ന് വ്യവസായ സ്ഥാപനങ്ങളെ ലാഭത്തിലാക്കാൻ കഴിഞ്ഞിട്ടുണ്ട്. 2017-2018 കാലയളവിൽ പതിനാല് വ്യവസായ സ്ഥാപനങ്ങളെ ലാഭത്തിലാക്കാൻ കഴിഞ്ഞു. ട്രാവൻകൂർ കൊച്ചിൻ കെമിക്കൽസ് ലിമിറ്റഡ്, വർഷങ്ങൾക്കുശേഷം ലാഭത്തിലാവുകയും ലാഭവിഹിതം വിതരണം ചെയ്യുകയും ചെയ്തു. ഇത് എടുത്ത് പറയുവാൻ കാരണം, എൽ.ഡി.എഫ്. സർക്കാർ അധികാരത്തിൽ വരുമ്പോൾ ടി.സി.സി. നഷ്ടത്തിലായിരുന്നു. വേണമെങ്കിൽ കൃത്യമായും തുക തന്നെ പറയാം. 7.37 കോടി രൂപ നഷ്ടത്തിലായിരുന്നു ഈ സ്ഥാപനം. ഉൽപ്പാദന വർദ്ധനവ് എന്ന തത്വം പ്രയോഗിച്ചാണ് ഈ വ്യവസായ സ്ഥാപനത്തെ ലാഭകരമാക്കാൻ കഴിഞ്ഞത്. സമാധാനപരമായ വ്യവസായ അന്തരീക്ഷം, സംഗ്രഹമായ

തൊഴിലാളികൾ, ഉയർന്ന ഉൽപ്പാദനം, അഴിമതി തീരെ ഇല്ലാത്ത സംശുദ്ധമായ വ്യവസായ മേഖല ഇതെല്ലാമാണ് എൽ.ഡി.എഫ്. സർക്കാരിന്റെ മുഖമുദ്ര. ഇനിയും ഒട്ടേറെ പറയാനണ്ട്. എങ്കിലും എന്റെ ജില്ലയിലെ ഒരു വ്യവസായ സ്ഥാപനത്തിന്റെ കാര്യംകൂടി ഇക്കൂട്ടത്തിൽ പറയാനണ്ട്. പാലക്കാട് ഇൻസ്ട്രുമെന്റേഷൻ, ഈ വ്യവസായ സ്ഥാപനം കേന്ദ്ര ഗവൺമെന്റ് വിൽക്കാൻവേണ്ടി ശ്രമിച്ച വ്യവസായമാണ്. അതാണ് കേരളത്തിലെ ഇടതുപക്ഷ ജനാധിപത്യമുന്നണി ഗവൺമെന്റ് ഒരു മാതൃകയായി എടുത്തുകൊണ്ട് ആ വ്യവസായം ഏറ്റെടുക്കാൻ തീരുമാനിച്ചത്. ഈ വ്യവസായത്തിന്റെ സ്ഥിതി, സംസ്ഥാന ഗവൺമെന്റ് ഏറ്റെടുക്കാൻ വേണ്ടി തീരുമാനിച്ചപ്പോൾ പ്രസ്തുത സ്ഥാപനത്തിലെ ബി.എം.എസ്.ന്റെ നേതൃത്വത്തിലുള്ള തൊഴിലാളി യൂണിയൻ കോടതിയിൽ പോയി ഏറ്റെടുക്കാൻ നടപടിയെ തടസ്സപ്പെടുത്തുന്ന സമീപനമാണ് സ്വീകരിച്ചത്. ഇന്നിപ്പോൾ ഇല്ലത്തുനിന്നും വിടുകയും ചെയ്ത അമ്മാത്തത്തീട്ടമില്ല എന്ന അവസ്ഥയാണ്

ഈ വ്യവസായ സ്ഥാപനത്തിനുള്ളത്. നമ്മുടെ പരമ്പരാഗത വ്യവസായ സ്ഥാപനങ്ങളെപ്പറ്റി ഇവിടെ എം.എൽ.എ.മാർ പറയുകയുണ്ടായി. അതിൽ ഏറ്റവും പ്രധാനപ്പെട്ട മേഖലയാണ് കശുവണ്ടിയും കയറും മേഖല. ഇന്നലെ ഇവിടെ പല എം.എൽ.എ.മാരും സംസാരിച്ച അവസരത്തിൽ കൃഷിക്കാരുടെ ആത്മഹത്യയെക്കുറിച്ച് പരാമർശിക്കുകയുണ്ടായി. കൃഷിക്കാർ മാത്രമല്ല ആത്മഹത്യ ചെയ്യേണ്ടിവന്നത്, യു.ഡി.എഫ്. ഗവൺമെന്റിന്റെ കാലത്ത് ഈ പരമ്പരാഗത വ്യവസായ മേഖലയിലും ആത്മഹത്യ ചെയ്ത സംഭവങ്ങളുണ്ടായിട്ടുണ്ട്. കശുവണ്ടി മേഖലയും കയർ മേഖലയും ഒരു പ്രതീക്ഷയും ഇല്ലാതെ നിൽക്കുന്ന അവസ്ഥയാണ് ഉണ്ടായത്. പൂർണ്ണമായും ജീവിതത്തിൽത്തന്നെ ഇരുട്ട് കയറിയ ഒരു വിഭാഗമായിരുന്നു ഈ പരമ്പരാഗത വ്യവസായ മേഖലയിലെ തൊഴിലാളികൾ. വളരെ വലിയ പ്രതിസന്ധിയാണ് അവർ അവിടെ അഭിമുഖീകരിച്ചിരുന്നത്. പാവപ്പെട്ട ജനങ്ങളുടെ കൈത്താങ്ങും ആശ്രയവുമായ വ്യവസായ ശാലകളെ തകർത്തൊറിയുന്നതായിരുന്നു

യു.ഡി.എഫ്. നയമെങ്കിൽ അത്തരം വ്യവസായ ശാലകളെ സംരക്ഷിക്കുന്ന നയമാണ് എൽ.ഡി.എഫ്. ഗവൺമെന്റ് സ്വീകരിച്ചത്. പരമ്പരാഗത വ്യവസായ മേഖലയിൽ അതിനെ സംരക്ഷിച്ച് നിർത്തുന്നതിനോടൊപ്പം ഈ മേഖലയിലെ തൊഴിലാളികൾക്ക് കൂലി ഉറപ്പ് വരുത്തുന്നതിനും 2018-2019-ൽ 28 കോടിയോളം രൂപ അനുവദിച്ചുവെന്നത് ഒരു ദിശാബോധമുള്ള സർക്കാരിന് മാത്രം ചെയ്യാൻ കഴിയുന്ന കാര്യമാണ്. ബഹുമാനപ്പെട്ട വ്യവസായ വകുപ്പുമന്ത്രി ശ്രീ. ഇ. പി. ജയരാജന്റെ പ്രവർത്തനം ഈ രംഗത്ത് എടുത്തുപറയേണ്ടതാണ്. ഈ സർക്കാരിന്റെ കീഴിൽ കഴിഞ്ഞ മൂന്ന് വർഷംകൊണ്ട് 258.20 കോടി രൂപയാണ് പൊതുമേഖലാ വ്യവസായ സ്ഥാപനങ്ങൾ ലാഭമുണ്ടാക്കിയത്. അധികാരമേൽക്കുമ്പോൾ നഷ്ടത്തിലായിരുന്ന കാര്യം നമ്മൾ വിസ്മരിക്കരുത്. നഷ്ടത്തിലായിരുന്ന പൊതുമേഖലാ വ്യവസായ സ്ഥാപനങ്ങളെ ക്രമാനുഗതമായി വളർച്ചയുണ്ടാക്കി ലാഭത്തിലാക്കുന്ന അവസ്ഥയിലേക്ക് എത്തിച്ചത് വ്യവസായ വകുപ്പ് നടപ്പാക്കിയ പദ്ധതികളാണ്. അതിന് നേതൃത്വം നൽകിയ വകുപ്പുമന്ത്രിയെ ഈ വേളയിൽ ഞാൻ അഭിനന്ദിക്കുകയാണ്.

ചെറുകിട ഇടത്തരം വ്യവസായശാലകളിലും എൽ.ഡി.എഫ്. സർക്കാർ

വൻ മുന്നേറ്റമാണ് നടത്തിയിട്ടുള്ളത്. 36,000-ലേറെ സ്ഥാപനങ്ങളാണ് ഈ മൂന്ന് വർഷത്തിനകം ചെറുകിട വ്യവസായ മേഖലയിൽ പ്രവർത്തനം ആരംഭിച്ചത്. പ്രസ്തുത മേഖലയിൽ 3250 കോടി രൂപയാണ് നിക്ഷേപം. 1.3 കോടി തൊഴിലവസരങ്ങളുണ്ടായി. ഗൾഫിലെ തൊഴിലവസരങ്ങൾ കുറഞ്ഞ് തൊഴിൽ നഷ്ടമായി നാട്ടിലേയ്ക്ക് തിരികെ എത്തുന്നവരുടെ എണ്ണം ഓരോ ദിവസവും ക്രമാതീതമായി വർദ്ധിച്ചുകൊണ്ടിരിക്കുന്നത് ഏവരേയും ആശങ്കപ്പെടുത്തുന്ന കാര്യമാണ്. അവരെ പുനരധിവസിപ്പിക്കുന്നതിനുള്ള കടമ നമ്മൾ ഏറ്റെടുക്കേണ്ടതുണ്ട്. അതിനായി ചെറുകിട പരമ്പരാഗത വ്യവസായ മേഖലകളിൽ പുതിയ തൊഴിൽ സാധ്യതകൾ കണ്ടെത്തി അവരെ പുനരധിവസിപ്പിക്കാൻ നമുക്ക് കഴിയേണ്ടതുണ്ട്. വ്യവസായ വകുപ്പും സർക്കാരും നൂതനമായ പദ്ധതികൾ ആവിഷ്കരിച്ച് നടപ്പാക്കുന്നതിന് ആവശ്യമായ തുക ഈ ബഡ്ജറ്റിൽ ഉൾപ്പെടുത്തുന്നതിന് നടപടികൾ സ്വീകരിക്കണം.

പൊതുമേഖലാ വ്യവസായ സ്ഥാപനങ്ങൾ നേട്ടത്തിന്റെ നെറുകിൽ ആണെന്നത് ഈ സർക്കാരിന്റെ ഏറ്റവും സവിശേഷമായ കാര്യമാണ്. കഴിഞ്ഞ കാലങ്ങളിലുണ്ടായ വ്യവസായ തകർച്ചയുടെ ഒരു പ്രധാനപ്പെട്ട കാരണം കെട്ടുകാര്യസ്ഥതയാണ്. ഇവിടെ സഖാവ് സി. ദിവാകരൻ സംസാരിക്കുന്ന

അവസരത്തിൽ അദ്ദേഹം ചെയർമാനായ കമ്മിറ്റിയെക്കുറിച്ച് പറഞ്ഞു. പി.യു.സി. ചേരുന്ന അവസരത്തിൽ പലപ്പോഴും കഴിഞ്ഞ കാലങ്ങളിൽ വ്യവസായ മേഖലകളിൽ നടന്നിരുന്ന അഴിമതിയെ സംബന്ധിച്ചാണ് ചർച്ച വരാറുള്ളത്. നായകനില്ലാത്ത രീതിയിലേയ്ക്ക് വ്യവസായ രംഗം കടന്നുപോയിരുന്നു എന്ന് പി.യു.സി.-ൽ പങ്കെടുക്കുന്ന ഏതൊരാൾക്കും ബോധ്യമാകുന്നതാണ്.

ഇത് സൂൾ തുറന്ന സമയമാണ്. കാർഷിക വ്യവസായ മേഖലയിലെ വളർച്ച പ്രകടമാകുന്നത് വിദ്യാലയങ്ങൾ തുറക്കുന്ന അവസരത്തിലാണ്. കുട്ടികളെ സൂളിൽ പറഞ്ഞയ്ക്കാൻപോലും നിവൃത്തിയില്ലാത്ത, രാവിലെ സൂളിൽ പോകുമ്പോൾ ആഹാരംപോലും കൊടുക്കാൻ കഴിയാത്ത, വളരെ യാതന അനുഭവിക്കുന്ന ഒരുപാട് കുടുംബങ്ങൾ നമ്മുടെ ഗ്രാമങ്ങളിലുണ്ട്. വ്യവസായമെന്ന് പറയുമ്പോൾ സാധാരണയായി വൻകിട നഗരങ്ങളെയാണ് നമ്മൾ ഓർമ്മിക്കാറുള്ളത്. എന്നാൽ പുതിയ മാറ്റമെന്ന് പറയുന്നത്, നഗരങ്ങളിൽമാത്രം കേന്ദ്രീകരിച്ചിരുന്ന വ്യവസായ ശാലകൾ ഗ്രാമങ്ങളിലേയ്ക്ക് ഇറങ്ങിവരുന്നു. ഗ്രാമങ്ങൾ നഗരവൽക്കരിക്കപ്പെടുന്നു എന്നത് അടുത്തകാലത്തായി കേരളത്തിന്റെ ഒരു പ്രത്യേകതയാണ്. അള്ളുത്തിലാണ്

സൂക്ഷ്മകളുടെ കാര്യം പറയേണ്ടിവരുന്നത്. വളരെ ഉത്സാഹത്തോടുകൂടിയാണ് ഇന്ന് രക്ഷിതാക്കൾ കുട്ടികളെ സൂളിലേക്ക് അയയ്ക്കുന്നത്. അതിനുകാരണം അവർക്ക് തൊഴിലുണ്ട് എന്നതാണ്. കാർഷിക മേഖലയാണെങ്കിലും വ്യവസായ മേഖലയാണെങ്കിലും തൊഴിലെടുത്ത് ഉപജീവനം നടത്തുന്നതിന് ഒരു വരുമാനം ആ കുടുംബങ്ങളിലുണ്ട് എന്നുള്ളതാണ് അതിന്റെ പ്രത്യേകത. കുട്ടികൾ നാളെയുടെ സമ്പത്താണ്. അവരുടെ വിദ്യാഭ്യാസത്തിനായി മുടക്കുന്ന ഒരു നയാപൈസ പോലും വെറുതെയാകില്ല. അവർക്ക് മികച്ച വിദ്യാഭ്യാസ സാഹചര്യം ഒരുക്കുന്നതിനുള്ള ശ്രമമാണ് ആ രംഗത്ത് നടന്നുകൊണ്ടിരിക്കുന്നത്. അധികാരമേറ്റ് മൂന്ന് വർഷം കഴിയുമ്പോൾ വിദ്യാഭ്യാസ മേഖലയിൽ ഗുണപരമായ ഒട്ടേറെ മാറ്റങ്ങൾ വരുത്താൻ ഈ സർക്കാരിന് കഴിഞ്ഞിട്ടുണ്ടെന്ന് ഞാൻ പ്രത്യേകം എടുത്തുപറയുകയാണ്.

അഭിമാനത്തോടുകൂടി പറയട്ടെ, സംസ്ഥാനത്ത് കാൽനൂറ്റാണ്ടിനിടയിൽ ആദ്യമായി പൊതുമേഖലാ വിദ്യാലയങ്ങളിൽ കുട്ടികളുടെ എണ്ണം വർദ്ധിച്ചു. ഏകദേശം നാല് ലക്ഷത്തോളം കുട്ടികൾ അധികമായി എത്തുന്ന സാഹചര്യം ഉണ്ടായിട്ടുണ്ട്. വിദ്യാഭ്യാസ വകുപ്പ് ഇതുമായി ബന്ധപ്പെടുത്തിക്കൊണ്ട് പറയുന്നത്, അവർക്കുണ്ടായിട്ടുള്ള ഉന്മേഷവും ആവേശവുമെല്ലാം വ്യവസായ

കാർഷിക മേഖലയുമായി ബന്ധപ്പെട്ടുകൂടിയാണെന്നാണ്. നമ്മുടെ തൊഴിൽ മേഖലയിൽ ഏതാണ്ട് 80 ശതമാനത്തോളം ആളുകളുടെ ഉപജീവന മാർഗ്ഗം കാർഷിക മേഖലയാണ്. മറ്റ് നിരവധി പേർ വ്യവസായ മേഖലയിൽ പണിയെടുക്കുന്നവരാണ്. അവരുടെ സംരൂപി കൂടിയാണ് വിദ്യാഭ്യാസ രംഗത്ത് കാണുന്നത്.

ഞാൻ എന്റെ മണ്ഡലത്തിൽ 86 സ്കൂളുകളിലായി 128-ഓളം ഒന്നാം ക്ലാസ്സുകൾ ഡിജിറ്റലാക്കാൻവേണ്ടി എം.എൽ.എ. ഫണ്ടിൽനിന്ന് ഒന്നേകാൽ കോടി രൂപ ചെലവഴിച്ചു. എല്ലാ ഒന്നാംക്ലാസ്സും ഡിജിറ്റലാക്കി. ആ സൗകര്യം എന്താണെന്ന് മനസ്സിലാക്കാൻ കുട്ടികൾ മാത്രം വന്നാൽപോര. അവരുടെ രക്ഷിതാക്കളും ഈ പുതിയ മാറ്റം കാണണമെന്ന് പറഞ്ഞുകൊണ്ട് അവരെയെല്ലാം ഈ സ്കൂൾ പ്രവേശനോത്സവത്തിൽ പങ്കെടുപ്പിക്കാൻ ശ്രമിച്ചിട്ടുണ്ട്. ആ രീതിയിൽ വ്യവസായ കാർഷിക മേഖലയിലെ മാറ്റം വിദ്യാഭ്യാസ മേഖലയിലും കാണാൻ കഴിയും. വളരെ ആവേശകരമായ അനുഭവമാണ് ഇന്ന് കാർഷിക-വിദ്യാഭ്യാസ-വ്യവസായ മേഖലകളിൽ ഉണ്ടായിട്ടുള്ളത്. അതിന് ഈ ഗവൺമെന്റിനെയും വ്യവസായ വകുപ്പിനെയും ഞാൻ അഭിനന്ദിക്കുന്നു. വൈദ്യുതി വകുപ്പ് കൈകാര്യം ചെയ്യുന്ന സഖാവ് എം.

എം. മണിയെ അഭിനന്ദിക്കുന്നു.

ഡോ. എൻ. ജയരാജ്: സർ, നമ്മളിൽനിന്ന് അകന്നുപോയ കെ. എം.

മാണിസാർ ഇല്ലാത്ത ഈ സഭയിൽ വൈദ്യുതി വകുപ്പിനെക്കുറിച്ച് സംസാരിക്കുമ്പോൾ അദ്ദേഹം ഹ്രസ്വകാലം ഈ വകുപ്പ് കൈകാര്യം ചെയ്തിരുന്ന സമയത്താണ് കേരളത്തിൽ വെളിച്ചവിപ്ലവം കൊണ്ടുവന്നത്. നമ്മുടെ മലയോര മേഖലയിൽ വൈദ്യുതി എത്താത്തൊരു കാലയളവിൽ അവിടത്തെ മലയോര മേഖലയടക്കമുള്ള ദുർഘട പ്രദേശങ്ങളിൽ വൈദ്യുതി എത്തിക്കാൻ അദ്ദേഹം നടത്തിയ ശ്രമം ഞാൻ സാന്നിധ്യമായി ഓർക്കുകയാണ്.

ഈ സഭയിൽ അംഗമായിരുന്നു എന്റെ പിതാവ്. വികസനത്തിന് മുമ്പ് 'വി' ഉണ്ടെന്നും വെളിച്ചം, വഴി, വെള്ളം എന്നീ മൂന്ന് 'വി' കളാണ് യഥാർത്ഥത്തിൽ വികസനത്തിന്റെ അടിസ്ഥാന ഘടകങ്ങളെന്നും അദ്ദേഹം പലപ്പോഴും സൂചിപ്പിക്കാറുണ്ട്. സംസ്ഥാനത്തിന്റെ വികസന പാതയിലെ ഏറ്റവും പ്രധാനപ്പെട്ട രണ്ട് വിഷയങ്ങളെ സംബന്ധിച്ചാണ് ഇന്നിവിടെ ചർച്ച ചെയ്യുന്നത്. അതോടൊപ്പംതന്നെ അവ പരസ്പരപൂരകങ്ങളായ വിഷയങ്ങൾ കൂടിയാണ്.

വ്യവസായ വകുപ്പുമായി ബന്ധപ്പെട്ട് ഒന്നരണ്ട് കാര്യങ്ങൾ

സൂചിപ്പിക്കാനുള്ളത്, കേരളത്തെ ഒരു വ്യവസായ സൗഹൃദ സംസ്ഥാനമാക്കി മാറ്റാൻവേണ്ടിയുള്ള നിയമം ഒരു വർഷത്തിന് മുൻപ് നമ്മൾ ഈ നിയമസഭയിൽ ഐക്യകണ്ഠ്യന പാസ്സാക്കിയതാണ്. പുതിയ വ്യവസായികൾക്ക് ഓൺലൈനിലൂടെ അപേക്ഷ നൽകാനും 30 ദിവസത്തിനുള്ളിൽ അനുമതി നൽകാനുമുള്ള ശ്രമങ്ങളായിരുന്നു. അതുമായി ബന്ധപ്പെട്ട് കെ.എസ്.ഐ.ഡി.സി. KSWIFT എന്നുപറയുന്നൊരു പോർട്ടൽ തയ്യാറാക്കുകയും ചെയ്തു. പക്ഷേ അതിന്റെ പ്രവർത്തനങ്ങൾ അത്ര കാര്യക്ഷമമല്ല എന്നുള്ള പരാതി ഇപ്പോഴും പല മേഖലകളിൽനിന്നും വരുന്നുണ്ട്. അതോടൊപ്പംതന്നെ, ഗ്രാമപഞ്ചായത്തുകൾ ഇക്കാര്യത്തിൽ അവരുടെ മനോഭാവം ഇപ്പോഴും മാറ്റിയിട്ടില്ല. ഓൺലൈനിൽ വരുന്ന അപേക്ഷകൾക്ക് അനുമതി നൽകുന്നതിനുള്ള ഗ്രാമപഞ്ചായത്തുകളുടെ ഭാഗത്തുനിന്നുള്ള സമീപനം ഒട്ടും സ്വാഗതാർഹമല്ല. പ്രത്യേകിച്ചും മലയാളികൾക്ക് ഏത് തീരുമാനങ്ങളോടുമുള്ള ഒരു നെഗറ്റീവായ സമീപനമാണ്. മനോഭാവങ്ങൾ മാറാത്തതാണ് പ്രധാനപ്പെട്ട കാര്യം. 30 ദിവസം കഴിഞ്ഞ് ഫീസ് അടച്ചുകഴിഞ്ഞാൽ അനുമതി കിട്ടിയതായി കണക്കാക്കും എന്നൊക്കെ നമ്മൾ

ചട്ടത്തിൽ പറയുന്നുണ്ടെങ്കിലും ആളുകളെ സംബന്ധിച്ചിടത്തോളം, പുതിയ സംരംഭങ്ങളെ സംബന്ധിച്ചിടത്തോളം കൃത്യമായി ഗവൺമെന്റിൽനിന്നുള്ള രേഖകൾ കിട്ടാതെ അത് ഏറ്റെടുക്കാൻ, അല്ലെങ്കിൽ വ്യവസായങ്ങൾ ആരംഭിക്കാൻ തയ്യാറാകുന്നില്ല. അക്കാര്യത്തിൽ ഗൗരവമായ ഒരു ഇടപെടൽ ഉണ്ടാകണം.

ഈ ബഡ്ജറ്റിൽ ഏറ്റവും സ്വാഗതാർഹമായി കണ്ടാരു കാര്യാ, ഞാനും ശ്രീ. പി. സി. ജോർജ്ജ്മൊക്കെ ഏറ്റവും കൂടുതൽ റബ്ബർ ഉൽപ്പാദിപ്പിക്കുന്ന മേഖലയിൽനിന്ന് കടന്നുവരുന്ന ജനപ്രതിനിധികളാണ്. റബ്ബർ കർഷകർ വലിയ പ്രതിസന്ധിയിലാണ്. അക്കാര്യം ഇവിടെ പലതവണ ചർച്ച ചെയ്തതാണ്. റബ്ബറിനെ സംബന്ധിച്ചിടത്തോളം പല രീതിയിലുള്ള ആനുകൂല്യങ്ങൾ നൽകുന്ന പദ്ധതികളുണ്ടെങ്കിലും റബ്ബർ അധിഷ്ഠിത വ്യവസായങ്ങൾ കൂടുതൽ ആരംഭിക്കുക എന്നുള്ളതാണ് ഏറ്റവും പ്രധാനം. അതിന്റെ അടിസ്ഥാനത്തിലാണ് സിയാൽ മാതൃകയിൽ ഏകദേശം 200 ഏക്കർ സ്ഥലത്ത് കോട്ടയം ജില്ലയിൽ, ബഡ്ജറ്റ് പ്രസംഗത്തിൽ ബഹുമാന്യനായ ധനകാര്യ വകുപ്പുമന്ത്രി എടുത്തുപറഞ്ഞിട്ടുണ്ട്, റബ്ബറുമായി ബന്ധപ്പെട്ട് മാത്രമുള്ള ഉൽപ്പന്നങ്ങൾക്കുവേണ്ടി വലിയൊരു വ്യവസായ പാർക്ക്

ആരംഭിക്കാൻ ഉദ്ദേശിക്കുന്നു എന്ന് മനസ്സിലാക്കുന്നുണ്ട്. ബഹുമാന്യനായ വ്യവസായ വകുപ്പുമന്ത്രിയോടും കൃഷി വകുപ്പുമന്ത്രിയോടും പറയാനുള്ളത്, ഏറ്റവും പ്രധാനപ്പെട്ട റബ്ബർ ഉൽപ്പാദന കേന്ദ്രം കാഞ്ഞിരപ്പള്ളിയാണ്. കാഞ്ഞിരപ്പള്ളി ഒരു റബ്ബർ മേഖലയാണ്. അത് കാഞ്ഞിരപ്പള്ളിയിൽത്തന്നെ ആരംഭിക്കാൻ വേണ്ടിയുള്ള നടപടികളുണ്ടാകണം. അവിടെ സൗജന്യമായി ഭൂമി നൽകാൻ ആളുകൾ തയ്യാറാണ്. തീർച്ചയായും കോട്ടയം ജില്ലയിൽ അത് ആരംഭിക്കുമ്പോൾ കാഞ്ഞിരപ്പള്ളിയെ കൂടി പരിഗണിക്കണമെന്ന് സൂചിപ്പിക്കാൻ ആഗ്രഹിക്കുകയാണ്. ഞാൻ അടുത്തകാലത്ത് കണ്ട ഒരു വിഷയം, റബ്ബർ കുരു ആർക്കും വേണ്ടാതെ നഷ്ടപ്പെടുന്ന ഒരു വസ്തുവാണ്. ബയോ പ്ലാസ്റ്റിക് നിർമ്മിക്കുന്നതിന് പ്രധാനമായും വേണ്ടത് എണ്ണയാണ്, വിലകൂടിയ എണ്ണയിൽ നിന്ന് ബയോ പ്ലാസ്റ്റിക് ഉണ്ടാക്കുമ്പോൾ സ്വാഭാവികമായിട്ടുള്ളതിനേക്കാൾ കൂടുതൽ വില അതിന്റെ ഉൽപ്പാദനത്തിന് വേണ്ടി വരും. എൻ.ഐ.ടി. സ്കൂൾ ഓഫ് ബയോടെക്നോളജിയിലുള്ള മലയാളികളായ രണ്ട് വനിതാ ഗവേഷകർ റബ്ബർ കുരുവിന്റെ എണ്ണയിൽ നിന്ന് ബയോ പ്ലാസ്റ്റിക് നിർമ്മിക്കാൻ കഴിയുമെന്നും അങ്ങനെ പ്ലാസ്റ്റിക്

മാലിന്യത്തിന്റെ വലിയൊരു പ്രതിസന്ധി മറികടക്കാൻ കഴിയുമെന്നുള്ള വളരെ ഗൗരവതരമായ ഒരു ഗവേഷണം നടത്തുകയും അത് അടുത്തകാലത്ത് ഇന്റർനാഷണൽ തലത്തിലുള്ള മാഗസിനുകളിൽ പബ്ലിഷ് ചെയ്യുകയും ചെയ്തിട്ടുണ്ട്. സംസ്ഥാന ഗവൺമെന്റ് അവരുമായി ബന്ധപ്പെട്ടാൽ റബ്ബർ കർഷകരെ സഹായിക്കാൻ സാധിക്കും. റബ്ബർ കുരു വേസ്റ്റായി പോകുന്നത് എണ്ണയാക്കി മാറ്റിയാൽ നമ്മുടെ മാലിന്യപ്രശ്നത്തിനുകൂടി ബയോ പ്ലാസ്റ്റിക് നിർമ്മാണം ഉപയോഗിക്കാൻ കഴിയുമെന്നുള്ളത് വളരെ ഗൗരവതരമായ കാര്യമാണ്. ന്യൂസ് പ്രിന്റ് ഫാക്ടറിയെക്കുറിച്ച് ഇവിടെ സൂചിപ്പിച്ചതുകൊണ്ട് ഞാൻ അതിലേക്ക് കടക്കുന്നില്ല. കോട്ടയത്തിന്റെ അഭിമാനമാണ് വൈറ്റ് സിമന്റ് ഉണ്ടാക്കുന്ന കോട്ടയം സിമന്റ്. ഞാൻ ഈ ചർച്ചയിൽ പങ്കെടുക്കുന്നുവെന്ന് പറഞ്ഞപ്പോൾ അവിടത്തെ തൊഴിലാളികൾ വർഷങ്ങളായി അവരുടെ ശമ്പളം കൃത്യമായി കിട്ടാതിരുന്നുവെന്നും എന്നാൽ കഴിഞ്ഞ മൂന്ന് മാസക്കാലമായി ശമ്പളം കൃത്യമായിക്കിട്ടുന്നുവെന്നുള്ള സന്തോഷം അറിയിക്കണമെന്നും എന്നോട് പറഞ്ഞു. അത് ഞാനിവിടെ

അറിയിക്കുന്നു. എന്നാൽ അവിടെ കക്ക വാരാനുള്ള പാരിസ്ഥിതിക പ്രശ്നമുള്ളതുകൊണ്ട് ഗ്രേ സിമന്റ് ഉല്പാദനത്തിന് വളരെയേറെ തടസ്സങ്ങളുണ്ട്. മറ്റു പല സ്ഥലങ്ങളിൽ നിന്നും അസംസ്കൃത സിമന്റ് കൊണ്ടുവന്നിട്ട് അതവിടെ രൂപപ്പെടുത്തിയെടുക്കുന്ന പ്രക്രിയയാണിപ്പോൾ നടക്കുന്നത്. 10 കോടി രൂപയുടെ പ്രോജക്ട്, ഗ്രേ സിമന്റ് മറ്റു സംസ്ഥാനങ്ങളിൽ നിന്നും കൊണ്ടുവരികയാണ്. ഗ്രേ സിമന്റ് കേരളത്തിൽ തന്നെ ഉൽപ്പാദിപ്പിക്കാൻ കഴിയണം. അവിടത്തെ നിലവിലുള്ള ഫാക്ടറിയിലെ മെഷിനറി മാറ്റി, അതിനെ പുനഃക്രമീകരിക്കാൻ കഴിഞ്ഞാൽ ഒരു ദിവസം 400 ടൺ ഗ്രേ സിമന്റ് ഉൽപ്പാദിപ്പിക്കാൻ കഴിയും. കേരളത്തിന്റെ അഭിമാനമായ സിമന്റ് കമ്പനിയായി ആ ഫാക്ടറിയെ കൊണ്ടുവരാനുള്ള ശ്രമങ്ങളുണ്ടാകണം.

വൈദ്യുതി ബോർഡുമായി ബന്ധപ്പെട്ട് എനിക്ക് സൂചിപ്പിക്കാനുള്ള കാര്യം, ഞങ്ങളൊക്കെ കൂടുംകൂടും പദ്ധതിയെ ആദ്യകാലത്ത് എതിർത്തവരാണ്. കൂടുംകൂടും പദ്ധതിയുമായി ബന്ധപ്പെട്ട് കൃഷിക്കാർക്ക് കോമ്പൻസേഷൻ

കൊടുക്കാമെന്ന് അന്ന് പാക്കേജിൽ പറഞ്ഞിരുന്നു. കോട്ടയം ജില്ലയിൽ കോമ്പൻസേഷൻ പൂർണ്ണമായും ഇതുവരെ കൊടുത്തിട്ടില്ലായെന്നതാണ് പ്രധാനപ്പെട്ട കാര്യം. കൃഷിക്കാർ അവരുടെ റബ്ബറെല്ലാം വെട്ടിക്കളഞ്ഞു. പവർ ഗ്രിഡ് കോർപ്പറേഷനിലേയ്ക്ക് പോയാൽ വളരെ ധാർഷ്ട്യത്തോടുകൂടിയുള്ള സമീപനമാണ്. കൃഷിക്കാർ വിട്ടുകൊടുത്ത സ്ഥലത്ത് കോമ്പൻസേഷൻ കൊടുക്കാൻ ഗവൺമെന്റ് മുൻകയ്യെടുക്കണം. കാഞ്ഞിരപ്പള്ളിയിൽ 110 കെ.വി. സബ്സ്റ്റേഷനുള്ള അനുവാദം സംസ്ഥാന ഗവൺമെന്റ് നൽകിയിട്ടുണ്ട്. വാഴൂരിലുള്ള അതിന്റെ നിർമ്മാണ പ്രവർത്തനങ്ങൾ ത്വരിതഗതിയിൽ ആരംഭിക്കാനുള്ള നടപടികൾ കൂടി ഉണ്ടാകണം. എൽ.ഇ.ഡി. ലാമ്പുകൾ മാറ്റാനുള്ളത് വളരെ നല്ല നിർദ്ദേശമാണ്, എൽ.ഇ.ഡി. ലാമ്പുകളെക്കുറിച്ചുള്ള ബോധവൽക്കരണം താഴെത്തട്ടിൽ ഇപ്പോഴും എത്തിയിട്ടില്ല. അങ്ങനെയൊരു ബോധവൽക്കരണം ഉണ്ടാക്കാൻ കഴിഞ്ഞാൽ തീർച്ചയായും അത് വളരെ നല്ലൊരു പദ്ധതിയായി മാറും. ഈ ചർച്ച വ്യവസായ മേഖലയിലും വൈദ്യുതി മേഖലയിലും കൂടുതൽ ക്രിയാത്മകമായ പ്രവർത്തനങ്ങൾക്ക് ഇടയാകട്ടെയെന്ന്

ആഗ്രഹിച്ചുകൊണ്ടും ഈ ധനാഭ്യർത്ഥനകളെ എതിർത്തുകൊണ്ടും ഞാനെന്റെ വാക്കുകൾ അവസാനിപ്പിക്കുന്നു.

ശ്രീ. വി. കെ. സി. മമ്മത് കോയ: സർ, വൈദ്യുതി വകുപ്പിന്റേയും വ്യവസായ വകുപ്പിന്റേയും ധനാഭ്യർത്ഥനകളെ ഞാൻ പിൻതാങ്ങുന്നു. എൽ.ഡി.എഫ്. സർക്കാർ അധികാരത്തിൽ വന്നതിനുശേഷം കേരളത്തിലെ വ്യവസായ മേഖലയുടെ വളർച്ചയ്ക്കും പുതിയ വ്യവസായ സംരംഭങ്ങൾക്ക് അനുകൂല സാഹചര്യം സൃഷ്ടിക്കുന്നതിനും സ്വീകരിച്ചിട്ടുള്ള നടപടികൾ നമ്മുടെ രാജ്യത്തിനുതന്നെ മാതൃകയാണ്. കേരളത്തിലെ വ്യാപാരി വ്യവസായി സമൂഹത്തോടൊപ്പം നടക്കുന്ന ഒരാളെന്ന നിലയിൽ കേരളത്തിൽ ഉണ്ടായിട്ടുള്ള വ്യവസായ മാറ്റങ്ങൾ വ്യവസായ വളർച്ചയ്ക്ക് ഏറ്റവും ഗുണകരമാണെന്ന് പറയാൻ എനിക്ക് സാധിക്കും. നിക്ഷേപ സൗഹൃദ സംസ്ഥാനമാക്കി കേരളത്തെ മാറ്റിയെടുക്കുന്നതിൽ വ്യവസായ വകുപ്പ് നല്ല വിജയം നേടിയിട്ടുണ്ട്. അക്കാര്യത്തിൽ വ്യവസായ വകുപ്പുമന്ത്രിയെ ഞാൻ അഭിനന്ദിക്കുന്നു. ഇത്തരത്തിലുള്ള നല്ലൊരു സാഹചര്യം സൃഷ്ടിച്ചെടുക്കുന്നതിന് ഏറ്റവും സഹായകരമായത് 2018- ൽ നാം പാസ്സാക്കിയെടുത്ത ഈസ് ഓഫ് ഡൂയിംഗ്

ബിസിനസ്സ് ലക്ഷ്യമിട്ടുകൊണ്ടുള്ള കേരള നിക്ഷേപം പ്രോത്സാഹിപ്പിക്കലും സുഗമമാക്കലും ആക്ടും അതിനോട് അനുബന്ധമായി നടന്ന നിയമ ഭേദഗതികളുമാണ്.

നമ്മുടെ സംസ്ഥാനത്തെ പൊതുമേഖലാ വ്യവസായങ്ങളെ സംരക്ഷിക്കുകയും അവയെ വളർച്ചയിലേയ്ക്ക് നയിക്കുകയും ലാഭകരമാക്കുകയും ചെയ്തതിന് വ്യവസായ വകുപ്പ് അത്യുജ്വലം ചെയ്തിട്ടുണ്ട്. നഷ്ടത്തിലായിരുന്നവയെ ലാഭത്തിലാക്കുകയും നല്ല നിലയിൽ പ്രവർത്തിച്ചവയെ കൂടുതൽ മെച്ചപ്പെട്ട നിലയിലേയ്ക്ക് ഉയർത്തുകയും ചെയ്തിട്ടുണ്ട്. എന്നാൽ നമ്മുടെ സംസ്ഥാനത്തിന്റെ വ്യാവസായിക പുരോഗതിക്ക് അടിത്തറ പാകുന്നത് ഈ നാട്ടിലെ ചെറുതും വലുതുമായ ആയിരക്കണക്കിന് സ്വകാര്യ സംരംഭങ്ങളാണ്. ചെറുകിട-വൻകിട മേഖലയിലുള്ള ഈ വ്യാപാര-വ്യവസായ സ്ഥാപനങ്ങളാണ് സംസ്ഥാനത്ത് ഏറ്റവും കൂടുതൽ ആളുകൾക്ക് തൊഴിലും ജീവനോപാധിയും നൽകുന്നത്. അതുകൊണ്ട് ഈ മേഖലയെ പൂർവ്വാധികം ശക്തമാക്കി നിലനിർത്തുകയും പുതിയ സംരംഭകരെ ഈ മേഖലയിലേയ്ക്ക് ആകർഷിക്കുകയും വേണം. അതിനായി ഏറ്റവും സൗഹാർദ്ദപരമായ നിക്ഷേപ സാഹചര്യം ഇവിടെ സൃഷ്ടിക്കണം. നിലവിലുള്ള തടസ്സങ്ങളും പോരായ്മകളും

എന്തൊക്കെയാണെന്ന് പരിശോധിച്ച് ആവശ്യമായ പ്രതിവിധികൾ ചെയ്യണം. ആ നിലയിലുള്ള നല്ല കരുത്തുറ്റ ചുവടുവെപ്പാണ് 2018-ലെ ആക്ട് കൊണ്ട് ഉണ്ടാക്കിയെടുത്തിട്ടുള്ളത്. കൂടുതൽ നിക്ഷേപകരെ ഇവിടേയ്ക്ക് ആകർഷിക്കാൻ ഇതുമാത്രം സാധിക്കും. നിലവിൽ വ്യവസായ സംരംഭങ്ങൾ നടത്തുന്നവർക്ക് അത് കൂടുതൽ വിപുലപ്പെടുത്തുന്നതിനും അവസരം ലഭിച്ചു. ഇന്ത്യയിലെ വിവിധ സംസ്ഥാനങ്ങളിലെ നിക്ഷേപ സാഹചര്യവും സാധ്യതയും കണക്കാക്കുന്നതിനുള്ള അളവുകോലാണ് ഈസ് ഓഫ് ഡ്യൂയിംഗ് ബിസിനസ്സ് എന്ന സൂചിക. കേന്ദ്ര സർക്കാരിന്റെ ഡിപ്പാർട്ടുമെന്റ് ഓഫ് ഇൻഡസ്ട്രിയൽ പോളിസി ആന്റ് പ്രൊമോഷൻ ആണ് ഇന്ത്യയിലെ വിവിധ സംസ്ഥാനങ്ങളിലെ നിക്ഷേപ സൗഹൃദ സാഹചര്യം സംബന്ധിച്ച റാങ്കുകൾ നിർണ്ണയിക്കുന്നത്. അതിനായി അവർ പരിശോധിക്കുന്നത് 10 മാനദണ്ഡങ്ങളിലും നിലവിലുള്ള നിയമങ്ങൾ ലഘൂകരിച്ച് യുക്തിപരമായി നവീകരിക്കുന്നതിന് ഈ നിയമം പ്രാബല്യത്തിൽ വരുത്തിയതോടെ സാധ്യമായിട്ടുണ്ട്. ഇതിന്റെ ഭാഗമായി നടപടിക്രമങ്ങൾ ലഭിതമായിട്ടുണ്ട്. ഒരു വ്യവസായ-വാണിജ്യ സ്ഥാപനം തുടങ്ങുന്നതിന് ആവശ്യമായ അനുമതികൾ അതിവേഗം ലഭ്യമാക്കാൻ ഇതുവഴി സാധിക്കും. ഇതിന്റെയെല്ലാം ഫലമായി

ഈസ് ഓഫ് ഡൂയിംഗ് ബിസിനസ്സ് സൂചികയിൽ കേരളത്തിന്റെ റാങ്ക് ഉയർന്നിട്ടുണ്ട്.

കേരളത്തിന്റെ മുൻകാല ചരിത്രത്തിൽ ഇല്ലാത്ത വിധത്തിൽ പ്രധാനപ്പെട്ട 7 ആകൃതമാണ് ഒരുമിച്ച് ഭേദഗതി ചെയ്തത്. അതോടൊപ്പം തന്നെ വിവിധ വകുപ്പുകളുമായി ബന്ധപ്പെട്ട 10 ചട്ടങ്ങളും ഭേദഗതി ചെയ്തു. നല്ല ഇച്ഛാശക്തിയുള്ള ഒരു സർക്കാരിനാൽ മാത്രമേ ഇത്തരത്തിലുള്ള നടപടികൾ സാധ്യമാകൂ എന്നതാണ് നമ്മുടെ മുൻകാല അനുഭവം. ഭേദഗതി വരുത്തിയ ആകൃതങ്ങളിൽ ഏറ്റവും പ്രധാനപ്പെട്ടതും പുതിയതും പഴയതുമായ വ്യവസായ സംരംഭങ്ങൾക്ക് ഏറ്റവും പ്രയോജനം ചെയ്യുന്നതും 1994-ലെ കേരള പഞ്ചായത്ത് രാജ് ആക്ടിലും കേരള മുനിസിപ്പാലിറ്റി ആക്ടിലും വരുത്തിയ ഭേദഗതികളാണ്. കേരളത്തിലെ വ്യവസായ അന്തരീക്ഷത്തെക്കുറിച്ച് വളരെ തെറ്റായ പ്രചാരണങ്ങൾ നടന്നിരുന്നു. ഇവിടെ വ്യവസായ വളർച്ചയ്ക്ക് തടസ്സം സൃഷ്ടിക്കുന്നത് തൊഴിലാളി സംഘടനകളും തൊഴിൽ സമരങ്ങളുമാണെന്ന് വ്യാപകമായി പ്രചരിക്കപ്പെട്ടിരുന്നു. എന്നാൽ ഇതുസംബന്ധിച്ച് ആധികാരികമായ ഒരു പഠനം നടന്നപ്പോൾ മനസ്സിലായത് തികച്ചും ഞെട്ടിക്കുന്ന വസ്തുതകളായിരുന്നു. കേരളത്തിൽ വ്യവസായ വളർച്ചയ്ക്ക് ഏറ്റവും തടസ്സമായി നിന്നിരുന്നത്

തദ്ദേശസ്വയംഭരണ സ്ഥാപനങ്ങളുടെ ലൈസൻസിംഗ് നിബന്ധനകളായിരുന്നു എന്നതാണ് പഠനത്തിന്റെ ഭാഗമായി വെളിപ്പെട്ടത്. അതോടൊപ്പം ഉദ്യോഗസ്ഥരുടെ അനാസ്ഥയും കൂടിയായപ്പോൾ ഇവിടെ വ്യവസായികാന്തരീക്ഷത്തെപറ്റി തെറ്റായ പല ധാരണകളും രൂപപ്പെട്ടു. ഇത്തരത്തിൽ നിലവിലുണ്ടായിരുന്ന പലവിധ പോരായ്മകളാണ് പുതിയ നിയമ നിർമ്മാണത്തിലൂടെ പരിഹരിച്ചത്. ഏത് വ്യവസായ വാണിജ്യ സ്ഥാപനത്തിനും അനുമതി കിട്ടണമെങ്കിൽ ജില്ലാ മെഡിക്കൽ ഓഫീസറുടെ എൻ.ഒ.സി. ആവശ്യമായിരുന്നു. എന്നാൽ പുതിയ നിയമ ഭേദഗതിയുടെ ഭാഗമായി ഇനിമുതൽ ആശുപത്രി, ക്ലിനിക്കൽ ലാബ്, പാരാമെഡിക്കൽ സ്ഥാപനം എന്നിവയ്ക്ക് മാത്രമേ ജില്ലാ മെഡിക്കൽ ഓഫീസറുടെ എൻ.ഒ.സി. ആവശ്യമുള്ളൂ. അനാവശ്യമായ ഫയൽ നടപടികൾ ഇതുവഴി കുറയേറെ ഒഴിവാക്കിയിട്ടുണ്ട്. ഒരു തവണ നൽകുന്ന ലൈസൻസിന്റെ കാലാവധി അഞ്ചുകൊല്ലമായി ദീർഘിപ്പിച്ചതും നിശ്ചിത ഫീസ് 30 ദിവസം മുൻപ് അടവാക്കി അപേക്ഷിച്ചാൽ വീണ്ടും 5 വർഷത്തേയ്ക്ക് ലൈസൻസ് പുതുക്കി കൊടുക്കാമെന്നതും പ്രധാനപ്പെട്ട ഒരു ഭേദഗതിയാണ്. ഡി. ആന്റ് ഒ. ലൈസൻസ് നൽകുന്നതിനുള്ള 1994 -ലെ റൂളടക്കം മാറ്റം വരുത്തിയത് ഏറ്റവും

സ്വീകാര്യമായ രീതിയിൽ തന്നെയാണ്. 'ആപൽക്കരവും അസഹ്യവുമായ വ്യവസായങ്ങൾ' എന്ന പ്രയോഗം തന്നെ ഇതുവഴി ഉപേക്ഷിച്ചു. അതിനുപകരം വ്യവസായങ്ങളും ഫാക്ടറികളും വ്യാപാരങ്ങളും സംരംഭക പ്രവർത്തനങ്ങളും മറ്റു സേവനങ്ങളും എന്നാക്കി മാറ്റി. വ്യവസായങ്ങളോടും സംരംഭങ്ങളോടുമുള്ള സൗഹാർദ്ദപരമായ സമീപനത്തിന്റെ വിശദാംശങ്ങളിൽ പോലും ഈ സർക്കാർ ശ്രദ്ധചെലുത്തിയെന്നതാണ് ഇതിൽ നിന്നും വ്യക്തമാകുന്നത്. മറ്റൊരു പ്രധാന ഭേദഗതി ഫയർ സേഫ്റ്റി അനുമതിക്കുള്ള ക്ലിയറൻസ് ലഭ്യമാക്കുന്നതുമായി ബന്ധപ്പെട്ടതാണ്. ഏതൊരു സ്ഥാപനം തുടങ്ങണമെങ്കിലും ഇതുകാരണം വലിയ കാത്തിരിപ്പ് ആവശ്യമായി വന്നു. എന്നാൽ ചെറിയ നിർമ്മാണങ്ങൾക്ക് ഇനിമുതൽ സ്വയം സാക്ഷ്യപ്പെടുത്തിയ പകർപ്പുകൾ മതി. 15 മീറ്ററിൽ അധികരിക്കാത്ത ഉയരമുള്ളതും 300 -നും 1000-ത്തിനുമിടയിൽ ചതുരശ്ര മീറ്റർ വിസ്തീർണ്ണമുള്ളതുമായ നിർമ്മാണങ്ങൾക്കാണ് ഇത് ബാധകമാകുക. പുതിയ ആക്ടിന്റെ ഏറ്റവും ആകർഷകമായ ഒരു ഭാഗം, അപേക്ഷകൾ തീർപ്പാക്കുന്നതിന് നിശ്ചയിച്ചിരിക്കുന്ന സമയപരിധി സംബന്ധിച്ചാണ്. ഏതൊരപേക്ഷകനും അവന്റെ അപേക്ഷയിൽ 30 ദിവസത്തിനകം തീർപ്പ് ലഭിക്കും എന്നത് വലിയ മാറ്റമാണ്. ഒരു സംരംഭം തുടങ്ങാൻ ഇവിടെ

നിലനിന്നിരുന്ന ഏറ്റവും വലിയ തടസ്സം നടപടിക്രമങ്ങളിലെ ബോധപൂർവ്വമായതും അല്ലാത്തതുമായ കാലതാമസമായിരുന്നു. വിവിധ തലങ്ങളിൽ കടുങ്ങിക്കിടക്കുന്ന അപേക്ഷയുടെ പിന്നാലെ സംരംഭകർ സർക്കാർ ഓഫീസുകൾ കയറിയിറങ്ങേണ്ട അവസ്ഥ വലിയ അഴിമതിക്ക് ഇടവരുത്തി. എന്നാൽ ഏതൊരപേക്ഷയും 30 ദിവസത്തിനകം തീർപ്പുകൽപ്പിക്കണമെന്നും അതിന് കഴിയാതെ വന്നാൽ കല്പിത അനുമതി (ഡീംഡ് പെർമിഷൻ) ലഭിച്ചതായി കണക്കാക്കുമെന്നും ആക്ട് മാറ്റം വരുത്തിയത് ഏറെ ആശ്വാസകരം തന്നെയാണ്. അപേക്ഷകൾ അകാരണമായി വച്ചു താമസിപ്പിക്കുന്നത് ഇനി നടക്കില്ല എന്നതാണ് ഇതിന്റെ ഏറ്റവും വലിയ പ്രയോജനം. കേരളത്തിന്റെ വ്യവസായ തൊഴിൽ മേഖലകളിൽ ഏറ്റവും മോശമായി ചിത്രീകരിക്കാൻ പലപ്പോഴും ബോധപൂർവ്വവും അല്ലാതെയും ഉപയോഗിച്ചുവന്ന ഒരു പദമാണ് നോക്കുകൂലി, ഇതും അവസാനിക്കുകയാണ്. പുതിയ നിയമത്തിന്റെ ഭാഗമായി 1978 -ലെ കേരള ഹെഡ് ലോഡ് വർക്കേഴ്സ് ആക്ട് വരുത്തിയ ഭേദഗതി ഇതുമായി ബന്ധപ്പെട്ടതാണ്. പുതിയ നിയമഭേദഗതി പ്രകാരം സാങ്കേതിക വൈദഗ്ദ്ധ്യം ആവശ്യമുള്ള കയറ്റിറക്ക് ജോലികൾക്ക് മെഷീനറിയോ, സാങ്കേതിക

വൈദഗ്ദ്ധ്യമുള്ള വ്യക്തികളെയോ തൊഴിലുടമയ്ക്ക് ഉപയോഗിക്കാം. ഇതുവരെയുള്ള നിയമപ്രകാരം രജിസ്റ്റർ ചെയ്ത ഹെഡ് ലോഡ് വർക്കേഴ്സിനെ തൊഴിലുടമയ്ക്ക് ഉപയോഗിക്കാം എന്നുമാത്രമാണ് ഉണ്ടായിരുന്നത്. നിലവിൽ പ്രവർത്തിച്ചുകൊണ്ടിരിക്കുന്ന സ്ഥാപനങ്ങൾക്കെതിരെ പ്രാദേശികമായി ഉണ്ടാകുന്ന പരാതികളുടെ അടിസ്ഥാനത്തിൽ തദ്ദേശസ്വയംഭരണ സ്ഥാപനങ്ങളിൽ നിന്ന് സ്റ്റോപ്പ് മെമ്മോ ലഭിച്ച് പലവിധ കാരണങ്ങളാൽ തുറക്കാനാകാതെ പൂട്ടിപ്പോയ നിരവധി സ്ഥാപനങ്ങൾ നമ്മുടെ നാട്ടിലുണ്ട്. ചിലപ്പോഴെങ്കിലും പ്രാദേശികവും വ്യക്തിപരവുമായ ചില തെറ്റിദ്ധാരണകളുടെയും വ്യക്തിവൈരാഗ്യങ്ങളുടെയുമൊക്കെ ഇരകളായി സംരംഭകർ മാറിയിട്ടുണ്ട്. എന്നാൽ പുതിയ നിയമഭേദഗതിയുടെ ഭാഗമായി ഇത്തരം പരാതികളുണ്ടായാൽ സാങ്കേതിക വിഭാഗത്തിന്റെ റിപ്പോർട്ട് തേടുകയും അതിൽ പ്രശ്നങ്ങളുണ്ടെങ്കിൽ പരിഹരിക്കാൻ അവസരം നൽകുകയും ചെയ്യുന്നുണ്ട്. ഏകജാലക ഓൺലൈൻ ക്ലിയറൻസ് സംവിധാനം ഏർപ്പെടുത്താനുള്ള തീരുമാനം ഇതിനോടൊപ്പം ചേർത്ത് പറയേണ്ടതാണ്. വ്യാവസായിക വളർച്ചയ്ക്ക് വേഗത കൂട്ടുന്ന ഈ സംവിധാനം പൂർണ്ണമായി നടപ്പിലാക്കുന്നതോടെ ഏറ്റവും സുഗമമായി സംരംഭങ്ങൾ തുടങ്ങുന്നതിനുള്ള

അവസരം കേരളത്തിൽ ലഭ്യമാകും. വ്യവസായ വികസനത്തിന് ഏറ്റവും അനുകൂലമായ അന്തരീക്ഷവും കേരളത്തിൽ സൃഷ്ടിച്ചിട്ടുണ്ട്. സ്റ്റീൽ കോംപ്ലക്സ് 'സെയിലുമായി' ഉണ്ടാക്കിയ കരാർ പ്രകാരം അവർ ഇപ്പോൾ ജില്ലയിൽ ബില്ലറ്റ് നൽകുന്നില്ല. സെയിലുമായി ചർച്ച ചെയ്ത് കരാർ പ്രകാരം ബില്ലറ്റ് ലഭ്യമാക്കാനാവശ്യമായ നടപടി സ്വീകരിക്കണം, എന്റെ മണ്ഡലത്തിലുള്ള ഒരു വ്യവസായ സ്ഥാപനം എന്ന നിലയ്ക്കുള്ള ഒരു അഭ്യർത്ഥനയാണിത്.

വൈദ്യുതി രംഗത്ത് ഇന്ത്യയിൽതന്നെ ഏറ്റവും കാര്യക്ഷമമായി പ്രവർത്തിക്കുന്ന വകുപ്പാണ് കേരളത്തിന്റെ വൈദ്യുതി വകുപ്പ്. 2016-17 -ലെയും 2017-18 -ലെയും ഇന്ത്യാ ഗവൺമെന്റിന്റെ ഊർജ്ജ സംരക്ഷണ അവാർഡുകൾ ലഭിച്ചത് കേരളത്തിനാണ്. ഫോണി ചുഴലിക്കാറ്റ് നാശം വിതച്ച ഒഡീഷയിലും നമ്മുടെ വൈദ്യുതി വകുപ്പ് സ്തുത്യർഹമായ സേവനം കാഴ്ചവച്ചുവെന്നത് നമുക്ക് അഭിമാനിക്കാൻ വകനൽകുന്നുണ്ട്. കറന്റ് കട്ട്, ലോഡ് ഷെഡ്ഡിംഗ് എന്നീ വാക്കുകൾ ഇന്ന് കേരളത്തിൽ കേൾക്കുന്നില്ല. ഇക്കഴിഞ്ഞ കടുത്ത വേനലിൽപ്പോലും യാതൊരുവിധ വൈദ്യുതി തടസ്സവുമില്ലാതെ എല്ലാവർക്കും ഫാൻ, എയർകണ്ടീഷനർ തുടങ്ങിയവയെല്ലാം ഉപയോഗിക്കാനായി എന്നത് ഒരു ചെറിയ കാര്യമല്ല. അതുതകരമായ വീണ്ടെടുപ്പാണ് വൈദ്യുതി മേഖലയിൽ

കഴിഞ്ഞ വർഷങ്ങളിൽ കണ്ടത്. ജനങ്ങൾക്ക് ഏറ്റവും അപ്രാപ്യമായിരുന്ന ഈ വകുപ്പ് ഇന്ന് ഏറ്റവും ജനസൗഹൃദ വകുപ്പുകളിൽ ഒന്നായി മാറിയിരിക്കുന്നു. പരാതികൾ ഏറെയുണ്ടായിരുന്ന വൈദ്യുതി വകുപ്പിനെ ഇത്തരത്തിൽ ജനകീയമാക്കി മാറ്റിയെടുത്തതിൽ വകുപ്പുമന്ത്രിയെ ഞാൻ അഭിനന്ദിക്കുന്നു. വിവിധ പ്രവർത്തനങ്ങളിലൂടെ രാജ്യത്തിന് മാതൃകയായിരിക്കുന്ന കേരളത്തിലെ വൈദ്യുതി വകുപ്പ് ഇന്ന് ഇന്ത്യയിൽ ഒന്നാം സ്ഥാനത്താണ്. രാജ്യത്ത് സമ്പൂർണ്ണ വൈദ്യുതീകരണം നടന്ന ആദ്യത്തെ സംസ്ഥാനമായി കേരളം മാറി. ഇതിനായി വകുപ്പ് നടത്തിയ പ്രവർത്തനം എടുത്തുപറയേണ്ടതാണ്. ഒന്നരലക്ഷത്തിലധികം പുതിയ വൈദ്യുതി കണക്ഷനുകൾ നൽകി. വകുപ്പിന്റെയും തദ്ദേശസ്വയംഭരണ സ്ഥാപനങ്ങളുടെയും ഫണ്ട് ഉപയോഗിച്ചും എം.എൽ.എ., എം.പി. ഫണ്ടിൽ നിന്നും തുക ലഭ്യമാക്കിയും കൂടാതെ വിവിധ സന്നദ്ധ സംഘടനകളുടെയും വകുപ്പിലെ ജീവനക്കാരുടെയും കൂട്ടായ പ്രവർത്തനവും സമ്പൂർണ്ണ വൈദ്യുതീകരണത്തിന് സഹായിച്ചു. 50000-ൽ അധികം വീടുകൾ പുതിയതായി വയറിംഗ് ചെയ്യുന്നതിനുള്ള പ്രവർത്തനം വൈദ്യുതി വകുപ്പ് ഏകോപിപ്പിച്ചുവെന്നതാണ് എടുത്തുപറയേണ്ട മറ്റൊരു വസ്തുത. വകുപ്പിലെ ജീവനക്കാരും അവരുടെ സംഘടനകളും ഏറ്റവും

ജനകീയമായ ഈ പ്രവർത്തനത്തിന് നേതൃത്വം നൽകി. വൈദ്യുതി കണക്ഷൻ ലഭിക്കുന്നതിനുള്ള നടപടിക്രമങ്ങൾ ലഘൂകരിച്ചത് മറ്റൊരു പ്രധാനമായ നേട്ടമാണ്. ഇപ്പോൾ 1000 സ്ക്വയർ ഫീറ്റിൽ താഴെ വിസ്തീർണ്ണമുള്ള വീടുകൾക്ക് ഉടമസ്ഥതാ സർട്ടിഫിക്കറ്റ് ഇല്ലെങ്കിലും വൈദ്യുതി കണക്ഷൻ അപേക്ഷിക്കാൻ സാധിക്കും. ബി.പി.എൽ. വിഭാഗത്തിൽപ്പെട്ട അപേക്ഷകർക്ക് കണക്ഷൻ സൗജന്യമായി ലഭ്യമാക്കി. ഇത്തരത്തിൽ വളരെ ജനകീയമായും സുതാര്യമായും വകുപ്പ് മുന്നേറുകയാണ്. അതോടൊപ്പംതന്നെ സംസ്ഥാനത്തിന്റെ വൈദ്യുതി ലഭ്യത വരുംവർഷങ്ങളിലും ഉറപ്പുവരുത്തുന്നതിന് നല്ല ദീർഘവീക്ഷണത്തോടെയുള്ള പ്രവർത്തനങ്ങളും നടപടികളും സ്വീകരിച്ചതായി കാണാം. പലപ്പോഴും പുതിയ വൈദ്യുത പദ്ധതികൾ തുടങ്ങുന്നതിനും നിലവിലുള്ളവ വിപുലീകരിക്കുന്നതിനും തടസ്സമാകുന്നത് പാരിസ്ഥിതിക പ്രശ്നങ്ങളാണ്. പല പദ്ധതികളും ഇക്കാരണത്താൽ ഉപേക്ഷിക്കപ്പെടുകയോ അനിശ്ചിതമായി നീണ്ടുപോകുകയോ ചെയ്തിട്ടുണ്ട്. ഇതെല്ലാം കണക്കിലെടുത്ത് വൈദ്യുതി ലഭ്യമാക്കാൻ മിതമായ നിരക്കിലുള്ള ദീർഘകാല കരാറുകളിൽ കെ.എസ്.ഇ.ബി. ഏർപ്പെട്ടിട്ടുണ്ടെന്ന് കാണാം. വകുപ്പിന്റെ നവീകരണത്തിൽ ഏറെ ഗുണകരമായതാണ് അപേക്ഷകൾ ഓൺലൈനാക്കി മാറ്റുന്നതിനുള്ള

നടപടി. വൈദ്യുതി ബോർഡിന്റെ ഇത്തരത്തിലുള്ള പ്രവർത്തനത്തെയും വകുപ്പുമന്ത്രിയെയും ഞാൻ അഭിനന്ദിക്കുന്നു. ഒരു കാര്യംകൂടി എനിക്ക് സൂചിപ്പിക്കാനുണ്ട്, ശബരിമല വിഷയത്തിൽ യു.ഡി.എഫ്. നേതാക്കന്മാരും ബി.ജെ.പി. നേതാക്കന്മാരുമൊക്കെ അതുസംബന്ധിച്ച കോടതി വിധിയുണ്ടായപ്പോൾ ഘോരഘോരമായി അഭിനന്ദിച്ചിരുന്നു. എന്നാൽ കുറച്ച് കാലം കഴിഞ്ഞപ്പോൾ അവരുടെ സ്വഭാവം മാറി. ഇക്കാര്യത്തിൽ എനിക്ക് ഓർമ്മവന്നത് 1968-ൽ റിലീസായ ഏഴുരാത്രികൾ എന്ന സിനിമയാണ്. അതിൽ പാഷാണം വർക്കിയുടെ റോളിൽ ആലുംമുടൻ അഭിനയിച്ചിരുന്നു. ആ പടത്തിൽ അദ്ദേഹം പറയുന്നുണ്ട് "തെക്കോട്ട് പോകുമ്പോൾ അവിടെ ക്രിസ്ത്യാനികളാണ് കൂടുതലുള്ളത്, അതുകൊണ്ട് അവിടെ അന്തോണീസ് പുണ്യാളന്റെ ചിത്രം കഴുത്തിൽ തൂക്കും, വടക്കോട്ടുപോകുമ്പോൾ അവിടെ ഹിന്ദുക്കളാണ് കൂടുതൽ, അതുകൊണ്ട് ഗുരുവായൂരപ്പന്റെയും ശബരിമല അയ്യപ്പന്റെയും പടം തൂക്കും" . അങ്ങനെ രണ്ടുപുറമുള്ള ഒരു ചിത്രം കഴുത്തിൽതൂക്കി നടക്കുന്ന പാഷാണം വർക്കിയുടെ സ്വഭാവമാണ് ശബരിമല വിഷയത്തിൽ യു.ഡി.എഫ്. കാണിച്ചതെന്നുള്ള കാര്യം കൂടി പറഞ്ഞുകൊണ്ട് ഈ ധനാഭ്യർത്ഥനകളെ പിന്താങ്ങിക്കൊണ്ട് ഞാൻ നിർത്തുന്നു.

ശ്രീ. പി. സി. ജോർജ്ജ്: സർ, പ്രധാനപ്പെട്ട രണ്ട് വകുപ്പുകളുടെ ചർച്ചയാണ്

ഇന്നിവിടെ നടക്കുന്നത്. വ്യവസായവും വൈദ്യുതിയും മനുഷ്യന്റെ ജീവിതത്തിലെ ഏറ്റവും വലിയ ഭാഗമാണ്. ഇലക്ട്രിസിറ്റി നമ്മളെ സംബന്ധിച്ചിടത്തോളം.... ടെലിവിഷൻ ഇന്ന് ഏത് പാവപ്പെട്ടവന്റെയും വീട്ടിലുള്ള ഒരു വസ്തുവാണ്. ഫ്രിഡ്ജ് ഇന്നത്തെകാലത്ത് ഒരു സുഖഭോഗവസ്തുവായി കാണുന്നില്ല. എയർകണ്ടീഷണർ പോലും സുഖഭോഗവസ്തുക്കളായി കാണുന്നില്ല. ഒരുതരത്തിലുള്ള എല്ലാ വീടുകളിലും ഇവയൊക്കെയുണ്ട്. പക്ഷെ ഇതെല്ലാം പ്രവർത്തിക്കണമെങ്കിൽ വൈദ്യുതി വേണം. ഡൽഹിയിൽപ്പോലും എല്ലാ കുടുംബങ്ങളിലും വൈദ്യുതി ഇല്ലാത്തതുകൊണ്ട് ഒരു കാര്യങ്ങളും നടക്കുന്നില്ല. ഇന്ത്യാരാജ്യത്ത്, ഈ മൂന്ന് കാര്യങ്ങൾ സുഖഭോഗവസ്തുക്കളല്ലാതെ സ്ഥിരമായി ഉപയോഗിക്കാൻ കഴിയുന്നത് കേരളത്തിൽ മാത്രമാണ്. അത് വൈദ്യുതി വകുപ്പിന്റെ പ്രത്യേകതയാണ്. വൈദ്യുതി വകുപ്പിന്റെ കാര്യത്തിൽ, പ്രത്യേകിച്ച് ഒരു മന്ത്രിയെന്നല്ല എല്ലാ മന്ത്രിമാരുടെയും കഴിഞ്ഞ കാലങ്ങളിലെ പ്രവർത്തനമെടുത്ത് പരിശോധിക്കുമ്പോൾ വളരെ നല്ല നിലയിൽ വൈദ്യുതി വകുപ്പിന്റെ പ്രവർത്തനം നടക്കുന്നുവെന്ന് തന്നെയാണ് എന്റെ അഭിപ്രായം.

അതിരപ്പിള്ളി പദ്ധതി - ഇനി എവിടെ നിന്ന് ജലവൈദ്യുത പദ്ധതി ഉണ്ടാക്കാൻ കഴിയുമെന്ന് പരിശോധിച്ചാൽ അതിരപ്പിള്ളി അല്ലാതെ ഇനി മറ്റൊന്നില്ല. സി.പി.ഐ. പണ്ട് എതിർത്തുവെന്ന് പറഞ്ഞുകൊണ്ട് സി.പി.ഐ.(എം) വിഷമിച്ചുനടക്കുകയാണ്. ഇനിയെങ്കിലും ആ പദ്ധതി നടപ്പിലാക്കണം. ആ പദ്ധതിയെക്കുറിച്ച് പറയുമ്പോൾ തമാശ തോന്നുകയാണ്, ചിരി വരുന്നു. ആ ജലത്തിൽനിന്ന് വൈദ്യുതി ഉത്പാദിപ്പിക്കുമ്പോൾ അതിൽനിന്ന് ഏതാണ് പോകുന്നതുപോലെയാണ് പ്രചരണം കൊടുക്കുന്നത്. ഇത്തരം തെറ്റിദ്ധാരണകൾ പരത്തി പാവപ്പെട്ട മനുഷ്യരെ കബളിപ്പിച്ച് എത്തിയാണ് ആ പദ്ധതി നടപ്പാക്കാതിരിക്കുന്നത്; മണി സഖാവെ, യാതൊരു സംശയവും വേണ്ട, അങ്ങ് അതിരപ്പിള്ളി പദ്ധതി നടപ്പാക്കണം, സി.പി.ഐ.-യുടെ അനുകൂലം ലഭിക്കും, ഇതുസംബന്ധിച്ച് ശ്രീ. കാനം രാജേന്ദ്രനുമായി സംസാരിച്ചിരുന്നു. അതിരപ്പിള്ളി പദ്ധതി നടപ്പാക്കിയെ മതിയാവൂ. അല്ലാതെ ഇനി വേറൊരു പദ്ധതിയില്ല. ആ നിലയ്ക്ക് അതിലേക്ക് നീങ്ങണം എന്നാണ് പറയാനുള്ളത്.

വ്യവസായത്തെക്കുറിച്ച് പറയുമ്പോൾ ഒരു കാര്യം സൂചിപ്പിക്കാനാണ്.

വ്യവസായവുമായി ബന്ധപ്പെട്ട പരാതി എന്തെന്നാൽ കോട്ടയം ജില്ലയിൽ റബ്ബർ

അധിഷ്ഠിത വ്യവസായം ആരംഭിക്കുമെന്ന് ബഹുമാനപ്പെട്ട ധനകാര്യ വകുപ്പുമന്ത്രി ഡോ. ടി. എം. തോമസ് ഐസക് മൂന്ന് ബഡ്ജറ്റിനുമുമ്പ് പറഞ്ഞു. അതിന്റെ അടിസ്ഥാനത്തിൽ കാഞ്ഞിരപള്ളിയടുത്ത് പാറത്തോട് പഞ്ചായത്തിൽ 300 ഏക്കർ സ്ഥലം, സൗജന്യമായിട്ടല്ല, സൗജന്യവില വരത്തക്ക രീതിയിൽ, അറേബ് ചെയ്ത് മന്ത്രിക്ക് കത്ത് കൊടുത്തതാണ്. അത് മന്ത്രിയുടെ കയ്യിലുണ്ടായെന്നനിക്കറിയില്ല. ഇപ്പോൾ മുഖ്യമന്ത്രിയുടെ നേതൃത്വത്തിൽ ഒരു കമ്മിറ്റി രൂപീകരിച്ചിട്ടുണ്ടെന്ന് അറിയുന്നു. അത് ഏത് കമ്മിറ്റിയായാലും ആ കമ്മിറ്റിയുടെ മുന്നിൽ ഞാൻ വീണ്ടും പറയുന്നു, റബ്ബർ അധിഷ്ഠിത വ്യവസായം ഏറ്റവും കൂടുതൽ ഉണ്ടാക്കാൻ കഴിയുന്ന മേഖല പാറത്തോട് പഞ്ചായത്തിന്റെ ആ സ്ഥലമായിരിക്കും. കോട്ടയം-കുമിളി റോഡ് ഉൾപ്പെടുന്ന നാഷണൽ ഹൈവേയോടു ചേർന്നുള്ള സ്ഥലമാണത്. അതൊന്ന് പ്രത്യേകം ശ്രദ്ധിക്കണമെന്ന് പറയുകയാണ്.

അതുപോലെ, വെള്ളൂർ ന്യൂസ് പ്രിന്റ് ഫാക്ടറി - പ്രസ്തുത ന്യൂസ് പ്രിന്റ് ഫാക്ടറി വിറ്റ് തുലയ്ക്കുന്നത് അനുവദിക്കാൻ കഴിയില്ല. അത് ആരുമാകട്ടെ, കേരള സർക്കാർ ശക്തമായ നിലപാട് സ്വീകരിച്ച് മുന്നോട്ട് പോകണം, അവിടെ സമരം നടന്നപ്പോൾ അത് ഉൽഘാടനം നടത്തിയത് ഞാനാണ്. അത് ആര്

വിൽക്കാൻ ശ്രമിച്ചാലും അംഗീകരിച്ചുകൊടുക്കാൻ കഴിയില്ല. കേരളത്തിന്റെ ഒരു സ്വത്താണ്.

കശുവണ്ടി-കയർ മേഖലയെപ്പറ്റി പറയാതിരിക്കാൻ കഴിയില്ല. വകുപ്പ് വേറെയാണെങ്കിലും വ്യവസായവുമായി ബന്ധപ്പെട്ടതാണ്. കേരളത്തിൽനിന്ന് കശുവണ്ടി വ്യവസായം നഷ്ടമാവുകയാണ്. ഏകദേശം 60-ഓളം കശുവണ്ടി ഫാക്ടറികൾ ഒഴികെ ബാക്കി മുഴുവനും തമിഴ്നാട്ടിലേയ്ക്ക് മാറിയിരിക്കുകയാണ്. അത് വ്യവസായവുമായി ബന്ധപ്പെട്ട് വരുന്നതുകൊണ്ട് പറയുന്നതാണ്. ഇതുസംബന്ധിച്ച് വ്യവസായവകുപ്പും ശ്രീമതി മേഴ്സിട്രി അമ്മ കൈകാര്യം ചെയ്യുന്ന വകുപ്പും യോജിച്ച് ചർച്ചചെയ്താൽ നന്നായിരിക്കും എന്നുമാത്രം ഞാൻ സൂചിപ്പിക്കുന്നു.

ശ്രീ. മുഹമ്മദ് മുഹസിൻ പി. : സർ, വ്യവസായങ്ങൾ, വൈദ്യുത പദ്ധതികൾ എന്നീ ധനാഭ്യർത്ഥനകളെ ഞാൻ പൂർണ്ണമായി പിന്തുണയ്ക്കുകയാണ്. കേരളത്തിൽ ഈ രണ്ട് മേഖലയിലും വലിയ വിപ്ലവകരമായിട്ടുള്ള മാറ്റമാണ് നടക്കുന്നത്. എൽ.ഡി.എഫ് സർക്കാരിന്റെ നയവും അതോടൊപ്പം തന്നെ യു.ഡി.എഫ്-ൽനിന്നും ബി.ജെ.പി-യിൽനിന്നും അത് എങ്ങനെ വ്യത്യസ്തമാകുന്നുവെന്നതാണ് ഇതിന്റെ പ്രവർത്തനങ്ങൾ, ഈ

അടുത്തകാലത്തുണ്ടായ നേട്ടങ്ങൾ എല്ലാം നോക്കിയാൽ മനസ്സിലാകുന്നത്. വ്യവസായ മേഖലയിൽ ഒരുപാട് നൂതനമായ സംരംഭങ്ങളുണ്ട്. പ്രത്യേകിച്ച് അഭ്യസ്തവിദ്യരായ യുവജനങ്ങൾക്ക് തൊഴിൽ ലഭ്യമാക്കുക എന്ന ലക്ഷ്യത്തോടുകൂടി നിരവധി പദ്ധതികൾ ഇവിടെ ആരംഭിച്ചിട്ടുണ്ട്. മാത്രമല്ല രാജ്യത്ത്, പ്രത്യേകിച്ച് സംസ്ഥാനത്തിന് വലിയ രീതിയിലുള്ള സാമ്പത്തിക മുന്നേറ്റം കൈവരിക്കുക എന്ന ലക്ഷ്യത്തോടുകൂടി നിരവധി കമ്പനികൾ കേരളത്തിലേയ്ക്ക് വരികയാണ്, അതിനുള്ള സാഹചര്യങ്ങൾ നമ്മൾ ഒരുക്കിക്കൊടുത്തു. ടെക്നോപാർക്കിൽ ടോറസ് കമ്പനിക്ക് 57 ലക്ഷം സ്ക്വയർഫീറ്റ് സ്ഥലം നൽകിക്കൊണ്ട് കരാർ ഒപ്പിട്ടു. ടെറാനെറ്റ് എന്നുപറയുന്ന കനേഡിയൻ കമ്പനി വരുന്ന, എയർബസ് കമ്പനിയുടെ 'ബിസ് ലാബ്' എന്ന ഇൻക്യൂബേറ്റർ സ്ഥാപിക്കുന്നതിന് ധാരണാപത്രം ഒപ്പിട്ടുകഴിഞ്ഞു, നിസ്സാൻ കമ്പനിക്ക് ടെക്നോപാർക്കിൽ അതിനുള്ള സൗകര്യങ്ങൾ ചെയ്തുകൊടുത്തു, ഇലക്ട്രിക് വാഹനങ്ങളുടെ നിർമ്മാണവുമായി ബന്ധപ്പെട്ട് നിരവധി ആളുകൾക്ക് തൊഴിൽ ലഭ്യമാവുകയാണ്, തിരുവനന്തപുരത്ത് ലൈഫ് സയൻസ് പാർക്കിൽ ബയോ ഇൻക്യൂബേഷൻ സെന്റർ, അതോടൊപ്പം തന്നെ നാനോ സ്പെയ്സ് പാർക്ക്, വ്യവസായങ്ങൾക്കുവേണ്ടി പശ്ചാത്തല സൗകര്യം നന്നായി ഒരുക്കുക

എന്ന ലക്ഷ്യത്തോടുകൂടി ഗ്രോത്ത് കോറിയോർ, അതോടൊപ്പം തന്നെ വ്യവസായ പാർക്കുകൾ ഏറ്റെടുത്തുകൊണ്ട് വലിയ രീതിയിലുള്ള മുന്നേറ്റം നമ്മുടെ സംസ്ഥാനത്ത് കാഴ്ചവയ്ക്കാനുള്ള പ്രവർത്തനങ്ങൾ നടത്തിക്കൊണ്ടിരിക്കുകയാണ്. നിക്ഷേപ സൗഹൃദമാക്കാൻ വേണ്ടി വൻകിട പദ്ധതികൾ, ലൈഫ് സയൻസ് പാർക്ക്, മെഗാഫുഡ് പാർക്ക്, ലൈറ്റ് എഞ്ചിനീയറിംഗ്, ഇൻഡസ്ട്രിയൽ പാർക്ക്, ഇലക്ട്രോണിക്സ് ഹാൻഡ്‌വെയർ പാർക്ക് തുടങ്ങിയവയുടെ നിർമ്മാണങ്ങൾ അവസാനഘട്ടത്തിൽ എത്തിനിൽക്കുകയാണ്. വ്യവസായ പാർക്കുകൾക്ക് 6700 ഏക്കർ സ്ഥലം ഏറ്റെടുക്കുകയാണ്, വയനാട് കാർബൺ ന്യൂട്രൽ കോഫി വില്ലേജ്, കേരളത്തിൽ സ്വന്തമായി ഒരു കോഫി ബ്രാൻ്റ് നമ്മൾ പുറത്തുകൊണ്ടുവരികയാണ്. ഇത് മാത്രമല്ല, യു.ഡി.എഫ്, ബി.ജെ.പി സർക്കാരിൽനിന്ന് ഇടതുപക്ഷ സർക്കാരിനെ വ്യത്യസ്തമാക്കുന്നത് എന്താണെന്ന് ചോദിച്ചാൽ നിരവധി കാര്യങ്ങൾ പറയാനണ്ട്. പ്രത്യേകിച്ച്, കേരളത്തിലെ പൊതുമേഖലാ സ്ഥാപനങ്ങൾ എല്ലാതന്നെ വിൽക്കുകയോ അടച്ചുപൂട്ടുകയോ ചെയ്യുന്ന അവസ്ഥയാണ് കാണുന്നത്. നമ്മളിവിടെ നിയമസഭ കൂടിക്കൊണ്ടിരിക്കുന്ന സമയത്ത് ഇന്ത്യയിലെ ഒരു പ്രധാനപ്പെട്ട സ്ഥാപനമായ ബി.എസ്.എൻ.എൽ.

തകർന്നുകൊണ്ടിരിക്കുകയാണ്. പുതിയ സ്റ്റാഫുകളെ നിയമിക്കുന്നില്ല. അൻപതിനായിരത്തോളം വരുന്ന തൊഴിലാളികളെ പിരിച്ചുവിടാനുള്ള ശ്രമത്തിലാണ്. ജിയോയെ പ്രൊമോട്ട് ചെയ്യുന്നതിന്റെ ഭാഗമായി വലിയ രീതിയിലുള്ള ബുദ്ധിമുട്ടാണ് ബി.എസ്.എൻ.എൽ. അടക്കമുള്ള പൊതുമേഖലാസ്ഥാപനങ്ങൾ നേരിടുന്നത്. ഹിന്ദുസ്ഥാൻ എയ്റോനോട്ടിക്കൽ ലിമിറ്റഡ് അടക്കമുള്ള സ്ഥാപനങ്ങളിൽ ഈ രീതിയിലുള്ള പ്രവർത്തനങ്ങളാണ് കേന്ദ്രസർക്കാറും ബി.ജെ.പി-യും നടത്തുന്നത്. യു.ഡി.എഫ്. സർക്കാരിന്റെ കാലത്ത് പൊതുമേഖലാ സ്ഥാപനങ്ങൾ പലതും വലിയ നഷ്ടത്തിലായിരുന്നു. നേരത്തെ പലരും ഇവിടെ പറഞ്ഞിട്ടുണ്ട്, പൊതുമേഖലാ വ്യവസായ സ്ഥാപനങ്ങളുടെ നഷ്ടം 131.60 കോടി രൂപയായിരുന്നു. ഈ സർക്കാരിന്റെ ആദ്യവർഷത്തിൽ, വളരെ കാര്യക്ഷമമായ ഇടപെടലിന്റെ ഭാഗമായി നഷ്ടം ആദ്യഘട്ടത്തിൽ 71 കോടി രൂപയിലേക്ക് കുറയ്ക്കാൻ സാധിച്ചു. 2017-18 കാലമായപ്പോഴേക്കും വളരെ നല്ല പ്രവർത്തനങ്ങളിലൂടെ മികച്ച ലാഭം നേടി. 106.91 കോടി രൂപയുടെ ലാഭത്തിലേക്ക് എത്തിച്ചുകൊണ്ട് വെറും രണ്ട് വർഷംകൊണ്ട് വലിയ മാറ്റം പൊതുമേഖലയിൽ ഉണ്ടാക്കിക്കൊണ്ട്, ഇടതുപക്ഷ സർക്കാർ ഈ ജനങ്ങളുടെ സ്വത്ത് സംരക്ഷിച്ചുകൊണ്ട്, ഈ

നാടിന്റെ സാമ്പത്തിക പുരോഗതിക്കുവേണ്ടി ആത്മാർത്ഥമായി പ്രവർത്തിക്കുന്നവരാണെന്ന് തെളിയിച്ചിരിക്കുകയാണ്. യു.ഡി.എഫ്. ഭരണത്തിന്റെ അവസാനവർഷത്തിൽ എട്ട് പൊതുമേഖലാ സ്ഥാപനങ്ങൾ മാത്രമാണ് ലാഭത്തിലായിരുന്നതെങ്കിൽ എൽ.ഡി.എഫ്. സർക്കാരിന്റെ കാലമായപ്പോഴേയ്ക്കും 13 സ്ഥാപനങ്ങൾ, അടുത്തവർഷം 14 സ്ഥാപനങ്ങൾ, ഇപ്പോൾ ഏതാണ്ട് 19-ഓളം പൊതുമേഖലാസ്ഥാപനങ്ങൾ നല്ല രീതിയിലുള്ള ലാഭത്തിലേയ്ക്ക് എത്തിച്ചിരിക്കുകയാണ്. ട്രാവൻകൂർ കൊച്ചിൻ കെമിക്കൽസ് ലിമിറ്റഡ് വർഷങ്ങളായി നഷ്ടത്തിലായിരുന്നു. ഈ സർക്കാർ അധികാരത്തിൽ വരുമ്പോൾ 7.37 കോടി രൂപ നഷ്ടത്തിലായിരുന്നത്, ആദ്യവർഷംതന്നെ ഈ സർക്കാരിന്റെ ഇടപെടലിന്റെ ഭാഗമായി 6 കോടി 33 ലക്ഷം രൂപയുടെ ലാഭത്തിലേയ്ക്ക് ട്രാവൻകൂർ കൊച്ചിൻ കെമിക്കൽസിനെ എത്തിച്ചു. 2017-18-ൽ റെക്കോർഡ് ഉല്പാദനമാണ് നമ്മൾ നടത്തിയത്. 35 കോടി രൂപ ലാഭത്തിലേയ്ക്കാണ് നമ്മൾ എത്തിച്ചത്. വിറ്റുവരവിൽ 243.10 കോടി രൂപയുടെ നേട്ടമാണ് നമുക്കുണ്ടായത്. ഇങ്ങനെ ഓരോ സ്ഥാപനങ്ങളുമെടുത്ത് പറയുകയാണെങ്കിൽ വലിയ മാറ്റമാണ് കാണാൻ കഴിയുന്നത്. യു.ഡി.എഫ്.-ന്റെ ഭരണകാലത്ത് ട്രാവൻകൂർ ടൈറ്റാനിയം 4.47 കോടി രൂപയുടെ

നഷ്ടത്തിലായിരുന്നത് എൽ.ഡി.എഫ്.-ന്റെ ആദ്യവർഷത്തിൽത്തന്നെ 8.53 കോടി രൂപ ലാഭത്തിലേക്ക് എത്തിച്ചു. 2017-18-ൽ 18.83 കോടി രൂപ ലാഭത്തിലേക്ക് വീണ്ടും നമ്മൾ വർദ്ധിപ്പിക്കുന്നു. 2018-19-ൽ ഒൻപത് മാസംകൊണ്ട് 17.77 കോടി രൂപയുടെ ലാഭത്തിലേക്ക് പോയി. കെ.എം.എം.എൽ. അടക്കമുള്ള സ്ഥാപനങ്ങൾ റെക്കോർഡ് ലാഭത്തിലാണ്. 3 കോടി രൂപയാണ് 2015-16-ൽ ലാഭമുണ്ടായിരുന്നതെങ്കിൽ 2017-18 ആയപ്പോഴേക്കും 195.78 കോടി രൂപയുടെ ലാഭത്തിലേക്കാണ് എത്തിച്ചത്. കേന്ദ്രസർക്കാർ വിൽക്കാൻ തീരുമാനിച്ച പാലക്കാട് ഇൻസ്ട്രുമെന്റേഷൻ ലിമിറ്റഡിന്റെ കാര്യം ഇവിടെ പറഞ്ഞു. അത് ഞങ്ങൾ ഏറ്റെടുത്തു. നിരവധിയായ അടച്ചുപൂട്ടൽ - കഴിഞ്ഞ സർക്കാരിന്റെ കാലത്ത് അടച്ചുപൂട്ടാൻ നടപടിയായ ടിവാൻഡം സ്പിന്നിംഗ് മിൽ പുനരുദ്ധാരണ പ്രവർത്തനത്തിലൂടെ എൽ.ഡി.എഫ്.-ന്റെ നയമെന്താണെന്ന് ഈ നാട്ടിലെ ജനങ്ങൾക്ക് കാണിച്ചുകൊടുക്കുകയാണ്. ഇപ്പോൾ നിങ്ങൾക്കറിയാം, പൂട്ടിയെന്ന് സീൽ വയ്ക്കേണ്ട അവസ്ഥയിലായിരുന്ന സ്ഥാപനം ഇന്ന് തായ്‌ലന്റിലേക്കും, ചൈനയിലേക്കും രണ്ട് കണ്ടെയ്നർ കോട്ടൺ നൂൽ കയറ്റിക്കൊണ്ട് പുനരുജ്ജീവനത്തിന്റെ പാതയിലേക്ക് അതിനെ മാറ്റിയെടുത്തു. ഇത്തരത്തിലുള്ള

നിരവധി കാര്യങ്ങളുണ്ട്, ഞാൻ അതിലേക്ക് കടക്കുന്നില്ല.

പരമ്പരാഗത വ്യവസായം തകർച്ചയിലായിരുന്നു. ഈ നാട്ടിലെ സാധാരണക്കാരും പാവങ്ങളുമായ ആളുകളുടെ വേദനകൾ മനസ്സിലാക്കുകൊണ്ട് കൈത്തറി-വാദിമേഖലയിലുള്ള തൊഴിലാളികൾക്ക് വലിയ മാറ്റമാണ് വരുത്തിയത്. വാദിഗ്രാമമാണെങ്കിലും കൈത്തറിമേഖലയാണെങ്കിലും, രണ്ട് മേഖലകൾ, ഒന്നാം ക്ലാസ് മുതൽ ഏഴാം ക്ലാസ് വരെയുള്ള കുട്ടികൾക്ക് യൂണിഫോം സൗജന്യമായി വിതരണം ചെയ്തുകൊണ്ട്, പാവപ്പെട്ട കുട്ടികൾക്ക് നന്നായി പഠിക്കാൻ ഒരു യൂണിഫോമിന് കാശില്ലാതെ കഷ്ടപ്പെടേണ്ട സാഹചര്യമില്ലാതെയൊക്കുകയും പാവപ്പെട്ട കൈത്തറിതൊഴിലാളികൾക്ക് ജീവിക്കാനുള്ള നല്ലൊരു മാർഗ്ഗം സൃഷ്ടിച്ചുകൊണ്ട് എന്താണ് ഇടതുപക്ഷമെന്ന് വീണ്ടും ഞങ്ങൾ തെളിയിച്ചുകൊണ്ടിരിക്കുകയാണ്. എല്ലാമേഖലയിലും വലിയ മാറ്റങ്ങളാണുണ്ടായിട്ടുള്ളത്. ഓഖി ദുരന്തം, പ്രളയം, നിപ, നോട്ട് നിരോധനം, ജി.എസ്.ടി. തുടങ്ങിയ എല്ലാവിധ പ്രതിബന്ധങ്ങളെയും തരണം ചെയ്തുകൊണ്ട് കേരളത്തിലെ വ്യവസായ മേഖല വീണ്ടും ലാഭത്തിലേക്ക് പൊയ്ക്കൊണ്ടിരിക്കുകയാണ്. ഈസ് ഓഫ് ഡൂയിംഗ്..... പട്ടാമ്പി മനസ്സിലായിട്ടുണ്ട്, കുറേ കാര്യങ്ങൾ പറയാനാണായിരുന്നു. ലീഗിന്റെ ആളുകൾ

ചോദിച്ചതുകൊണ്ട് പറയുകയാണ്. പാലാരിവട്ടം പാലം അടക്കമുള്ളതാണ് യു.ഡി.എഫ്.-ന്റെ മോഡൽ. അവരുടെ അഴിമതിയുടെ മോഡൽ. ഈ യു.ഡി.എഫ്.-ന്റെ അഴിമതിയുടെ ഒരു ഇര കൂടിയാണ് ഞാൻ. ലീഗ് കൈകാര്യം ചെയ്ത പൊതുമരാമത്ത് വകുപ്പ് പട്ടാമ്പിയിൽ ഒരു റോഡ് നിർമ്മിച്ചിട്ടുണ്ട്. നിങ്ങളെല്ലാവരും പോയിട്ടുണ്ടാകും - പുലാമനോൾ - പട്ടാമ്പി റോഡ്. ആ റോഡ് തകർന്നുകിടക്കുകയാണ്. എന്താണ് കാരണം? 2013-ൽ ആ റോഡ് നിർമ്മിച്ചു. അതിനുശേഷം പതിനൊന്നോളം കൾവർട്ടുകൾ സ്ഥാപിച്ചില്ല. അതിനുമുമ്പ് അവിടെ വേറൊരു റോഡ് വരാനിരുന്നതാണ് - നിലമ്പൂർ പാത. അത് ഉപേക്ഷിക്കാതെ ഒൻപത് കോടി രൂപ വച്ചുകൊണ്ട് പണം തട്ടാൻ വേണ്ടി അതും നിർമ്മിച്ചു. ഒരു മാസം കൊണ്ട് അത് തകർന്ന് വിജിലൻസ് കേസിലായി. ഇലക്ഷൻ കഴിഞ്ഞ് എം.എൽ.എ. ആയി തെരഞ്ഞെടുക്കപ്പെട്ട് വന്നതിനുശേഷം ഈ വിജിലൻസ് കേസിൽക്കിടക്കുന്ന റോഡ് നവീകരണം നടത്താൻ കഴിയാതെ വളരെയേറെ ബുദ്ധിമുട്ടി. വിജിലൻസിന്റെ ഒരു പെർമിഷൻ കിട്ടാൻ ഒരുപാട് ബുദ്ധിമുട്ടി. അത് ഇന്നും കേസിലാണ്. ഉദ്യോഗസ്ഥരുടെ പെൻഷൻ അടക്കം നിർത്തലാക്കിക്കൊണ്ട് അഴിമതിയിലാണ്. അങ്ങനെയുള്ള ആ റോഡ് നവീകരണത്തിനായി നിരവധി

പ്രവർത്തനങ്ങൾ നടത്തി. അവസാനം വളരെയേറെ ബുദ്ധിമുട്ടി പെർമിഷൻ കിട്ടിയതിനുശേഷം, ബഡ്ജറ്റിൽ തുക വകയിരുത്താൻ കാത്തുനിൽക്കാതെ, അടുത്ത ഒരു വർഷം കൂടി കഴിഞ്ഞ് റോഡ് പണി നടക്കണം എന്നുവിചാരിച്ച്, അതുവേണ്ട എന്ന് വിചാരിച്ച് ജനങ്ങളുടെ ബുദ്ധിമുട്ട് മനസ്സിലാക്കി 17 കോടിയോളം രൂപ മൂന്ന് തവണയായി പണം നൽകി ടെണ്ടർ വിളിച്ചു. ആ സമയത്ത് ആദ്യത്തെ ടെണ്ടർ ഊരാളുങ്കൽ ലേബർ കോൺട്രാക്ട് കോ-ഓപ്പറേറ്റീവ് സൊസൈറ്റി എടുക്കുകയും രണ്ടാമത്തെ ടെണ്ടർ വിളിച്ച സമയത്ത്..... മുസ്ലീം ലീഗിന്റെ പ്രവർത്തകരേ, നിങ്ങൾ അറിയണം, ഊരാളുങ്കൽ ലേബർ കോൺട്രാക്ട് കോ-ഓപ്പറേറ്റീവ് സൊസൈറ്റിയുടെ തൊഴിലാളികളെയടക്കം ആക്രമിച്ചുകൊണ്ട് അടുത്ത ക്വാട്ടിംഗിന് അവർ വരാതിരിക്കാനുള്ള ശ്രമം നടത്തി. ഇപ്പോൾ ഈ മഴയ്ക്കുമുമ്പ് റോഡ് പണി നടക്കാതിരിക്കാൻ വേണ്ടി ഒൻപത് തവണയാണ് റോഡ് തടഞ്ഞത്. അങ്ങനെ കഴിഞ്ഞ തവണത്തെ അഴിമതി മുടിവയ്ക്കാനും അത് എന്റെ തലയിലേയ്ക്ക് ഇടാനും വേണ്ടി ബോധപൂർവ്വമായ ശ്രമമാണ് നടത്തുന്നത്. നല്ല കോൺട്രാക്ടർമാർ ആ വർക്ക് എടുക്കരുത് എന്ന് കരുതിക്കൊണ്ട്, ഊരാളുങ്കൽ ലേബർ കോൺട്രാക്ട് കോ-ഓപ്പറേറ്റീവ് സൊസൈറ്റിയെപ്പോലെയുള്ള സൊസൈറ്റി

എടുക്കാതിരിക്കാൻ വേണ്ടി അവരെ ആക്രമിക്കുകയും അവരുടെ വർക്ക് തടസ്സപ്പെടുത്തുകയും ചെയ്തുകൊണ്ട് അടുത്ത ക്യാട്ടിംഗിൽ അവർ കൊടുക്കാതിരിക്കാൻ ശ്രമം നടത്തുകയും ചെയ്തു. നിലവാരം കുറഞ്ഞ, നിങ്ങളോട് താൽപ്പര്യമുള്ള, കോൺട്രാക്ടർമാർ വർക്ക് ഏറ്റെടുത്തോടെ എന്ന് കരുതുകയും ചെയ്ത സമയമാണ്. എന്തായാലും ഇപ്പോൾ അതിൽ കൊപ്പം വരെയുള്ള റോഡ് നന്നാക്കിയിട്ടുണ്ട്. കഴിഞ്ഞ അഴിമതിയുടെ പാപഭാരം ഞങ്ങളെപ്പോലെയുള്ളവരെ പേറാൻ നിങ്ങൾ അനുവദിക്കരുത്. പാലാരിവട്ടത്തിന് പട്ടാമ്പി റോഡിന്റെ അവസ്ഥയുണ്ടാകരുത്. വിജിലൻസ് കേസ് നടക്കുമ്പോൾത്തന്നെ പാലാരിവട്ടം പാലം നവീകരിക്കാനുള്ള ശ്രമം ഉണ്ടാകണം. അതോടൊപ്പം പട്ടാമ്പി റോഡ് അഴിമതിക്ക് കാരണക്കാരായ ജനപ്രതിനിധികൾ ആരെങ്കിലും ഉണ്ടെങ്കിൽ അതും കേസിന്റെ അന്വേഷണത്തിൽ വകയിരുത്തണം.

മി. ചെയർമാൻ: അങ്ങയുടെ സമയം കഴിഞ്ഞു.

ശ്രീ. മുഹമ്മദ് മുഹസിൻ പി.: ബോധപൂർവ്വം നിങ്ങളുടെ പഴയ മന്ത്രിയെ രക്ഷിക്കാൻവേണ്ടി റോഡ് നവീകരണം തടസ്സപ്പെടുത്തരുത് എന്നാണ് മുസ്ലീം ലീഗിന്റെ പ്രവർത്തകരോട് പറയാനുള്ളത്. എന്തായാലും മഴ വരെ പലതവണ

നിങ്ങൾ തടസ്സപ്പെടുത്തി. നിങ്ങൾ പറഞ്ഞതുകൊണ്ട് ഞാൻ പറഞ്ഞുവെന്നേയുള്ളൂ. എന്തായാലും ഈ ധനാഭ്യർത്ഥനയെ ഞാൻ പൂർണ്ണമായും അംഗീകരിക്കുകയാണ്. അഴിമതിയില്ലാതെ, വളരെ സിൻസിയാരായി, ഗിമ്മിക്കുകളില്ലാതെ ഓരോ മേഖലയും ലാഭത്തിലാക്കിക്കൊണ്ട് വളരെ നല്ല രീതിയിൽ പ്രവർത്തിക്കുന്നവരാണ് ഇടതുപക്ഷം. അത് വിദ്യാഭ്യാസ മേഖലയിലും ആരോഗ്യ മേഖലയിലും വ്യവസായ മേഖലയിലും വൈദ്യുതിയുടെ കാര്യത്തിലും എല്ലാം വലിയ മാറ്റങ്ങളാണ് വരുത്തിയത്. ഇവിടെ നേരത്തെ പറഞ്ഞ അതിരപ്പിള്ളി പദ്ധതിയടക്കമുള്ളവ നടപ്പിലാക്കാതെ തന്നെ സോളാർ പദ്ധതിയിലൂടെയും മറ്റ് റിന്യൂവബിൾ എനർജിയിലൂടെയും കേരളത്തിൽ വലിയ രീതിയിലുള്ള വൈദ്യുതി ഉൽപ്പാദനം നമുക്ക് ഉണ്ടാക്കാൻ കഴിയുമെന്ന് തെളിയിച്ചിട്ടുണ്ട്.

മി. ചെയർമാൻ: അങ്ങയുടെ സമയം കഴിഞ്ഞു.

ശ്രീ. മുഹമ്മദ് മുഹസിൻ പി.: അതുകൊണ്ട് അത്തരത്തിലുള്ള കാര്യങ്ങൾക്ക് കൂടുതൽ പ്രയോറിറ്റി കൊടുക്കണം എന്നുകൂടി പറഞ്ഞുകൊണ്ട് ഈ ധനാഭ്യർത്ഥനയെ പൂർണ്ണമായി പിന്തുണച്ചുകൊണ്ട് ഞാൻ എന്റെ വാക്കുകൾ നിർത്തുന്നു. അഭിവാദ്യങ്ങൾ.

ശ്രീ. പി. കെ. ശശി: സർ, ഞാൻ ഈ ധനാഭ്യർത്ഥനയെ

പിന്തുണയ്ക്കുകയാണ്. സാമൂഹ്യപ്രതിബദ്ധതയോടുകൂടിയ ഒരു വ്യവസായ നയം, സാമൂഹ്യപ്രതിബദ്ധതയോടുകൂടിയ ഒരു വിദ്യുച്ഛക്തി നയം - ഈ സമീപനം ഐശ്വര്യപൂർണ്ണമായ ഒരു പുതിയ കേരളം കെട്ടിപ്പടുക്കുക എന്ന വലിയ കാഴ്ചപ്പാടിന്റെ ഭാഗമാണ്. ഒരു നാടിന്റെ വ്യവസായ വികസനം എളുപ്പമുള്ള ഒരു പ്രോസസ്സ് അല്ല. അത് ഒരു കെട്ടിട നിർമ്മാണത്തെപ്പോലെ വളരെ ലാഘവത്തോടുകൂടി നിർവ്വഹിക്കാൻ സാധിക്കുന്ന ഒരു ചുമതലയല്ല. വ്യവസായ വികസനം എന്നുപറയുന്ന സ്വപ്നം യാഥാർത്ഥ്യമാക്കുന്നതിന്റെ ഭാഗമായി നിരവധി ഘടകങ്ങൾ ഉണ്ടാകേണ്ടതുണ്ട്. അതിലേറ്റവും പ്രധാനപ്പെട്ടത് ഒരു ഗവൺമെന്റിന്റെ നയം തന്നെയാണ്. അതുപോലെതന്നെ രണ്ടാമത്തെ ഫാക്ടറാണ് മൂലധനം, മൂന്നാമത്തേത് മാർക്കറ്റും നാലാമത്തേത് തൊഴിലാളികളും അഞ്ചാമത്തേത് പരിസ്ഥിതി അല്ലെങ്കിൽ ഇക്കോളജിയുമാണ്. ഇങ്ങനെയുള്ള ഈ വ്യത്യസ്ത ഘടകങ്ങളെയെല്ലാം നമ്മുടെ സംസ്ഥാനത്തിന്റെ വികസനാവശ്യങ്ങൾക്കനുസരിച്ച് ക്രമീകരിക്കുക എന്ന ദൃഷ്ട്യരമായ ജോലിയാണ് ഈ ഗവൺമെന്റ് ഏറ്റെടുത്തത്. കഴിഞ്ഞ രണ്ട് കൊല്ലക്കാലമായി തൊഴിൽ സമരങ്ങൾമൂലം കേരളത്തിൽ ഒരു തൊഴിൽ നഷ്ടവും ഉണ്ടായിട്ടില്ല. പക്ഷേ,

സമരങ്ങളൊന്നും ഇല്ലാഞ്ഞിട്ടും ആഭ്യന്തര മൂലധനമാണെങ്കിലും വിദേശ മൂലധനമാണെങ്കിലും നമ്മുടെ നാട്ടിലേയ്ക്ക് വരാൻ മടി കാണിക്കുകയാണ്. അത് ഒരു യാഥാർത്ഥ്യമാണ്. ഈ വിഷയത്തെയാണ് കേരളത്തിലെ ഇടതുപക്ഷ ജനാധിപത്യ മുന്നണി ഗവൺമെന്റ് അഡ്രസ് ചെയ്തത്. അതിന്റെ വിശദാംശങ്ങളിലേയ്ക്കൊന്നും ഞാൻ കടക്കാനാഗ്രഹിക്കുന്നില്ല. അതിന്റെ റിസൾട്ടാണ്, വളരെ ഫലപ്രദമായി ഇക്കാര്യത്തിൽ ഇടപെടാൻ സാധിച്ചതിന്റെ ഭാഗമായാണ്, ഇവിടെ നിസാനെപ്പോലെയും നേരത്തേ പറഞ്ഞതുപോല എയർ ബസ്സ്, ടോറസ് പോലെയുമുള്ള നാടനം മറുനാടനമായിട്ടുള്ള വിദേശ മൂലധനം നമ്മുടെ നാട്ടിലേയ്ക്ക് വന്നത്, അവർ മൂലധനം നിക്ഷേപിക്കാൻ തയ്യാറായത്. മറ്റൊരു പ്രധാനപ്പെട്ട കാര്യം, വ്യവസായ വികസനത്തിന്റെ വളരെ പ്രധാനപ്പെട്ട ഒരു ഘടകം മൂലധന നിക്ഷേപം തന്നെയാണ്. അതിൽ കേന്ദ്ര ഗവൺമെന്റിന്റെ സമീപനത്തിന് വലിയ പങ്കുണ്ട്. നമ്മുടെ കേന്ദ്ര ഗവൺമെന്റ് ശത്രുതാപരമായ ഒരു നിലപാട് നമ്മോട് സ്വീകരിക്കുകയാണ്. നമ്മുടെ നാടിന്, കേരളത്തിന് വ്യവസായങ്ങളില്ല, റെയിൽവേ വികസനമില്ല, കോച്ച് ഫാക്ടറിയില്ല. ന്യായമായും ഒരു സംസ്ഥാനത്തിന് ലഭിക്കേണ്ട ഒരു പരിഗണനയും നമുക്ക് ലഭിക്കുന്നില്ല. ശത്രുരാജ്യത്തെപ്പോലെ കേരളത്തെ സമീപിക്കുകയാണ് കേന്ദ്ര

ഗവൺമെന്റ്. മാത്രമല്ല, ഉള്ള പൊതുമേഖലാ സ്ഥാപനങ്ങൾ തന്നെ അടച്ചുപൂട്ടുകയോ സ്വകാര്യവൽക്കരിക്കുകയോ ചെയ്യുകയാണ്. ഇക്കാര്യത്തിൽ യു.ഡി.എഫ്.-ന്റെ സമീപനമെന്താണ്; കോൺഗ്രസിന്റെ സമീപനമെന്താണ്? ഇതിനെതിരായ നിലപാട് സ്വീകരിക്കലല്ല കോൺഗ്രസിന്റെ സമീപനം. കേരളത്തിൽ ശ്രീ. പിണറായി വിജയൻ ഭരിക്കുമ്പോൾ നാട് തകർന്നാലും വേണ്ടില്ല എന്ന നിലപാട് യു.ഡി.എഫ്. സ്വീകരിക്കുകയാണ്, പ്രത്യേകിച്ച് കോൺഗ്രസ് സ്വീകരിക്കുകയാണ്. അതിന് കാരണം, ഈ സമീപനം കേന്ദ്ര ഗവൺമെന്റ് സ്വീകരിക്കുന്നത് 1991 മുതൽ കോൺഗ്രസ് കൊണ്ടുവന്ന വികലമായ സാമ്പത്തിക പരിഷ്കാരത്തിന്റെ തുടർച്ചയാണ്. അതുകൊണ്ട് അവർക്ക് അതിനെ തള്ളിപ്പറയാൻ സാധിക്കില്ല. അതിന് ഒരുപാട് ഉദാഹരണങ്ങൾ ഉണ്ട്. ഏറ്റവും നല്ല ലാഭത്തിൽ പ്രവർത്തിക്കുന്നതാണ് നമ്മുടെ റെയിൽവേ. എന്തിനാണ് റെയിൽവേയെ സ്വകാര്യവൽക്കരിക്കുന്നത്? ഇന്ത്യൻ റെയിൽവേ സ്വകാര്യവൽക്കരിക്കുന്നു, കോടാനുകോടിയുടെ ലാഭം. ലോകത്തിൽ ഏറ്റവും നല്ല രൂപത്തിൽ നടക്കുന്ന റെയിൽവേ സംവിധാനത്തെ എന്തിനുവേണ്ടിയാണ് കേന്ദ്ര ഗവൺമെന്റ് സ്വകാര്യവൽക്കരിക്കുന്നത്? ഭൂമിയിൽനിന്ന് ചന്ദ്രനിലേയ്ക്കുള്ള ദൂരം മൂന്ന് ലക്ഷം കിലോമീറ്ററാണെന്നാണ്

പറയുന്നത്. ഓരോ ദിവസവും അതിന്റെ മൂന്നര മടങ്ങ് ദൂരം ഇന്ത്യയിലെ യാത്രക്കാരെയും കയറ്റി നാലായിരം തീവണ്ടികൾ ഓടിക്കൊണ്ടിരിക്കുകയാണ്. വലിയ ലാഭത്തിൽ പ്രവർത്തിക്കുന്ന റെയിൽവേ സ്വകാര്യവത്കരിക്കുകയാണ്. ആദ്യത്തെ ലിസ്റ്റിൽ തിരുവനന്തപുരം റെയിൽവേ സ്റ്റേഷൻ വന്നു. രണ്ടാമത്തെ ലിസ്റ്റിൽ കോഴിക്കോട് റെയിൽവേ സ്റ്റേഷൻ വന്നു. മൂന്നാമത്തെ ലിസ്റ്റിൽ പാലക്കാട് റെയിൽവേ സ്റ്റേഷനും വന്നിരിക്കുന്നു. ഇത്തരം നിലപാട് സ്വീകരിക്കുകയാണ്. അതുപോലെതന്നെയാണ് ഇൻസ്ട്രുമെന്റേഷൻ ലിമിറ്റഡിന്റെ കാര്യവും. നല്ല ലാഭത്തിൽ പ്രവർത്തിക്കുന്ന വ്യവസായ സ്ഥാപനമാണ് ഇൻസ്ട്രുമെന്റേഷൻ ലിമിറ്റഡ്. ആ ഇൻസ്ട്രുമെന്റേഷൻ ലിമിറ്റഡിന്റെ പാലക്കാടുള്ള യൂണിറ്റുൾപ്പെടെ സ്വകാര്യ മേഖലയ്ക്ക് വിൽക്കാൻ വേണ്ടിയുള്ള തീരുമാനമെടുത്തപ്പോൾ വ്യത്യസ്തമായ ഒരു നിലപാട് കേരളത്തിലെ ഗവൺമെന്റ് സ്വീകരിച്ചില്ലേ? എഴുപത് കോടി രൂപ ഈ ഗവൺമെന്റ് മാറ്റിവെച്ചു. ഞങ്ങൾ ഏറ്റെടുക്കും എന്ന നിലപാട് കേരള ഗവൺമെന്റ് സ്വീകരിച്ചില്ലേ? BEML (Bharath Earth Movers Ltd)-ഉം വിൽക്കാൻ വെച്ചിരിക്കുകയാണ്. നമ്മുടെ സായുധസേനയ്ക്ക് വളരെ പ്രധാനപ്പെട്ട, അവരുടെ ആവശ്യങ്ങൾക്കുവേണ്ടി ഉപകരിക്കുന്ന കവചിത വാഹനമുണ്ടാക്കുന്ന BEML

സ്വകാര്യവത്കരിക്കാൻ പോകുകയാണ്. കേന്ദ്രത്തിന്റെ ഈ വികലമായ നയത്തെ ചെറുക്കാൻ കോൺഗ്രസ് തയ്യാറുണ്ടോ എന്നതാണ് ചോദ്യം. അവർ ആത്മാർത്ഥതയോടുകൂടി ഇതിനെ ചെറുക്കാൻ തയ്യാറാകില്ല. കാരണം ഇതിനെല്ലാം കാരണമായിട്ടുള്ള നാശോന്മുഖമായ സാമ്പത്തിക നയത്തിന്റെ അച്ഛൻ വേറെയാരുമല്ല, കോൺഗ്രസാണ് എന്നുള്ളത് തന്നെയാണ് അതിന്റെ അടിസ്ഥാനപരമായ കാര്യം. അതുപോലെതന്നെ മറ്റൊരു പ്രധാനപ്പെട്ട വിഷയമെന്തെന്നാൽ നമ്മുടെ കേരളത്തെ പരിസ്ഥിതി സൗഹൃദ രീതിയിൽ എക്കോ ഫ്രണ്ട്ലി ആയി ശക്തമായ ഒരു നിക്ഷേപ സംസ്ഥാനമാക്കി മാറ്റാൻ നമുക്ക് സാധിക്കേണ്ടതുണ്ട്. ആ കാഴ്ചപ്പാട് വെച്ചാണ് ഈ ഗവൺമെന്റ് പ്രവർത്തിക്കുന്നത്. വാണിജ്യ രംഗത്ത് വലിയ കുതിച്ചു ചാട്ടം ഉണ്ടാക്കണം. ന്യായമായ വേതനം തൊഴിലാളികൾക്ക് ലഭ്യമാകുന്ന തരത്തിൽ പുതിയ തൊഴിലവസരങ്ങൾ ഉണ്ടാക്കണം. സാമൂഹ്യ പ്രതിബദ്ധതയ്ക്ക് ഊന്നൽ നൽകി പുതിയ വ്യവസായങ്ങൾ ആരംഭിക്കുകയും ചെയ്യണം. ഈ കാഴ്ചപ്പാട് അനുസരിച്ചുകൊണ്ടാണ് ഗവൺമെന്റ് മുന്നോട്ട് പോകുന്നത്. Ease of doing business-ന്റെ ഭാഗമായി ഒരു പുതിയ വ്യവസായ സംരംഭം വരുമ്പോൾ ഒരായിരം തർക്കങ്ങൾ ഉന്നയിച്ച് അയാളെ പിന്തിരിപ്പിക്കുകയല്ല വേണ്ടത്.

അതിനാവശ്യമായ സഹായം ചെയ്തുകൊടുക്കണം. അങ്ങനെ നടപടിക്രമങ്ങൾ ലഘൂകരിക്കുക എന്ന സമീപനം ഈ ഗവൺമെന്റ് സ്വീകരിക്കുന്നുണ്ട്. മാത്രമല്ല ഞാൻ ഒരു കാര്യം ചോദിക്കട്ടെ, എന്തുകൊണ്ടാണ് എൽ.ഡി.എഫ്. വരുമ്പോൾ പൊതുമേഖലാ സ്ഥാപനങ്ങൾ ലാഭത്തിലാകുന്നത്; എന്തുകൊണ്ടാണ് അത് അല്ലാത്ത കാലത്ത് നഷ്ടത്തിലേക്ക് പോകുന്നത്. ഇവിടെയെന്താണ് അവസ്ഥ? ഒരുപാട് ആളുകൾ അതിന്റെ കണക്കുകളൊക്കെ പറഞ്ഞു. ഞാൻ അത് ആവർത്തിക്കാൻ ആഗ്രഹിക്കുന്നില്ല. എൽ.ഡി.എഫ്. വന്നപ്പോൾ നഷ്ടത്തിലായിരുന്ന പതിനെട്ട് പൊതുമേഖലാ സ്ഥാപനങ്ങൾ ലാഭത്തിലാക്കി. ഇവിടെ അതിന്റെ കണക്കുകളെല്ലാം പറയാൻ ഞാൻ ആഗ്രഹിക്കുന്നില്ല. അതിനെക്കുറിച്ച് ശ്രീ. രാജു എബ്രഹാം വളരെ വിശദമായി സംസാരിച്ചു. കെ.എം.എം.എൽ, സിൽക്ക്, കെൽട്രോൺ, ടി.സി.സി. എന്നിവയുടെ ലാഭത്തിലാണ്. ഈ വ്യവസായ ശാലകളെല്ലാം തന്നെ വലിയ തകർച്ചയെ നേരിട്ടതാണ്. സ്വർണ്ണം വരുന്ന കമ്പനിയായിരുന്നു കെ.എം.എം.എൽ. അതുപോലും നഷ്ടത്തിലാക്കിയില്ലേ കഴിഞ്ഞ കാലത്ത്. വ്യത്യസ്തമായൊരു സമീപനം സ്വീകരിക്കുകയാണ് ഞങ്ങൾ. എന്താണ് പ്രത്യേകത? ശ്രീ. ഇ. പി. ജയരാജന്റെ കൈയ്യിൽ ജാലവിദ്യയുണ്ടോ? അദ്ദേഹം മന്ത്രിയായപ്പോൾ

അദ്ദേഹത്തിന്റെ കൈയ്യിൽ ജാലവിദ്യയുള്ളതുകൊണ്ടാണോ ഈ

പൊതുമേഖലാസ്ഥാപനങ്ങളെല്ലാം ലാഭത്തിലായത്? അതല്ല. ഒരു ശരിയായ

നിലപാട്, ഒരു ശരിയായ ദിശാബോധം ഈ ഗവൺമെന്റിനുണ്ട്, വ്യവസായ

വകുപ്പിനുണ്ട് എന്നുള്ളതുതന്നെയാണ് അടിസ്ഥാനപരമായ കാരണം.

അതുപോലെതന്നെ പരമ്പരാഗത വ്യവസായങ്ങളുടെ വളർച്ചയ്ക്കുവേണ്ടിയുള്ള

ഫലപ്രദമായ ഇടപെടലുകൾ നടത്താൻ ഈ ഗവൺമെന്റിന് സാധിച്ചിട്ടുണ്ട്. മറ്റ്

കാര്യങ്ങളിലേക്കൊന്നും ഞാനിപ്പോൾ കടക്കാൻ ആഗ്രഹിക്കുന്നില്ല.

അതുപോലെതന്നെ വൈദ്യുത രംഗത്ത് വലിയ കുതിപ്പുണ്ടായ കാലമല്ലേ ഇത്.

പവർകട്ടിന്റെയും ലോഡ്ഷെഡിന്റെയും കാലം എന്നെന്നേക്കുമായി

അവസാനിച്ചു. സമ്പൂർണ്ണ വൈദ്യുതീകരണം നടപ്പിലാക്കിയ ഇന്ത്യയിലെ

ആദ്യത്തെ സംസ്ഥാനമായി കേരളം മാറി. കഴിഞ്ഞ

രണ്ടുവർഷക്കാലത്തിനിടയിൽ പത്ത് ലക്ഷത്തിലധികം പുതിയ വൈദ്യുതി

കണക്ഷനുകൾ ഈ ഗവൺമെന്റ് നൽകി. ഞാൻ ഒരുപാട് കാര്യങ്ങളൊന്നും

പറയാൻ ആഗ്രഹിക്കുന്നില്ല.

ഇത്രയും വലിയ നേട്ടങ്ങൾ ഈ കഴിഞ്ഞ മൂന്ന് കൊല്ലക്കാലത്തിനിടയിൽ

പ്രാവർത്തികമാക്കിയ ഗവൺമെന്റാണ് കേരളത്തിലെ ഇടതുപക്ഷജനാധിപത്യ

മുന്നണി ഗവൺമെന്റ്. പക്ഷേ ഒരു നല്ല കാര്യം ചെയ്താൽ അത് നല്ലതാണ് എന്ന് കാണാനും അതിനെ അംഗീകരിക്കാനും തയ്യാറാകുന്നില്ല. ഈ നാടിനോട് ബാധ്യതയുള്ള ആളുകളാണെങ്കിൽ, നാടിനോട് കടപ്പെട്ട ആളുകളാണെങ്കിൽ സ്വാഭാവികമായും അത്തരം സമീപനമല്ലേ സ്വീകരിക്കുക? പക്ഷേ അങ്ങനെയല്ല സ്വീകരിക്കുന്നത്. ഞങ്ങൾക്ക് ഇഷ്ടമില്ല, ഞങ്ങൾക്ക് ഇടതുപക്ഷക്കാരോട് കടുത്ത വിരോധമാണുള്ളത്. അതുകൊണ്ട് ഇടതുപക്ഷക്കാരൻ ചെയ്തതൊക്കെ തെറ്റ്. 'ഇഷ്ടമില്ലാത്ത അച്ചി ചെയ്തതൊക്കെ തെറ്റ്' എന്ന സമീപനം തുടർച്ചയായി ഇവർ സ്വീകരിച്ചുകൊണ്ടിരിക്കുകയാണ്. ഇവിടെ തൊട്ടതൊക്കെ കുറ്റം. ഒരു കാര്യം പറയാം. ഇവിടെ യു.ഡി.എഫ്.-ന്റെ സ്റ്റേഹിതരോട് അത് കോൺഗ്രസ്സ് ആണെങ്കിലും മുസ്ലീം ലീഗ് ആണെങ്കിലും ഒരു കാര്യം വളരെ വിനീതമായി പറയാൻ ഞാൻ ആഗ്രഹിക്കുകയാണ്. നിങ്ങൾ ഇങ്ങനെ വല്ലാതെ അർമാദിക്കണ്ട. ഇവിടെ ശ്രീ. എസ്. ശർമ്മ സഖാവ് അദ്ദേഹത്തിന്റെ പ്രസംഗത്തിൽ ഒരു കാര്യം പറഞ്ഞു - ഓരോ തെരഞ്ഞെടുപ്പും അതിലേയ്ക്കുള്ള തെരഞ്ഞെടുപ്പാണ്. ലോക്സഭാ തെരഞ്ഞെടുപ്പ് ലോക്സഭയിലേക്കുള്ളതാണ്. അവിടെ ചർച്ച ചെയ്യുന്നത് ദേശീയ രാഷ്ട്രീയത്തിന്റെ പ്രശ്നങ്ങളാണ്. അത് മനസ്സിലാക്കി നിങ്ങൾ

പ്രവർത്തിക്കുന്നതായിരിക്കും നല്ലത്. ഞങ്ങൾ ചോദിക്കട്ടെ. കോൺഗ്രസ്സിന് എങ്ങനെയാണ് അഭിമാനിക്കാൻ സാധിക്കുക; സന്തോഷിക്കാൻ സാധിക്കുക; ഇന്ത്യാ രാജ്യത്ത് കോൺഗ്രസിന്റെ അവസ്ഥയെന്താണിപ്പോൾ? കേന്ദ്രഭരണ പ്രദേശമുൾപ്പെടെയുള്ള 18 സംസ്ഥാനങ്ങളിൽ കോൺഗ്രസ്സ് വട്ടപ്പൂജ്യമാണ്. ഇന്ത്യാ മഹാരാജ്യത്ത് നിങ്ങളുടെ ശക്തികേന്ദ്രം ഇപ്പോൾ ഏതാണ്; ഈ കേരളമാണോ? എങ്കിൽ നിങ്ങൾ തുലഞ്ഞതു തന്നെയാണ്. ഈ ആപത്തിൽ നിന്നും ലോകത്തിലൊരാൾക്കും നിങ്ങളെ രക്ഷപ്പെടുത്താനാകില്ല. അതാണ് നിങ്ങളുടെ അവസ്ഥ. ഇവിടെ ഒരു കാര്യം ഞാൻ പറയാം. ഒരു കാലഘട്ടത്തിൽ 404 സീറ്റുകൾ സ്വന്തമായുണ്ടായിരുന്ന രാഷ്ട്രീയ പാർട്ടിയായിരുന്നു കോൺഗ്രസ്സ്. ഇന്ത്യയിലെ എല്ലാ സംസ്ഥാനങ്ങളിലും ശാഖകളും ശാഖോപശാഖകളും ഉണ്ടായിരുന്ന മഹാപ്രസ്ഥാനത്തിനെ ഇപ്പോൾ 52 സീറ്റുകളിലേക്ക് നിങ്ങൾ എത്തിച്ചു. ഞങ്ങൾക്ക് കേരളത്തിൽ ദൗർബല്യമുണ്ടായി. ഞങ്ങളുത് പരിശോധിക്കും. പക്ഷേ ഞങ്ങളുടെ ദൗർബല്യം കൗമാരപ്രായക്കാരന്റെ ദൗർബല്യമാണ്. നിങ്ങളുടെ ദൗർബല്യം കഴിയിലേക്ക് കാലം നീട്ടിയിട്ടിരിക്കുന്നവന്റെ ദൗർബല്യമാണ് എന്ന് മനസ്സിലാക്കാൻ സാധിക്കണം. നിങ്ങളെ രക്ഷപ്പെടുത്താൻ ആർക്കും തന്നെ കഴിയില്ലെന്ന്

മനസ്സിലാക്കണം. നിങ്ങളുടെ ശത്രു ഞങ്ങളാണ്. ഞങ്ങൾ ഈ തെരഞ്ഞെടുപ്പിൽ ആർ.എസ്.എസ്.-നും ബി.ജെ.പി.-ക്കും എതിരായി ക്യാമ്പയിൻ നടത്തി. നിങ്ങൾ ആർക്കെതിരായിട്ടാണ് ക്യാമ്പയിൻ നടത്തിയത്? നിങ്ങളുടെ ശത്രു ശ്രീ. പിണറായി വിജയനാണ്. നിങ്ങളുടെ ശത്രു ഇടതുപക്ഷ ജനാധിപത്യ മുന്നണിയാണ്. അവിടെയാണ് നിങ്ങളും ബി.ജെ.പി.-യും തമ്മിലുള്ള ബന്ധമെന്നു പറയുന്നത്. ഇത് അവസാനത്തെ വെള്ളിയാഴ്ച അല്ലെന്ന് നിങ്ങൾ മനസ്സിലാക്കണം. ഒരു തെരഞ്ഞെടുപ്പിൽ തോറ്റാൽ പെട്ടിയും മടക്കി പോകുന്ന പാരമ്പര്യം കമ്മ്യൂണിസ്റ്റുകാർക്കില്ല. അത് ശ്രീ. രാഹുൽ ഗാന്ധിയുടെ പാരമ്പര്യമാണ്. ആ സമീപനമൊന്നും ഞങ്ങൾ സ്വീകരിക്കില്ലായെന്ന് മനസ്സിലാക്കണം. നാട് നേരിട്ടുകൊണ്ടിരിക്കുന്ന ഗൗരവമായ പ്രശ്നങ്ങളെ ഗൗരവത്തോടുകൂടി കാണുന്നതിൽ കോൺഗ്രസ്സ് അതിദയനീയമായി പരാജയപ്പെട്ടിരിക്കുകയാണ്. രാജ്യം വലിയ അപകടത്തെ നേരിട്ടുകൊണ്ടിരിക്കുകയാണ്. ശ്രീ. നരേന്ദ്ര മോദി അധികാരത്തിൽ വന്നു. അതിഭീകരമായ രൂപത്തിൽ വർഗ്ഗീയമായ ചേരിതിരിവ് ഉണ്ടാക്കിക്കൊണ്ടിരിക്കുന്നു. മതസൗഹാർദം തകർന്നുകൊണ്ടിരിക്കുന്നു. ഈ ആപത്തിനെ ചെറുക്കുന്ന കാര്യത്തെപ്പറ്റി നിങ്ങൾ ആലോചിക്കുന്നേയില്ല.

ഞങ്ങളെ സംബന്ധിച്ചിടത്തോളം വർഗ്ഗീയതയ്ക്കെതിരായിട്ടുള്ള പോരാട്ടത്തിൽ ഒരിഞ്ച് വിട്ടുവീഴ്ച ചെയ്യാൻ ഞങ്ങൾ ഒരുക്കമല്ല. അവസാനത്തെ ശ്വാസം വരെ ഞങ്ങൾ മതദ്രാന്തിനെതിരായി പോരാടും. ഞങ്ങളുടെ ജീവവായുവാണു് ഉന്നതമായ ജനാധിപത്യത്തിന്റെ മൂല്യങ്ങൾ, മതനിരപേക്ഷതയുടെ മൂല്യങ്ങൾ, ആ മൂല്യങ്ങൾ സംരക്ഷിക്കാൻ അവസാനത്തെ ശ്വാസം വരെ ഞങ്ങൾ പോരാടും എന്നുള്ളതുകൊണ്ടാണു് ഞങ്ങൾ ആർ.എസ്.എസ്.-ന്റെ വലിയ ശത്രുക്കളാകുന്നതു്. അതുകൊണ്ടാണു് സഖാവ് ശ്രീ. പിണറായി വിജയന്റെ തലയ്ക്കു് ഒരു കോടി രൂപ ആർ.എസ്.എസ്. ഇട്ടതു്. അപ്പുറത്തു് തലയില്ലാത്തതു കൊണ്ടല്ലല്ലോ. തലയിൽ കഥയില്ലെങ്കിലും പേരിനൊരു തലയുണ്ടല്ലോ. പക്ഷേ ആ തല ആർക്കും വേണ്ട. ആർ.എസ്.എസ്.-കാർക്കു് ആ തലയേ വേണ്ട. അവർക്കു് വേണ്ടതു് കമ്മ്യൂണിസ്റ്റ്കാരുന്റെ തലയാണു്, സഖാവ് പിണറായി വിജയന്റെ തലയാണു്. എന്തുകൊണ്ടു്? വളരെ വ്യക്തമായൊരു രാഷ്ട്രീയ നിലപാടു് ഞങ്ങൾക്കുണ്ടു്. അപ്പപ്പോൾ കാണുന്നവരെ അപ്പായെന്നു വിളിക്കുന്ന ഹീനമായ സംസ്കാരമുള്ളവരല്ല ഞങ്ങൾ. ആ സംസ്കാരം നിങ്ങൾക്കുള്ളതാണു്. ഒരോ സമയത്തും ഓരോന്നു് പറയും. മധ്യപ്രദേശിൽ പോയാൽ പറയും രാമക്ഷേത്രമുണ്ടാക്കാൻ കഴിയുന്നതു് ബി.ജെ.പി.-ക്കല്ല അതിനുള്ള യോഗ്യത

ഞങ്ങൾക്കാണെന്ന് പറഞ്ഞ് അവിടെയുള്ള വോട്ട് പിടിക്കും. ആ നിലപാട് സ്വീകരിക്കും. വേറൊരു സന്ദർഭത്തിൽ ശ്രീ. രാഹുൽ ഗാന്ധി സാക്ഷാൽ ശിവഭക്തനാണ് എന്നുപറഞ്ഞ് അതിന്റെ പേരിൽ വോട്ട് പിടിക്കാനും ഒരു നാണവുമുണ്ടായില്ല നിങ്ങൾക്ക്. അതാണ് നിങ്ങളുടെ രാഷ്ട്രീയം. ഞങ്ങളുടേതല്ല. ഏതെങ്കിലും ഒരു തെരഞ്ഞെടുപ്പ് വിജയത്തിനു വേണ്ടി ഞങ്ങളുടെ രാഷ്ട്രീയ നിലപാടിൽ വിട്ടുവീഴ്ച ചെയ്യുന്നയാളുകളല്ല ഞങ്ങളെന്ന് മനസ്സിലാക്കണം.

ഒറ്റ കാര്യം കൂടി പറഞ്ഞ് ഞാൻ അവസാനിപ്പിക്കുകയാണ്. ശ്രീ. പാറക്കൽ അബ്ദുള്ളയുടെ റൂൾ 50 പ്രസംഗം അതിഗംഭീരമായിരുന്നു. മുസ്ലീം ലീഗ് എന്നാണ് സമാധാനത്തിന്റെ മാലാഖമാരായത് എന്നുള്ളത് എനിക്കറിയില്ല. ഞാൻ ഒന്നരണ്ട് കാര്യങ്ങൾ പറയാം. 2006-ൽ ഈ കേരളത്തിന്റെ ചരിത്രത്തിൽ ഇന്നുവരെ ഉണ്ടായിട്ടില്ലാത്ത സംഭവമുണ്ടായി. സഖാവ് കെ. വി. അബ്ദുൾ ഖാദറിന്റെ നിയമസഭാ തെരഞ്ഞെടുപ്പ് പ്രചരണത്തിനിടയിൽ ചാവക്കാട് നഗരസഭാ ചെയർമാനായ ശ്രീ. കെ. പി. വത്സലനെ വെട്ടിക്കൊലപ്പെടുത്തിയ ആളുകൾ മുസ്ലീം ലീഗ് അല്ലേ; ആ കേസിലെ പ്രതികൾ മുസ്ലീം ലീഗിന്റെ ആളുകളല്ലേ; മണ്ണാർക്കാട് ഹംസയെയും നൂറുദീനെയും

വെട്ടിക്കൊന്നത് ആരാണ്; കോഴിക്കോട് എസ്.എസ്.എഫ്.-ന്റെ പ്രധാനപ്പെട്ട സംഘാടകനായിരുന്ന കെ.ടി.സി. അബ്ദുൾ ഖാദറിനെ കൊലപ്പെടുത്തിയത് മുസ്ലീം ലീഗല്ലേ; ഷിബിനെ കൊലപ്പെടുത്തിയതാരാണ്; ബിനുവിനെ വെട്ടിനറുക്കി കൊലപ്പെടുത്തിയതാരാണ്? നിങ്ങൾ സമാധാനത്തിന്റെ മാലാഖ ചമയരുത്. അത് നല്ലതല്ല. ഒരു കാര്യം പറയാം. വാദിയെ പ്രതിയാക്കുന്ന ഈ കുടുക്കു കാര്യസ്ഥന്മാരുടെ വേലയൊന്നും കേരളമെന്നു പറയുന്ന ഈ കുടുക്കയിൽ വേവാൻ പോകുന്നില്ല എന്ന കാര്യം ലീഗും മനസ്സിലാക്കേണ്ടതുണ്ട് എന്ന് മാത്രം സൂചിപ്പിച്ചുകൊണ്ട് ഈ ധനാഭ്യർത്ഥനകളെ ഞാൻ ശക്തമായി പിന്തുണയ്ക്കുന്നു.

ശ്രീ. പാറക്കൽ അബ്ദുല്ല: സർ, ഈ ധനാഭ്യർത്ഥനകളെ ഞാൻ എതിർക്കുകയാണ്. കേരളത്തിലെ എല്ലാ വിഭാഗം ജനങ്ങളും ഒരുപോലെ കൈവിട്ട ഒരു സർക്കാരാണ് ഈ-കേരളം ഭരിക്കുന്നത്. മത്സരിച്ച ഇരുപത് സീറ്റിൽ പത്തൊൻപതിലും ഭീമൻ പരാജയം ഏറ്റുവാങ്ങിയ സർക്കാരിന് ഭരണത്തിൽ തുടരാൻ അർഹതയുണ്ടോ എന്ന ചോദ്യത്തിന് ഉത്തരം പറയേണ്ടത് ഈ സർക്കാർ തന്നെയാണ്. ശ്രീ. പി. കെ. ശശി പറഞ്ഞ കാര്യങ്ങൾക്കെല്ലാം മറുപടി ഞാൻ പറയാം. ഒരുപാട് കാര്യങ്ങൾ

അതുമായി ബന്ധപ്പെട്ട് പറയാം, കൊലപാതകത്തിന്റെ കണക്ക് പറയുമ്പോൾ എണ്ണി എണ്ണി പറയാൻ ലിസ്റ്റ് ഇവിടെയുണ്ട്. ഇടതുപക്ഷത്തെ കൂടുതൽ ക്ഷീണിപ്പിക്കണം എന്ന വിശ്വാസവും ധാരണയും നമുക്കില്ല. പക്ഷേ ചില പ്രത്യേക സാഹചര്യം വടകരയിലുണ്ടായതുകൊണ്ട് പറഞ്ഞതാണ്. ഇന്ത്യയിൽ ആദ്യ ഇലക്ട്രോണിക് വികസന കോർപ്പറേഷനായ കെൽട്രോണും ആദ്യ ഐ.റ്റി. പാർക്കായ ടെക്നോപാർക്കും സ്ഥാപിച്ച സംസ്ഥാനമാണ് കേരളം. എന്നാൽ, ഇലക്ട്രോണിക്, ഐ.റ്റി. വ്യവസായങ്ങൾ തഴച്ചുവളർന്നുകൊണ്ടിരിക്കുന്നത് കേരളത്തിന് പുറത്താണെന്ന് എല്ലാവർക്കുമറിയാം. കേരളത്തെ ഒരു വ്യവസായ സൗഹൃദ സംസ്ഥാനമാക്കാൻ സംസ്ഥാന സർക്കാർ പ്രത്യേക നിയമം പാസാക്കിയിട്ട് പതിമൂന്ന് മാസം പിന്നിടുന്നു. അതിലേക്ക് നേട്ടമുണ്ടായി എന്ന കാര്യം പരിശോധിക്കേണ്ടതാണ്. മാത്രമല്ല, ഇതിനെ അടിസ്ഥാനമാക്കി വ്യവസായ സംരംഭകർക്ക് ഓൺ-ലൈനിലൂടെ അനുമതി നൽകാനുള്ള വ്യവസായ വകുപ്പിന്റെ K-SWIFT പോർട്ടൽ സംവിധാനം ആരംഭിച്ചിട്ട് മാസങ്ങളായി. ഫലം നിരാശാജനകം

എന്നതുമാത്രമാണ് ഇതുവരെയുള്ള അനുഭവം. സംസ്ഥാനത്ത് നാല്പത് പൊതുമേഖലാ സ്ഥാപനങ്ങളിൽ മുപ്പത്തിരണ്ടെണ്ണവും നഷ്ടത്തിലാണ് പ്രവർത്തിക്കുന്നത്. കഴിഞ്ഞ സാമ്പത്തിക വർഷത്തിൽ മാത്രം ഈ സ്ഥാപനങ്ങൾ സംസ്ഥാനത്തിനുണ്ടാക്കിയ നഷ്ടം 165.03 കോടി രൂപയാണ്. പൊതുമേഖലാ സ്ഥാപനങ്ങളിൽ പകുതിയിലധികത്തിന്റെയും തലപ്പത്തിരുന്ന് ഭരണം നടത്തുന്ന മാനേജിംഗ് ഡയറക്ടർ, ജനറൽ മാനേജർ, സി.ഇ.ഒ. തസ്തികയിലുള്ളവർ വിജിലൻസ് ക്ലിയറൻസ് ഇല്ലാത്തവരാണ്. എഴുപതിനായിരം രൂപമുതൽ രണ്ട് ലക്ഷം രൂപവരെ ആനുകൂല്യങ്ങളും ഇവർക്ക് നൽകുന്നുണ്ട്. വർഷങ്ങളായി ഇവരിൽ പലരും തൽസ്ഥാനങ്ങളിൽ തുടരുകയാണ്. വ്യവസായ മേഖലയോടുള്ള നമ്മുടെ കാഴ്ചപ്പാടിന്റെ അടയാള സൂചിക എന്ന നിലയിലാണ് ഇത്രയും കാര്യങ്ങൾ സൂചിപ്പിച്ചത്. സ്വാതന്ത്ര്യത്തിന് മുമ്പ് തന്നെ വ്യവസായങ്ങളുടെ ഒരു ശൃംഖല നമ്മുടെ കേരളത്തിലുണ്ടായിരുന്നു. ഇന്നിപ്പോൾ നമ്മുടെ സംസ്ഥാനം വ്യവസായങ്ങളുടെ ഒരു ശവപ്പറമ്പായി മാറുന്ന സാഹചര്യമാണ്. സർക്കാർ നയവും സഹായങ്ങളുമൊക്കെ വർഷങ്ങളായി

വ്യവസായങ്ങൾക്ക് ഇവിടെയുണ്ടെങ്കിലും ദ്രുതഗതിയിൽ വളരാനുള്ള സാഹചര്യം ഇല്ലെന്ന് സംരംഭകർ തന്നെ പറയുന്നു. ഹർത്താലും മിന്നൽ പണിമുടക്കും തൊഴിൽ സമരങ്ങളും നമ്മുടെ സംസ്ഥാനത്തിന് ഉണ്ടാക്കിവെച്ച ദുഷ്പേര് ചെറുതല്ല. ഇത് സംരംഭകർക്ക് നേരെ കണ്ണുരുട്ടുകയാണ്. ശുചിത്വത്തിന്റെയും നല്ല റോഡിന്റെയും കാര്യത്തിൽ നാം ഇപ്പോഴും ഏറെ പിന്നിലാണ്. പ്ലാസ്റ്റിക് മാലിന്യങ്ങൾ യഥാവിധി സംസ്കരിക്കാത്തതിന്റെ പേരിൽ ദേശീയ ഹരിത ഡ്രൈബ്യൂണൽ കേരളത്തിന് ഒരു കോടി രൂപ പിഴയിട്ടത് ഈയിടെയാണ്. ഒരു പൊതുമേഖലാ സ്ഥാപനത്തിന് ഇത്രത്തോളം നാടിന്റെ ഹൃദയത്തിൽ ഇടം പിടിക്കാനാകുമെന്നതിന്റെ തെളിവാണ് മുപ്പത്തിയേഴ് വർഷം സംസ്ഥാനത്ത് പ്രശസ്തമായ നിലയിൽ പ്രവർത്തിച്ചുവരുന്ന പത്രക്കടലാസ് നിർമ്മാതാക്കളായ ഹിന്ദുസ്ഥാൻ ന്യൂസ് പ്രിന്റ് ലിമിറ്റഡ് എന്ന സ്ഥാപനം. വെള്ളൂർ എന്ന ഒരു ടൗൺഷിപ്പുതന്നെ ഇതിന് ചുറ്റുമായി രൂപം കൊണ്ടു. കേന്ദ്ര സർക്കാർ സ്ഥാപനമായ ഹിന്ദുസ്ഥാൻ പെട്രോളിയം കോർപ്പറേഷൻ എന്ന എച്ച്.പി.സി.-ക്കാണ് എച്ച്.എൻ.എൽ.-ന്റെ ഉടമസ്ഥത. ഒട്ടേറെ തൊഴിലാളികളും കുരൂർ

തൊഴിലാളികളും ട്രെയിനികളുമുള്ള ഈ സ്ഥാപനം കേന്ദ്ര -സംസ്ഥാന സർക്കാരുകളുടെ അലംഭാവം കാരണം അടച്ചുപൂട്ടലിന്റെ വക്കിലാണ്. ഇത് ഒഴിവാക്കാൻ സർക്കാർ ഇടപെടണമെന്ന് അഭ്യർത്ഥിക്കുകയാണ്. കേരള ടെക്സ്റ്റൈൽസ് കോർപ്പറേഷന്റെ കീഴിലും അല്ലാതെയുമായി പ്രവർത്തിക്കുന്ന പതിനഞ്ച് സ്പിന്നിംഗ് മില്ലുകളിലായി അയ്യായിരത്തിലേറെ തൊഴിലാളികൾ സംസ്ഥാനത്തുണ്ട്. വൈദ്യുതി കുടിശ്ശിക മൂലം കെ.എസ്.ഇ.ബി. ഫ്യൂസ് ഊരിയതു കാരണം ഇവയിൽ പലതും ആറ് മാസത്തിലധികം അടച്ചിട്ടിരുന്നു. വ്യവസായത്തിന്റെ കാര്യത്തിൽ രണ്ട് വകുപ്പുകൾക്കിടയിലുള്ള നിലപാട് ഇതാണെങ്കിൽ എങ്ങനെയാണ് പുറത്തുനിന്ന് സംരംഭകർ ഇവിടെയെത്തുക. മറ്റൊരു കാര്യം സൂചിപ്പിക്കാനുള്ളത്, ചൈന കഴിഞ്ഞാൽ ലോകത്തിലെ ഏറ്റവും വലിയ സിമന്റ് നിർമ്മാതാക്കൾ ഇന്ത്യയാണ്. പ്രതിവർഷം 502 മെട്രിക് ടൺ സിമന്റാണ് ഇവിടെ ഉൽപ്പാദിപ്പിക്കുന്നത്. അൻപത് കിലോയുടെ ഒരു ചാക്ക് സിമന്റിന്റെ വില മാർച്ച് മാസത്തിൽ 270-300 രൂപയായിരുന്നു. മെയ് മാസത്തോടെ 390-400 രൂപയാണ് വില. അസംസ്കൃത വസ്തുക്കളുടെ

വിലവർദ്ധനവടക്കം ബാഹ്യകാരണങ്ങളൊന്നും കൂടാതെയാണ്

നിർമ്മാതാക്കൾ വില ഉയർത്തുന്നത്. ഇത് സംസ്ഥാനത്തിന്റെ നിർമ്മാണ

പ്രവർത്തനങ്ങൾക്ക് പ്രതിസന്ധി സൃഷ്ടിക്കും. ചെറിയ വീടുകൾ

നിർമ്മിക്കുക എന്ന സ്വപ്നം ഇല്ലാതാകും. ഈ സാഹചര്യത്തിൽ സർക്കാർ

ഇടപെടണം. വില നിയന്ത്രിക്കുന്നതിന് നടപടി സ്വീകരിക്കണം. മറ്റൊരു

കാര്യം ഇവിടെ സൂചിപ്പിക്കാനുള്ളത്, വേളം പഞ്ചായത്തിലെ മണിമല

എസ്റ്റേറ്റിൽ 115 ഏക്കർ സ്ഥലം നാളികേര വികസന പാർക്കിനുവേണ്ടി

വ്യവസായ വകുപ്പ് ഏറ്റെടുത്തിട്ടുണ്ട്. നാല്പത്തിരണ്ട് കോടി രൂപ ഇതിന്

ഭരണാനുമതിയും നൽകിയിട്ടുണ്ട് എന്നിട്ടും നാളിതുവരെയാ

യാതൊരുവിധ പ്രവർത്തനവും പദ്ധതിയുമായി ബന്ധപ്പെട്ട് അവിടെ

നടന്നിട്ടില്ലെന്നത് അത്യന്തം ഖേദകരമാണ്. ബഹുമാനപ്പെട്ട മന്ത്രി

ഇക്കാര്യത്തിൽ ഇടപെട്ട് പ്രശസ്തമായ കുറ്റ്യാടി തേങ്ങയുടെ

പശ്ചാത്തലംകൂടി കണക്കിലെടുത്ത് പദ്ധതി യാഥാർത്ഥ്യമാക്കുന്നതിന്,

കേര കർഷകർ അനുഭവിക്കുന്ന ബുദ്ധിമുട്ട് പരിഹരിക്കുന്നതിന് ഒരു

നാളികേര പാർക്ക് ആരംഭിക്കാൻ ആവശ്യമായ നടപടി സ്വീകരിക്കണം

എന്നാണ് സൂചിപ്പിക്കാനുള്ളത്. അതുപോലെതന്നെയാണ് നീരയോടുള്ള നീരസം. തമിഴ്നാട്ടിൽ കഴിഞ്ഞ സീസണിൽ നീര നന്നായി ചെലവഴിച്ചു. നീരയ്ക്ക് ഒരു ബോട്ടിലിന് നാല്പതും അൻപതും രൂപയാണ് വാങ്ങിയത്. കേരളക്കരയിൽ നീരയോട് മുഖം തിരിഞ്ഞ് നിൽക്കുന്ന ഒരവസ്ഥയുണ്ട്. കേര കർഷകരെ സംബന്ധിച്ചിടത്തോളം നീര ഉൽപ്പാദിപ്പിക്കാൻ സാധിച്ചാൽ അത് അവർക്ക് ഏറെ വരുമാനമുണ്ടാകുന്ന, വലിയ നേട്ടമുണ്ടാകുന്ന ഒരു കാര്യമായിരിക്കും. പക്ഷേ എന്തിനാണ് അതിനോട് ഇങ്ങനെയൊരു സമീപനം എന്നത് മനസ്സിലാക്കാൻ സാധിക്കുന്നില്ല. അന്യസംസ്ഥാനമായ തമിഴ്നാട്ടിൽ നിന്ന് വളരെ നന്നായി കേരളത്തിൽ നീര ഉൽപ്പാദിപ്പിച്ച് തുടങ്ങിയിട്ടുണ്ട്. കൂടുതലായി ഞാൻ സംസാരിക്കുന്നില്ല, വൈദ്യുതിയുമായി ബന്ധപ്പെട്ടുകൊണ്ടുള്ള കാര്യങ്ങളിൽ ഒരു കാര്യം സൂചിപ്പിക്കാനുള്ളത് മഴ നിലത്തുവീഴും മുമ്പ് തന്നെ ഇലക്ട്രിക് ലൈനുകൾ നിലത്തുവീണ് തുടങ്ങിയിരിക്കുകയാണ്. ഇന്നത്തെ പത്രത്തിലും രണ്ടാളുകൾ മരിച്ച റിപ്പോർട്ടുണ്ട്. സംസ്ഥാനത്ത് ലോ വോൾട്ടേജ് ലൈനാണുള്ളത്. ഇത് പൊട്ടിവിണാൽ വൈദ്യുതി ബന്ധം സ്വയം

നിലയ്ക്കാത്തതാണ് അപകടത്തിന് കാരണം. മഴ തുടങ്ങുന്നതിന് മുമ്പ് വൈദ്യുതി ലൈനുകളുടെ സുരക്ഷ ഉറപ്പാക്കുന്ന ജോലികൾ ബോർഡ് നടത്താത്തതാണ് മറ്റൊരു പ്രശ്നം. ഇതിന്റെ തീക്ക ഫലം അനുഭവിക്കേണ്ടി വരുന്നത് സാധാരണ ജനങ്ങളാണ്. ഇനിയെത്ര ആളുകളാണ് മരിക്കുക എന്നറിയില്ല. അതുകൊണ്ട് ഇക്കാര്യത്തിൽ സത്വര ശ്രദ്ധയുണ്ടാകണം എന്ന് സൂചിപ്പിക്കുകയാണ്. മറ്റൊരു കാര്യം, ഇവിടെ നേരത്തെ ശ്രീ. പി. കെ. ശശി സൂചിപ്പിക്കുകയുണ്ടായി, അദ്ദേഹത്തോട് എനിക്ക് സൂചിപ്പിക്കാനുള്ളത് കൊലപാതകത്തിന്റെ കണക്ക് പറയുമ്പോൾ നിങ്ങൾക്ക് ഒന്നോ രണ്ടോ ആളുകളെ പറയാനാകും. ഞാൻ ഒരിക്കലും സമയം തന്നാൽ ഞാൻ പറയാം.

മി. ചെയർമാൻ: ശ്രീ. പാറക്കൽ അബ്ദുല്ല ഇങ്ങോട്ട് നോക്കി പറയൂ.

ശ്രീ. പാറക്കൽ അബ്ദുല്ല: ഞാൻ ഏറെ അഭിമാനത്തോടെയാണ് ഇവിടെ നിൽക്കുന്നത്. സി.പി.ഐ. (എം) ഇടതുപക്ഷം ബി.ജെ.പി.-യിലേയ്ക്ക് ആളെ റിക്രൂട്ട് ചെയ്യുന്ന ഏജൻസിപ്പണി എടുക്കരുതെന്ന് ഇവിടെ മൂന്ന് വർഷമായി പ്രതിപക്ഷനേതാവ് ശ്രീ. രമേശ് ചെന്നിത്തല

നിയമസഭയിൽ നിരന്തരമായി പറയുന്ന ഒരു വർത്തമാനമുണ്ട്. ആ പണി എടുത്തതാണ് നിങ്ങൾ ഇന്ന് ഇത്രയും വലിയ പതനത്തിലേയ്ക്ക് പോയത് എന്നതിന് വേറെ തെളിവൊന്നും വേണ്ട. അതാണ് ഇതിന്റെയൊക്കെ പതനത്തിന് കാരണം. കേരളത്തിന്റെ ചരിത്രത്തിൽ, നിയമസഭയുടെ ചരിത്രത്തിൽ പതിനൊന്ന് ദിവസം നീണ്ടുനിന്ന സത്യാഗ്രഹം, അതിന് ശ്രീ. വി. എസ്. ശിവകുമാറിന്റെയും ഡോ. എൻ. ജയരാജിന്റെയും നേതൃത്വത്തിൽ ഇവിടെ സത്യാഗ്രഹം ഇരിക്കാൻ സാധിച്ചതിൽ അഭിമാനിക്കുന്നൊരു കക്ഷിയാണ് ഞാൻ. ശബരിമല വിശ്വാസവുമായി ബന്ധപ്പെട്ട വിഷയം കേരളത്തിലെ ജനം വൈകാരികമായി എടുത്തു. ആ വിഷയത്തിൽ നിങ്ങൾ കാണിച്ച നെറികേടാണ് നിങ്ങൾക്ക് ഏറ്റവും വലിയ പതനമുണ്ടാക്കിയത്. പിന്നെ ഞങ്ങൾ നേട്ടമുണ്ടാക്കിയെന്ന് നിങ്ങൾ പറയുന്നു. ഞങ്ങളാണോ നിങ്ങളെ തോൽപ്പിച്ചത്; ജനങ്ങളാണ് തോൽപ്പിച്ചത്. ഏതാ തോൽവി. 404 ഉള്ള കോൺഗ്രസ്സ് 54 ആയി മാറി എന്ന് നിങ്ങൾ പറയുന്നു, എന്നാൽ 12 ശതമാനമുണ്ട്. 56 ഉള്ള സി.പി.ഐ. (എം)-ന് ഇപ്പോൾ എത്രയാണുള്ളത്, മൂന്നാണുള്ളത്. അതിൽ

ലീഗിയുടെയും കോൺഗ്രസ്സിന്റെയും ഒരു ഔദ്യോഗികത്തിന്റെ പുറത്ത് തമിഴ്നാട്ടിൽ നിന്ന് കിട്ടിയതാണ് രണ്ട് സീറ്റ്. നിങ്ങളുടെ വായിലെ നാവ് നിങ്ങൾ അടക്കിവയ്ക്കാത്തതാണ് ഈ പ്രശ്നത്തിന് കാരണം. നിങ്ങൾ അല്പമെങ്കിലും ഇക്കാര്യത്തിൽ മിതത്വം പാലിക്കണം. തോൽവി അംഗീകരിക്കണം. വൈരുദ്ധ്യാധിഷ്ഠിത ഭൗതികവാദം പ്രസംഗിച്ചാൽ അത് ആളുകൾക്ക് മനസ്സിലാകില്ല. അതുപോലെതന്നെയാണ് നിങ്ങളുടെ വർത്തമാനവും. അത് മാറ്റാൻ നിങ്ങൾ തയ്യാറാകണം. ഞാൻ നേരത്തെ പറഞ്ഞു ബി.ജെ.പി.-യെ ഒരു കാലത്തും ഞങ്ങൾ അംഗീകരിച്ചിട്ടില്ല. ബി.ജെ.പി.-യുമായി ബന്ധമുണ്ടാക്കിയത് നിങ്ങൾ ജ്യോതി ബസു ഉൾപ്പെടെയുള്ള ആളുകളാണ്. വി. പി. സിംഗ്-ന്റെ മന്ത്രിസഭയിൽ സ്റ്റീയറിംഗ് കമ്മിറ്റിയുണ്ടാക്കി. ശ്രീ. എൽ. കെ. അദ്വാനിയും അടൽ ബിഹാരി വാജ്പേയ്-മായി ഒരുമിച്ചിരുന്ന് ബി.ജെ.പി.-യെ പ്രോത്സാഹിപ്പിച്ച ആളുകളാണ് നിങ്ങൾ. ഈ തെരഞ്ഞെടുപ്പിൽ നിങ്ങൾക്ക് ആരായിരുന്നു പ്രധാനമന്ത്രി; നിങ്ങളുടെ പ്രധാനമന്ത്രി സ്ഥാനാർത്ഥി ആരായിരുന്നു? ശ്രീ. രാഹുൽ ഗാന്ധി പറ്റില്ല ശ്രീ. രാഹുൽ ഗാന്ധി തോൽക്കുമെന്ന് ശ്രീ.

സീതാരാം യെച്ചൂരി സ്ഥിരമായി പറയും. പകരമാര്? പകരം ശ്രീ. നരേന്ദ്ര മോദിയാണ് നിങ്ങളുടെ സ്ഥാനാർത്ഥിയെന്ന് നിങ്ങൾ പറഞ്ഞില്ലെങ്കിലും നിങ്ങൾ പറയാതെ പറഞ്ഞു. അതുകൊണ്ടാണ് കേരളത്തിൽ ഇത്രയും വലിയ തോൽവിയുണ്ടായത്. അത് നിങ്ങളുടെ നിലപാടിന്റെ ദോഷമാണ്. ആരെയാണ് നിങ്ങൾ പ്രധാനമന്ത്രി സ്ഥാനാർത്ഥിയായി കണ്ടത്. ഈ തെരഞ്ഞെടുപ്പിൽ പ്രധാനമന്ത്രി സ്ഥാനാർത്ഥി വേണ്ടേ?

മി. ചെയർമാൻ: സമയമായി അങ്ങ് അവസാനിപ്പിക്കണം.

ശ്രീ. പാർക്കൽ അബ്ദുല്ല: ശ്രീ. സീതാരാം യെച്ചൂരി രാജ്യസഭയിൽ വേണം. രാജ്യസഭയിലേക്ക് സീറ്റ് തരാമെന്ന് ഞങ്ങൾ പറഞ്ഞു. ശ്രീ. നരേന്ദ്ര മോദിയ്ക്കെതിരെ ശബ്ദിക്കാൻ ഇടതുപക്ഷത്തിന്റെ ശബ്ദം വേണം പക്ഷേ വേണ്ടായെന്ന് നിങ്ങൾ പറഞ്ഞു. എന്നിട്ട് ഇപ്പോൾ നിങ്ങളെന്താണ് ചെയ്തത്; അവിടെ ശ്രീ. യെച്ചൂരിയെ രാജ്യസഭയിലേക്ക് അയയ്ക്കുന്നത് വേണ്ടെന്നുപറഞ്ഞ നിങ്ങൾക്ക് തമിഴ്നാട്ടിൽ പോയി കോൺഗ്രസ്സിന്റെയും ലീഗിന്റെയും വോട്ട് വാങ്ങുന്ന സാഹചര്യമുണ്ടായി. നിങ്ങളുടെ നിലപാട് എവിടെയാണ്. ഇടതുപക്ഷം തകർന്നുപോകുന്നതിൽ

സന്തോഷിക്കുന്ന ആളുകളല്ല ഞങ്ങൾ. ഇടതുപക്ഷം തകർന്നുപോയതിൽ ഒരു കാരണവശാലും ഞങ്ങൾ സന്തോഷിക്കുന്നില്ല. ഈ ധനാഭ്യർത്ഥനകളെ ഒരിക്കൽകൂടി ഞാൻ എതിർക്കുകയാണ്.

ശ്രീ. എം. രാജഗോപാലൻ: സർ, വ്യവസായങ്ങൾ, വൈദ്യുത പദ്ധതികൾ എന്നീ ധനാഭ്യർത്ഥനകളെ ഞാൻ പിൻതാങ്ങുകയാണ്. കേരളത്തിന്റെ വികസന ചർച്ചകളിൽ വ്യവസായ വികസനം ഒരു പ്രധാന അജണ്ടയായി വന്നിരിക്കുകയാണ്. വ്യവസായ വികസനത്തിന് ആവശ്യമായിട്ടുള്ള പശ്ചാത്തല സൗകര്യങ്ങളുടെയും അസംസ്കൃത പദാർത്ഥങ്ങളുടെയും അഭാവവും അപര്യാപ്തയും പരിഹരിച്ചുകൊണ്ട് ലാഭകരമായ ഒരു വ്യവസായ നിക്ഷേപത്തിന് അനുകൂല സാഹചര്യം ഒരുക്കുന്നതിന് എൽ.ഡി.എഫ്. സർക്കാർ നടത്തിയിട്ടുള്ള ശ്രമം വളരെ ശ്ലാഘനീയമാണ്. ഈ സർക്കാർ അധികാരത്തിൽ വന്നതിനുശേഷം വ്യവസായ വകുപ്പിന്റെ അധീനതയിലുള്ള നഷ്ടത്തിൽ പ്രവർത്തിക്കുന്നതുൾപ്പെടെയുള്ള പൊതുമേഖലാ സ്ഥാപനങ്ങളുടെയും ഉൽപ്പാദന സംവിധാനങ്ങളുടെയും സാങ്കേതിക വിദ്യയുടെയും

കാലാനുസൃതമായ നവീകരണം നടക്കുകയുണ്ടായി. വിപണന സാധ്യതയുള്ള ഉൽപ്പന്നങ്ങളുടെ വൈവിധ്യവൽക്കരണം, അതിന്റെ വിപുലീകരണം, കാര്യക്ഷമമായ മാനേജ്മെന്റ് സംവിധാനം എന്നീ നടപടികൾക്കും പ്രാമുഖ്യം നൽകിക്കൊണ്ടാണ് വിവിധ പദ്ധതികൾ ഈ സർക്കാർ ആവിഷ്കരിച്ചത്. വൻകിട വ്യവസായികൾ വിശേഷിച്ചും ഉപഭോക്തൃ ഉൽപ്പന്ന വ്യവസായികൾ കേരളത്തെ ഒരു ഉപഭോക്തൃ സംസ്ഥാനമായി നിലനിർത്താനാണ് ആഗ്രഹിക്കുന്നത്. കേരളം അവർക്ക് ലാഭകരമായ വിപണിയാണ്. ഒരു ഉൽപ്പാദക സംസ്ഥാനം എന്നതിനേക്കാൾ ഉപഭോക്തൃ സംസ്ഥാനമായി നിലനിർത്തുന്നതിലാണ് അവർക്ക് കൂടുതൽ താല്പര്യം. ഇതിനെക്കൂടി മറികടക്കാൻ കഴിയും വിധത്തിലേക്കുള്ള ഇടപെടലാണ് കേരളത്തിലെ സർക്കാർ നടത്തിയത്. അതിന് ശക്തമായ പിൻബലം കൊടുക്കാൻ കേരളത്തിലെ ഗവൺമെന്റിന് കഴിഞ്ഞു. 2017- ജൂലൈയിൽ സംസ്ഥാന സർക്കാർ പുറപ്പെടുവിച്ചിട്ടുള്ള വ്യവസായ വാണിജ്യ നയം ഇതിനെ കൂടുതൽ കരുത്തേകുന്നതാണെന്നുള്ളതാണ് ഏറ്റവും പ്രധാനപ്പെട്ട പ്രത്യേകത.

കാരണം വ്യവസായ മേഖലയിൽ കൂടുതൽ ദേശീയ- അന്തർദേശീയ നിക്ഷേപങ്ങൾ ഉറപ്പാക്കുമെന്നും പൊതു സ്വകാര്യ പങ്കാളിത്തവുമായി വ്യാവസായിക അനുബന്ധ സൗകര്യങ്ങൾ മെച്ചപ്പെടുത്തുമെന്നും വ്യവസായ വാണിജ്യ നയത്തിൽ വളരെ കൃത്യമായിത്തന്നെ വ്യക്തമാക്കിയിരിക്കുകയാണ്. മറ്റ് അംഗങ്ങൾ ഇവിടെ പറഞ്ഞതുപോലെ, വ്യവസായ നിക്ഷേപത്തിന്റെ ഒരു പ്രധാന ഘടകമെന്ന് പറയുന്നത് കേന്ദ്ര സർക്കാരാണ്. ശക്തമായ മുൻ-പിൻ ബന്ധമുള്ള മാതൃ വ്യവസായങ്ങൾ ആരംഭിച്ച് കേന്ദ്ര സർക്കാരിനാൽ കേരളത്തിന്റെ വ്യവസായ പിന്നാക്കാവസ്ഥ ലഘൂകരിക്കുവാൻ കഴിയും. പക്ഷേ കേന്ദ്രം കേരളത്തോടൊപ്പോഴും വിവിധ തലങ്ങളിലും വിവിധ ഘട്ടങ്ങളിലും വിവേചന പൂർണ്ണമായ നിലപാടാണ് സ്വീകരിച്ചുവരുന്നത്. സാമ്പത്തിക നീതിയേക്കാൾ രാഷ്ട്രീയ ചായ്വുകൾക്ക് ഊന്നലുകൾ നൽകുന്നുവെന്നുള്ളതാണ് ഏറ്റവും പ്രധാനപ്പെട്ട കാര്യം. മാതൃ വ്യവസായങ്ങൾ ആരംഭിച്ചാൽ അത് സംസ്ഥാനത്തിന്റെ വ്യവസായവത്കരണത്തിന് കരുത്ത് പകരും. ദൗർഭാഗ്യവശാൽ അതിന്

കേന്ദ്ര ഗവൺമെന്റ് ഒരിക്കലും തയ്യാറാകുന്നില്ല. ഈ സാഹചര്യത്തിലാണ് സംസ്ഥാനത്തെ വ്യാവസായിക മുന്നേറ്റത്തിന് പത്തരമാറ്റിന്റെ തിളക്കമനുഭവപ്പെടുന്നത്. ഇവിടെ ബഹുമാനപ്പെട്ട അംഗം ശ്രീ. കെ. എസ്. ശബരീനാഥൻ പ്രോഗ്രസ് റിപ്പോർട്ട് ഉയർത്തിക്കാണിച്ചുകൊണ്ട് ഇതിൽ ആക്ഷേപങ്ങൾ ഉന്നയിക്കുകയുണ്ടായി. ഇന്ന് നിങ്ങൾക്ക് ഈ സഭാതലത്തിൽ ഉയർത്താൻ ഒരു പ്രോഗ്രസ് റിപ്പോർട്ടെങ്കിലും കയ്യിലുണ്ട്. കേരളീയ സമൂഹത്തിന് ഇടതുപക്ഷ ജനാധിപത്യ മുന്നണി ഗവൺമെന്റ് വളരെ കൃത്യമായി കേരളത്തിൽ നടത്തിയിട്ടുള്ള പ്രവർത്തനങ്ങളെ വിലയിരുത്താനും വളരെ സുതാര്യമായിട്ടുള്ള കാര്യങ്ങളെക്കുറിച്ച് മനസ്സിലാക്കുന്നതിനും വേണ്ടിയുള്ള സമ്പന്നമായ ഉള്ളടക്കമുള്ള ഒരു പ്രോഗ്രസ് റിപ്പോർട്ടാണ് ഇവിടെ അവതരിപ്പിച്ചിട്ടുള്ളത്. വ്യാവസായിക വകുപ്പിന് കീഴിലുള്ള പൊതുമേഖലാ സ്ഥാപനങ്ങൾ മികച്ച നേട്ടങ്ങൾ കൊയ്ത വർഷമാണിത്. അതിന്റെ വിശദാംശത്തിലേയ്ക്ക് ഞാൻ പോകുന്നില്ല. വിറ്റുവരവിനും ഉത്പാദനത്തിനും ശ്രദ്ധേയമായ പുരോഗതി കൈവരിക്കാൻ കഴിഞ്ഞു. വ്യവസായ വകുപ്പിന് കീഴിലെ 42

പൊതുമേഖലാ സ്ഥാപനങ്ങൾ 2018-19 സാമ്പത്തിക വർഷം 3442.74 കോടി രൂപയുടെ വിറ്റുവരവ് ഉണ്ടാക്കി. ഇത് നഷ്ടമാണോ; അതാണിവിടെ ഉന്നയിച്ചുകേട്ടത്. 31 സ്ഥാപനങ്ങൾ കേരളത്തിൽ വിറ്റുവരവിൽ വർദ്ധനവുണ്ടാക്കി. ഇത് നഷ്ടമാണോ; 16 പൊതുമേഖലാ സ്ഥാപനങ്ങൾ പ്രവർത്തന ലാഭത്തിലേയ്ക്ക് കൊണ്ടുവരാനും ഈ ഗവൺമെന്റിന്റെ കാലയളവിൽ കഴിഞ്ഞു. 129.50 കോടി രൂപയിൽ നിന്ന് 155.80 കോടി രൂപയിലേയ്ക്ക് വർദ്ധനവ് വരുത്താനും ഈ കാലയളവിൽ കഴിഞ്ഞു. നഷ്ടത്തിലായിരുന്ന മൊത്തം പത്തൊൻപത് സ്ഥാപനങ്ങൾക്ക് നഷ്ടം കുറച്ചുകൊണ്ടുവരുവാനും കഴിഞ്ഞ വർഷത്തേക്കാൾ ഈ ഗവൺമെന്റിന് കഴിഞ്ഞു. പൊതുമേഖലാ സ്ഥാപനങ്ങളിൽ ഏറ്റവും കൂടുതൽ ലാഭമുണ്ടാക്കിയ സ്ഥാപനമാണ് കെ.എം.എം.എൽ. എന്നിവിടെ പറഞ്ഞു. അത് ഒന്നൊന്നായി പരിശോധിച്ചാൽ, എല്ലാ രംഗത്തും സമഗ്രമായ വികസനവും മുന്നേറ്റവും വ്യാവസായികരംഗത്ത് ഉണ്ടാക്കിയെടുക്കാൻ സർക്കാരിന് കഴിഞ്ഞു. വൈദ്യുതി മേഖലയാണെങ്കിൽ, കഴിഞ്ഞ കാലങ്ങളെ അപേക്ഷിച്ച് വിസ്മയകരമായ വിജയത്തിലൂക്കുമായി എല്ലാ

അർത്ഥത്തിലും എല്ലാ വീടുകളിലും വൈദ്യുതി എത്തിച്ച് സമ്പൂർണ്ണ വൈദ്യുതീകരണം നടപ്പിലാക്കുന്നതിൽ ഇന്ത്യയിലെ ഏറ്റവും പ്രധാനപ്പെട്ട സംസ്ഥാനമായി അഭിമാനത്തോടുകൂടി തലയുയർത്തി നിൽക്കുന്ന സംസ്ഥാനമായി ഇന്ന് മാരാൻ ഈ കൊച്ചുകേരളത്തിന് കഴിഞ്ഞു. ഈ രണ്ടര വർഷക്കാലത്തെ കാലയളവിൽ നാളിതുവരെ പത്ത് ലക്ഷത്തോളം പുതിയ വൈദ്യുതി കണക്ഷനുകൾ കേരളത്തിന് നൽകാൻ കഴിഞ്ഞു. പവർകട്ടും ലോഡ്ഷെഡ്ഡിംഗ്മില്ലാതെ ഒരു കേരളമിവിടെ മുന്നോട്ടുപോകുകയാണ്. നമുക്കറിയാം, മുൻകാലങ്ങളിൽ ഒരു കാലഘട്ടത്തിൽ ഇടതുപക്ഷ ഗവൺമെന്റ് ഭരിക്കുമ്പോൾ പട്ടാപ്പകൽ ലോഡ്ഷെഡ്ഡിംഗും പവർകട്ടുമൊക്കെ പറഞ്ഞ് നട്ടുച്ചക്ക് ചൂട്ട് കത്തിച്ച് പ്രകടനം നടത്തിയ കോൺഗ്രസ്സുകാർ ഇവിടെയുണ്ട്. എവിടെയാണ് നിങ്ങളിപ്പോൾ; ഈ കേരളം നിങ്ങൾ നോക്കൂ. ഇന്ത്യൻ സംസ്ഥാനങ്ങൾ മാതൃക കൈവരിച്ച സംസ്ഥാനമായി മാറിയിരിക്കുകയാണ്. അങ്ങനെ മെച്ചപ്പെട്ട മുന്നേറ്റമാണ് വൈദ്യുതി രംഗത്ത് ഈ സർക്കാർ നേടിയെടുത്തത്. അങ്ങനെ വളരെ വിസ്മയകരമായ വിജയത്തിലൂടെയും

വികസന മുന്നേറ്റവുമായി മുന്നോട്ടുപോകുന്ന ഓരോ പ്രക്രിയയ്ക്കും വളരെ ഫലപ്രദവും കാര്യക്ഷമവുമായി നേതൃത്വം നൽകുന്ന വ്യവസായ മന്ത്രിയും അതിനെയാകെ ക്രോഡീകരിച്ചുകൊണ്ടും ഏകോപിച്ചുകൊണ്ടും മുന്നോട്ടുപോകാൻ കഴിയുന്ന മുഖ്യമന്ത്രിയും രാഷ്ട്രീയ ഇച്ഛാശക്തിയോടെ കേരളത്തിൽ സന്ദർശനവുമായി മുന്നോട്ടുപോകുകയാണ്. ഈ ഘട്ടത്തിലാണ് പലരുമിവിടെ ഈ ജനവിധിയുടെ പാഠത്തെക്കുറിച്ച് ചർച്ച ചെയ്യാൻ തയ്യാറായിട്ടുള്ളത്. ജനവിധിയുടെ പാഠം നിങ്ങളും ഞങ്ങളും ഉൾക്കൊള്ളണം. അതിന് യാതൊരു സംശയവുമില്ല. ദേശീയ രാഷ്ട്രീയത്തിൽ നിങ്ങളും സംസ്ഥാന രാഷ്ട്രീയത്തിൽ ഞങ്ങളും തീർച്ചയായും ഉൾക്കൊള്ളേണ്ട കാര്യമാണ്. ആ ജനവിധിയുടെ പാഠത്തെക്കുറിച്ച് നമ്മൾ ഇവിടെ ചർച്ച ചെയ്യുമ്പോൾ നിങ്ങളുറിയേണ്ടത്, നിങ്ങളുടെ ഓർമ്മയിൽ ഉണ്ടാകേണ്ടത് ഇന്ത്യയുടെ ഭരണത്തിൽ നിന്ന് കോൺഗ്രസ് അഞ്ച് വർഷത്തിനപ്പുറത്തേയ്ക്ക് അകറ്റി നിർത്തുന്നത് ചരിത്രത്തിലാദ്യമാണ്. അതാണ് ഇത്തവണത്തെ തെരഞ്ഞെടുപ്പ് തോൽവിയുടെ ഏറ്റവും പ്രധാനപ്പെട്ട പ്രത്യേകതകളിൽ ഒന്ന്. സ്വാതന്ത്ര്യാനന്തര ഇന്ത്യയിൽ

എഴുപത് കൊല്ലത്തിൽ അൻപത് കൊല്ലവും ഇന്ത്യ ഭരിച്ചത് കോൺഗ്രസ്സാണ്. അതിൽ മുപ്പത്തിയഞ്ച് വർഷവും നെഹ്റു കുടുംബത്തിൽപ്പെട്ട അംഗങ്ങളാണ് ഇന്ത്യയുടെ ഭരണാധികാരത്തിന്റെ ചെങ്കോലും കിരീടവും കയ്യാളാൻ ഭരണസിരാകേന്ദ്രത്തിലേയ്ക്കെത്തിയത്. ദേശീയ തലത്തിൽ കോൺഗ്രസ് നേരിടുന്നത് സമാനതകളില്ലാത്ത ദുരന്തമാണെന്ന് പറയാൻ കഴിയുമോയെന്നുള്ളതാണ് ഏറ്റവും പ്രധാനപ്പെട്ട കാര്യം. കാരണം 2018-ൽ ബി.ജെ.പി.-യുമായി നേരിട്ട് പോരാടിച്ച് കോൺഗ്രസ് അധികാരത്തിലേറിയ മധ്യപ്രദേശ്, രാജസ്ഥാൻ, ഛത്തീസ്ഗഡ് എന്നീ സംസ്ഥാനങ്ങളിൽപ്പോലും ഈ ലോക്സഭാ തെരഞ്ഞെടുപ്പിൽ ദയനീയ പരാജയം കോൺഗ്രസ്സിന് ഏറ്റുവാങ്ങേണ്ടതായി വന്നുവെന്നുള്ളതാണ് ഏറ്റവും പ്രധാനപ്പെട്ട കാര്യം. ബഹുമാനപ്പെട്ട പ്രതിപക്ഷനേതാവിനോട് ഒരു വാരികയുടെ ഒരു ലേഖകൻ ഒരു ഇന്റർവ്യൂവിൽ ചോദിച്ചു, എ.ഐ.സി.സി.-യുടെ പ്രസിഡന്റും പ്രധാനമന്ത്രി സ്ഥാനാർത്ഥിയുമായ ശ്രീ. രാഹുൽഗാന്ധി എന്താ പരാജയപ്പെടാൻ കാരണം. അദ്ദേഹം പറഞ്ഞു, എനിക്കുമറിയില്ല; ഒറ്റവാക്കാണ്. ഞാൻ

അമേഠിയിലെ ജനങ്ങളോടും അവിടത്തെ പാർട്ടി പ്രവർത്തകരോടും ചോദിച്ചപ്പോൾ ഒരു ലക്ഷത്തിലധികം വോട്ടിന്റെയെങ്കിലും ഭൂരിപക്ഷത്തിന് ജയിക്കുമെന്നാണ് അവർ പറഞ്ഞത്. അങ്ങനെ ആരാണ് പരാജയപ്പെട്ടത് ശ്രീ. രാഹുൽഗാന്ധിയാണ്, അതാണ് ഈ തെരഞ്ഞെടുപ്പിന്റെ മറ്റൊരാഘാതം. ശ്രീ. രാഹുൽഗാന്ധി എ.ഐ.സി.സി.-യുടെ ദേശീയ അധ്യക്ഷനാണ്. നിങ്ങൾ ഉയർത്തിക്കാട്ടിയ പ്രധാനമന്ത്രി സ്ഥാനാർത്ഥിയാണ്. ഇതിനേക്കാൾ വലിയ പരാജയമെന്തുവേണം. വയനാട്ടിലെ ജനങ്ങൾക്ക് ശ്രീ. രാഹുൽഗാന്ധിയെ മനസ്സിലായിട്ടില്ല, പുതുമുഖമാണ്. പക്ഷേ അമേഠി കോൺഗ്രസ്സിന്റെ ഏറ്റവും കരുത്തായിട്ടുള്ള ഒരു മണ്ഡലമാണ്. ആ മണ്ഡലത്തിനകത്താണ് കനത്ത തോൽവി നിങ്ങൾക്ക് ഏറ്റുവാങ്ങേണ്ടി വന്നത്. അമേഠിയിലെ പതനം എങ്ങനെയുണ്ടായിരുന്നത് പരിശോധിക്കാൻ നിങ്ങൾ തയ്യാറാകണ്ടേ; ബി.ജെ.പി.-യിൽ നിന്നുള്ള ഭീക്ഷണിയും പ്രലോഭനവും അതിജീവിക്കാനുള്ള കരുത്ത് ഇന്ത്യൻ രാഷ്ട്രീയത്തിൽ കോൺഗ്രസ്സിനുണ്ടോ; മറുപടി പറയാനുള്ള ബാധ്യത നിങ്ങൾക്കില്ലേ;

കാരണമെന്നാ തീവ്ര ഹിന്ദുത്വത്തിനുള്ള മറുപടിയായാണോ മൂഢഹിന്ദുത്വം. തീവ്ര ഹിന്ദുത്വമാണ് ബി.ജെ.പി.-യെന്ന സംഘപരിവാർ നയിക്കുന്ന ബി.ജെ.പി.-യുടെ പേരിലുള്ളതെങ്കിൽ ഇവിടെ കോൺഗ്രസ് എല്ലാക്കാലത്തും വിവിധ കാലയളവിൽ ഇന്ത്യൻ രാഷ്ട്രീയത്തിൽ സ്വീകരിച്ചിരുന്നത് മൂഢസമീപനവും മൂഢഹിന്ദുത്വവുമായ നിലപാടാണ്. ബാബറിമസ്ജിദ് പ്രശ്നത്തിലായാലും അങ്ങനെ ഇന്ത്യയിൽ ഒന്നൊന്നായി ഉണ്ടായിട്ടുള്ള പല വർഗ്ഗീയ പ്രീണനനയങ്ങളും എടുത്തതിന്റെ ഫലമായാണ് ഇന്ന് ഈ കോൺഗ്രസ് മെലിഞ്ഞും ബി.ജെ.പി. ഇന്ത്യൻ രാഷ്ട്രീയത്തിൽ തടിച്ചും നിൽക്കുന്നത്. കോൺഗ്രസ്സാണെങ്കിൽ ഇപ്പോൾ അടിമുടി ഹിന്ദു പാർട്ടിയായി ഉടച്ചുവാർക്കപ്പെട്ടുകൊണ്ടിരിക്കുകയാണ്. പൂണൂൽ ധാരിയായിട്ടുള്ള ഹിന്ദുവും ശിവ ഭക്തനാണ് ഞാനെന്ന് പണ്ഡിറ്റ് ജവഹർലാൽ നെഹ്റു നയിച്ച കോൺഗ്രസ്സിലെ, ആ നെഹ്റു കുടുംബത്തിലെ ഇളമുറക്കാരൻ പരസ്യമായി പ്രസ്താവിച്ചപ്പോൾ എവിടെയായിരുന്നു കോൺഗ്രസ്സിന്റെ പ്രതികരണം. ഒന്നാലോചിക്കേണ്ട, ഒരു മതേതര ഭൗതിക രാഷ്ട്രമല്ലേ ഇന്ത്യ. ഈ മതേതര ഭൗതിക രാഷ്ട്രമായ

ഇന്ത്യയിൽ മതേതരത്വത്തിന്റെ രാഷ്ട്രീയം കൈകാര്യം ചെയ്യുന്ന രാഷ്ട്രീയ പ്രസ്ഥാനമെന്ന നിലയ്ക്ക് ആ കോൺഗ്രസ്സിന്റെ ദേശീയാധ്യക്ഷൻ അങ്ങനെയൊരു പരാമർശം നടത്തുമ്പോൾ നിങ്ങൾ എവിടെയായിരുന്നു. ഒരു മതേതരവാദിയെന്ന് അവകാശപ്പെടുന്ന ഇന്ത്യൻ നാഷണൽ കോൺഗ്രസ് അധ്യക്ഷന്റെ പ്രതികരണം ഒരു ഘട്ടത്തിൽ വന്നു. വടക്കേന്ത്യയിൽ പുതുതായി അധികാരത്തിൽ വന്ന കോൺഗ്രസ് സർക്കാരുകളെല്ലാം ഗോശാലകൾ സ്ഥാപിക്കാനൊരുങ്ങുന്നതും അതിന്റെ ഭാഗം തന്നെയാണ്. ഏറ്റവും ഒടുവിലിപ്പോൾ ഈ തെരഞ്ഞെടുപ്പ് പരമാവധി ഹിന്ദുവോട്ട് നേടിയെടുക്കാനുള്ള മത്സരം മാത്രമായി. ബി.ജെ.പി.- കോൺഗ്രസ് ശത്രുതയെന്ന് ബോധ്യപ്പെടാൻ ഭോപ്പാൽ പാർലമെന്റിലേയ്ക്കൊന്ന് കണ്ണോടിച്ചാൽ മതി. തീപ്പൊരി ഹിന്ദുത്വ നേതാവായ പ്രഗ്യാ സിംഗ് താജ്ജറിനെ നേരിട്ട കോൺഗ്രസ് സ്ഥാനാർത്ഥിയാണ് ദ്വിഗ് വിജയ് സിംഗ്. നിങ്ങളുടെ രാഷ്ട്രീയ നേതൃത്വത്തിലെ പ്രധാനപ്പെട്ട പ്രഗൽഭരിൽ ഒരാളായിരുന്നു ദ്വിഗ് വിജയ് സിംഗ്. ആ ദ്വിഗ് വിജയ് സിംഗ് അവകാശപ്പെട്ടത് എന്താണ്; എന്റെ

വീട്ടിൽ ഏഴ് ക്ഷേത്രങ്ങളുണ്ട്, അതിൽ നാലെണ്ണത്തിൽ സദാ കെടാവിളക്കുകൾ എരിയുന്നുവെന്നാണ്. അനേകം സ്വാമിമാരെ ക്ഷണിച്ചുവരുത്തി അദ്ദേഹം അവരെക്കൊണ്ട് ഹോമങ്ങൾ നടത്തിക്കുകയും കോൺഗ്രസ്സിന്റെ പൊളിറ്റിക്കൽ റാലിയിൽ, കോൺഗ്രസ്സ് റാലികളിൽ പ്രസംഗിപ്പിക്കുകയും ചെയ്തുവെന്ന് അദ്ദേഹം തന്നെ ഒരു വാരികയിൽ കൊടുത്ത ഇന്റർവ്യൂവിൽ പറഞ്ഞു. ആ വാരിക ഒരു ഫോട്ടോ പ്രസിദ്ധീകരിച്ചിട്ടുണ്ട്. ദിഗ് വിജയ് സിംഗും കമ്പ്യൂട്ടർ സ്വാമിയോടൊപ്പം കൈ വീശി ആർത്തുലൂസിച്ച് നടക്കുന്ന ഒരു മനോഹരമായ ചിത്രം, നിങ്ങൾ ആലോചിച്ചു നോക്കൂ. എങ്ങനെയാണ് ഇന്ത്യയിൽ വർഗ്ഗീയതയെ കുഴിച്ചുമുടാൻ കഴിയുക; എങ്ങനെയാണ് മതനിരപേക്ഷ രാഷ്ട്രം അതിന്റെ തലത്തിൽ ഉയർത്തിക്കൊണ്ടുവരാൻ വേണ്ടി കഴിയുക; കോൺഗ്രസ്സിന് നേതൃത്വ നിരയിൽ പ്രവർത്തിക്കാൻ കഴിയുമോ? നിങ്ങൾ ആലോചിക്കണം. എത്രയോ വർഷത്തെ നിയമസഭാ പരിചയവും രണ്ടുവട്ടം മുഖ്യമന്ത്രിയുമായതിന്റെ അനുഭവ സമ്പത്തുമുള്ള ഒരു ദേശീയ നേതാവിന്റെ വാക്കുകളാണിത്. കാവി മേലങ്കികൾ കണ്ട് പരിഭ്രമിച്ചുപോയ അദ്ദേഹം

എതിർ സ്ഥാനാർത്ഥിയെക്കാൾ ഭക്തിയുള്ള ഹിന്ദു താനാണെന്ന് തെളിയിക്കുന്നതിനുവേണ്ടിയിട്ടായിരുന്നു ഈ പരാമർശം നടത്തിയത്. 'ഹാ കഷ്ടമേ ഇതിന്റെ പേരോ നിങ്ങളുടെ പേരോ കോൺഗ്രസ് പണ്ഡിറ്റ് ജവഹർലാൽ നെഹ്റു നയിച്ച, മതേതരവാദി നയിച്ച പാർട്ടിയല്ലേ കോൺഗ്രസ്. എവിടെ ഇന്ത്യ രക്ഷപ്പെടും. ഇന്ത്യൻ രാഷ്ട്രീയത്തിൽ നിങ്ങളുടെ മുഖം എത്രമാത്രം വികൃതമായിട്ടുണ്ടെന്ന് കണ്ണാടി നോക്കൂ. ലീഗ് മതിമറന്ന് ആഹ്ലാദിക്കേണ്ടെന്ന് ബഹുമാനപ്പെട്ട അംഗം ഇവിടെ പറഞ്ഞു. എന്താ ലീഗിന്റെ രാഷ്ട്രീയം; ഇപ്പോൾ ചിലപ്പോൾ നിങ്ങൾക്ക് ആശ്വാസം ഉണ്ടാകാം. കാരണം കേരളത്തിലെ തെരഞ്ഞെടുപ്പുമായി ബന്ധപ്പെട്ട് എല്ലാ ആളുകളെയും ഒരു കുടക്കീഴിൽ അണിനിരത്താൻ ജമാഅത്തെ ഇസ്ലാമിയായാലും എസ്.ഡി.പി.ഐ. ആയാലും എല്ലാ ആളുകളെയും ഒന്നിച്ച് അണിനിരത്തി ഇടതുപക്ഷത്തെ ശരിപ്പെടുത്തുക എന്നുള്ളതായിരുന്നു നിങ്ങളുടെ ദൗത്യം. കഴിഞ്ഞ കാലങ്ങളിൽ ഇടതുപക്ഷം ഇന്ത്യൻ രാഷ്ട്രീയത്തിലും കേരള രാഷ്ട്രീയത്തിലും സ്വീകരിച്ചിരുന്ന വർഗ്ഗീയ വിരുദ്ധ നിലപാടുകളും വർഗ്ഗീയ ഫാസിസ്റ്റ്

വിരുദ്ധ നിലപാടുകളും മതനിരപേക്ഷ ശക്തികളോടൊപ്പം നിന്നുകൊണ്ട് മതനിരപേക്ഷ മനസ്സ് ശക്തിപ്പെടുത്തിക്കൊണ്ട് മത ന്യൂനപക്ഷങ്ങളെ രക്ഷിച്ചുകൊണ്ടുള്ള നിലപാടുകൾ അംഗീകരിക്കാൻ നിങ്ങൾ തയ്യാറായില്ല. നിങ്ങൾക്ക് കാലവും ചരിത്രവും മാപ്പ് തരില്ല. നിങ്ങൾക്ക് രാഷ്ട്രീയമായി നിലപാടുകൾ എടുക്കാം. പക്ഷേ യാഥാർത്ഥ്യബോധത്തോടെ വിഷയങ്ങളെ കാണേണ്ട. ഇപ്പോൾ ബഹുമാനപ്പെട്ട ശ്രീ. പാറക്കൽ അബ്ദുല്ല എന്തെല്ലാമാണ് വിളിച്ച് പറഞ്ഞത്. അത് കേരളത്തിലായാലും ഇന്ത്യയിലായാലുമെന്താ, ഇന്ന് നിങ്ങൾ ചിരിക്കുകയാണ്. ചിരിക്കുന്ന നിങ്ങൾ ഭീകരമായ വർത്തമാനങ്ങൾ കേൾക്കാനിരിക്കുന്നതേയുള്ളൂ. ഡൽഹിയിൽ വടക്കേ ഇന്ത്യയുടെ ഇന്ദ്രപ്രസ്ഥത്തിൽ ചില നീക്കങ്ങൾ ആരംഭിച്ചിരിക്കുന്നു. ഏറ്റവും പ്രധാനപ്പെട്ട ഒരു പത്രപ്രവർത്തകൻ ഒരു വാർത്ത പുറത്ത് വിട്ടിട്ടുണ്ട്. ബി.ജെ.പി.-ക്കകത്ത് വളരെ കൃത്യമായി അജണ്ട നിശ്ചയിച്ചുകൊണ്ട് സമൂഹ മാധ്യമങ്ങളെ പ്രയോജനപ്പെടുത്തിക്കൊണ്ട് ശക്തമായ മുസ്ലീം വിരോധം ജ്വലിപ്പിച്ചെടുക്കുന്നതിനാവശ്യമായിട്ടുള്ള നീക്കങ്ങൾ

നടത്തിക്കൊണ്ടിരിക്കുകയാണ്. ഞങ്ങൾ അവരുടെ പ്രതിപ്പട്ടികയിലാണ്. ഒന്ന് ഇസ്ലാമും രണ്ട് ക്രിസ്ത്യാനിയും മൂന്ന് കമ്മ്യൂണിസ്റ്റുമാണ് അവരുടെ വിചാരധാരയിലൂടെയുള്ള ശത്രുപ്പട്ടികയിൽ. അതുകൊണ്ട് ഞങ്ങൾക്കതിൽ വേവലാതിയൊന്നും ഇല്ല. ഇനിയും ഞങ്ങൾക്കുനേരെ അക്രമങ്ങൾ ഉണ്ടാകാം. ഇനിയും ഞങ്ങൾക്കതിരെ പ്രചണ്ഡമായ പ്രചരണങ്ങൾ ഉണ്ടാകാം. അവയെയെല്ലാം അതിജീവിക്കാനുള്ള രാഷ്ട്രീയ ഇച്ഛാശക്തിയും മതേതര ബോധവും ഇടതുപക്ഷ പ്രസ്ഥാനത്തിന് ഈ ഇന്ത്യാരാജ്യത്തിലും കേരളത്തിലുമുണ്ട്. തെരഞ്ഞെടുപ്പിൽ തോൽക്കും ജയിക്കും അത് വേറെ കാര്യം. ഇതൊരു വിപ്ലവ രാഷ്ട്രീയ പ്രസ്ഥാനമാണ്. ജനങ്ങൾക്കിടയിൽ പ്രവർത്തിക്കുന്ന പ്രസ്ഥാനമാണ്. ആ അർത്ഥത്തിൽ തന്നെ മുന്നോട്ടുപോകാൻ കഴിയും. പക്ഷേ ഇന്ത്യയിൽ പൊതു തെരഞ്ഞെടുപ്പിനുശേഷം ഇന്ത്യയുടെ ഇന്ത്യൻ ബഹുസ്വരതയുടെ ഭാവിയാണ്; ചർച്ചചെയ്യപ്പെട്ടതല്ലേ നമ്മൾ. ഇന്ത്യൻ രാഷ്ട്രീയം എത്തിനിൽക്കുന്ന അപകടകരമായ മതാത്മക രാഷ്ട്രീയ ഫാസിസ്റ്റ് സാഹചര്യമാണ് രൂപപ്പെട്ടിരിക്കുന്നത്. തീർച്ചയായും ഈ പുതിയ

കാലത്ത് ഇടതുപക്ഷ ഇടതുകരുത്ത് പുനർജനിച്ച് മതിയാകൂ. ആ ഇടതുപക്ഷത്തിനേറ്റ തിരിച്ചടി പലയിടങ്ങളിലും കടുത്ത ഉത്കണ്ഠയുളവാക്കേണ്ടതുണ്ട്. കാരണം നമ്മുടെ രാജ്യത്തിന്റെ സാമൂഹിക ജീവിതത്തിൽ ഇടപെടുകയും പ്രതിരോധങ്ങൾ ഉയർത്തുകയും ചെയ്യുന്നവർ ഇതേ ആശങ്കകൾ പ്രകടിപ്പിച്ചുതുടങ്ങിയിരിക്കുന്നു എന്നുള്ളതാണ് ഏറ്റവും പ്രധാനപ്പെട്ട കാര്യം. ഇടതുപക്ഷ രാഷ്ട്രീയത്തിന്റെ ശക്തി ചോരുന്നത് നമ്മളെയാകെ പ്രതിസന്ധിയിലാക്കുമെന്ന് എന്തുകൊണ്ടാണ് ഇവർ കരുതുന്നത്. ഇടതുപക്ഷം ദുർബലമായാൽ, നാം പോരാടി നേടിയ പരിമിതമായ അവകാശങ്ങളെയും ജനാധിപത്യ പൗരാവകാശങ്ങളെയും സംസ്കാരത്തെയും ദുർബലപ്പെടുത്തുമെന്ന് അവരൊക്കെ കരുതുന്നു. അനുഭവത്തിന്റെ അടിത്തറയിൽനിന്നുകൊണ്ടാണ് അങ്ങനെയൊരു നിരീക്ഷണത്തിലേയ്ക്കും നിലപാടിലേയ്ക്കും അത്തരം ആളുകൾ ഇന്ന് പുതിയ ഉത്കണ്ഠ രേഖപ്പെടുത്തിയിട്ടുള്ളത്. ഇന്ത്യൻ ജനതയുടെ പോരാട്ടങ്ങളെ ഒരു വലിയ രാജ്യത്തിന്റെ രാഷ്ട്രീയ ഭൂപടത്തിലേക്ക് വിളക്കിച്ചെർക്കാൻ തീവ്രമായി ശ്രമിക്കുന്ന ഒരേയൊരു ശക്തി ഇടതുപക്ഷമാണെന്ന്

ഇന്ത്യാരാജ്യത്ത് തെളിയിക്കപ്പെട്ടിട്ടുണ്ട്. ആ അർത്ഥത്തിൽ തന്നെ അത് ചിലപ്പോൾ അതിജീവന സമരങ്ങളാകാം, തൊഴിലാളികളുടെയും കൃഷിക്കാരുടെയും നിലവിളികളാകാം. പൗരാവകാശങ്ങൾക്കും പ്രാഥമിക മനുഷ്യാവകാശങ്ങൾക്കും വേണ്ടിയുള്ള ജനങ്ങളുടെ ഒറ്റപ്പെട്ടതോ കൂട്ടായോ ഉയരുന്ന ആവശ്യങ്ങളാവാം. ദേശീയമായ ഒരു പരിപ്രേക്ഷ്യത്തോടെ അവയൊക്കെ ഇന്ത്യയുടെ രാഷ്ട്രീയ മണ്ഡലത്തിൽ എത്തിക്കുന്നത് ഒരേയൊരു പ്രസ്ഥാനമാണ്. അത് ഇടതുപക്ഷ പ്രസ്ഥാനം മാത്രമാണ്. ഇനിയും അത് അങ്ങനെയൊന്നാണ്. അതായത് ഇടതുപക്ഷം ഇന്ത്യയിലെ മഹാഭൂരിപക്ഷം വരുന്ന ദരിദ്രരുടെയും സാധാരണക്കാരുടെയും തൊഴിലെടുക്കുന്നവരുടെയൊക്കെ രാഷ്ട്രീയ പ്രതിനിധാനമാണ്. ആ അർത്ഥത്തിലാണ് ഒരു വിഭാഗം ജനങ്ങൾ ഇടതുപക്ഷത്തെ കാണുന്നത്. ഈ ജോലി നിർവ്വഹിക്കാൻ ഇടതുപക്ഷമല്ലാതെ വേറൊരു രാഷ്ട്രീയ പ്രസ്ഥാനമില്ലെന്ന തിരിച്ചറിവ് സമൂഹം വീണ്ടെടുക്കുകതന്നെ ചെയ്യുമെന്നുള്ളതാണ് ഏറ്റവും പ്രധാനപ്പെട്ട കാര്യം. അതേ നിവൃത്തിയുള്ളൂ. ഈ ഒരു വർഗ്ഗീയതയുടെ രാഷ്ട്രീയം കൈകാര്യം ചെയ്യുന്നതിന് പ്രതിരോധം

പടുത്തുയർത്തേണ്ട കാര്യം സൂചിപ്പിക്കുമ്പോൾ ഈ അവസാന ഘട്ടത്തിൽ ഇപ്പോൾ പുതിയ പുതിയ പ്രചണ്ഡമായ അപവാദ പ്രചരണങ്ങളുമായി വന്നിരിക്കുകയാണ് യു.ഡി.എഫ്. ഉൾപ്പെടെയുള്ള ആളുകൾ; എന്താ അക്രമ രാഷ്ട്രീയം. ഒരു അക്രമ രാഷ്ട്രീയത്തെയും പ്രോത്സാഹിപ്പിക്കുന്നവരല്ല സി.പി.ഐ.(എം)-ഉം ഇടതുപക്ഷ പ്രസ്ഥാനവും. ഒരു കൊലപാതകത്തെയും ന്യായീകരിക്കുന്നതല്ല. പെരിയ കല്യാട്ടെ കൊലപാതകമായാലും... പക്ഷേ ഇടതുപക്ഷത്തെ പൊതുവെയും സി.പി.ഐ.(എം)-നെ പ്രത്യേകിച്ചും ദുർബലപ്പെടുത്താൻ പാർട്ടിയുടെ നേതാക്കളെയും പാർട്ടിയെയും കൊലപാതക രാഷ്ട്രീയത്തിന്റെ പുകമറ സൃഷ്ടിച്ചുകൊണ്ട് പ്രതിജ്ഞയിൽനിർത്തി വിചാരണ ചെയ്യാനാണ് കോൺഗ്രസും ചില മാധ്യമങ്ങളും ഇപ്പോൾ ആരംഭിച്ചിട്ടുള്ള ചില ശ്രമങ്ങൾ. അത് അടുത്ത തെരഞ്ഞെടുപ്പിനെ ലക്ഷ്യമാക്കിക്കൊണ്ടാണെന്ന് ഞങ്ങൾക്കറിയാം. വളരെ കൃത്യമായി വലതുപക്ഷ മാധ്യമങ്ങളുടെയെല്ലാം പിൻബലമതിനാണ്. ഒരു കൊലപാതകത്തെയും ന്യായീകരിക്കുന്നവരല്ല ഞങ്ങൾ. എന്നാൽ നിങ്ങളുടെ ചരിത്രം എന്താ; ഒരു കാലഘട്ടത്തിൽ ഇന്ത്യൻ രാഷ്ട്രീയത്തിൽ

ക്രിമിനൽവത്കരണത്തിന്റെ വിത്തുവിതച്ചവരാണ് ഈ നാട്ടിലെ കോൺഗ്രസ്സ്. നിങ്ങൾ മറന്നുപോയോ? സിക്സമത വിശ്വാസികളായ നിരപരാധികളെ ഇന്ത്യയുടെ തലസ്ഥാന നഗരിയിൽ കൂട്ടക്കൊല ചെയ്യാൻ നേതൃത്വം കൊടുത്ത പാർട്ടി ഏതാണ്, സി.പി.ഐ.(എം) ആണോ; ഇടതുപക്ഷ പാർട്ടികളാണോ; കോൺഗ്രസാണ്. അമ്മമാരും കുട്ടികളുമുൾപ്പെടെയുള്ള നിരപരാധികളായ ആൾക്കാരാണ് അക്രമത്തിന് ഇരയായത്. കോൺഗ്രസ്സ് ക്രിമിനലുകൾ രക്ത പങ്കില കരാളു ഹസ്സുവുമായി ദില്ലി തെരുവീഥികളിൽ ചൂടലനിർത്തം ചവിട്ടുകയായിരുന്നു. ഇത് ഞങ്ങളാലും പറഞ്ഞതല്ല, അന്വേഷണം നടന്നു, കമ്മീഷൻ നടന്നു, കേസ് നടന്നു. എച്ച്. കെ. എൽ. ഭഗത്, ജഗദീഷ് റെറ്റോൾ, സജ്ജൻകുമാർ എന്നിവർ ഉൾപ്പെടെയുള്ള ദേശീയ നേതാക്കളാണ് ഇതിലെ പ്രതികളായി വന്നിട്ടുള്ളത്. കോൺഗ്രസ്സ് നേതാവ് സജ്ജൻകുമാർ ഇന്ന് എവിടെയാണ് ജയിലിലാണ്; ഇരുമ്പഴികൾക്കുള്ളിലാണ്. പശ്ചിമബംഗാളിൽ അർദ്ധ ഫാസിസ്റ്റ് ഭീകരവാഴ്ച വളർത്തുന്നുണ്ടോ; ഇന്ന് ബംഗാളിനെ ഞങ്ങൾ കളിയാക്കുകയാണ്, ഞങ്ങൾ നിങ്ങളെ കളിയാക്കുകയാണ്. 1972-ൽ

അർദ്ധ ഫാസിസ്റ്റ് ഭീകരവാഴ്ച ഉണ്ടായിരുന്നു. സിദ്ധാർത്ഥ ശങ്കർ റായ് മുഖ്യമന്ത്രിയും പ്രിയരജ്ഞൻദാസ് മുൻഷി അവിടത്തെ ബി.സി.സി. പ്രസിഡന്റുമായിരുന്നു. എന്തായിരുന്നു സിദ്ധാർത്ഥ ശങ്കർ റായ്-യുടെ പ്രസംഗം. ഇന്ത്യൻ രാഷ്ട്രീയത്തിൽ അങ്ങനെയൊരു നേതാവ് പ്രസംഗിച്ചിട്ടുണ്ടോ; പരസ്യമായി പ്രസംഗിച്ചില്ലേ, ഇതാ കമ്മ്യൂണിസ്റ്റുകാരെ കൊന്നൊടുക്കണം അവരെ കൊന്നൊടുക്കാൻ ഓരോ കോൺഗ്രസ് പ്രവർത്തകനും ഓരോ തോക്ക് കൊടുക്കണം അങ്ങനെ വെടിവെച്ചവന്റെ ചോര ഹൃദി നദിയിൽ ഒഴുകണമെന്ന് പരസ്യമായി പ്രഖ്യാപിക്കുവാൻ ആഹ്വാനം നൽകിയ നേതാവ് കമ്മ്യൂണിസ്റ്റ് പാർട്ടിയാണോ; ഇടതുപക്ഷത്തിലാണോ; ആരാ ക്രിമിനൽ രാഷ്ട്രീയത്തെ പ്രോത്സാഹിപ്പിക്കുന്നത്. ആരാ രാഷ്ട്രീയത്തെ ക്രിമിനൽവൽക്കരിക്കുന്നത്.

മി. സ്പീക്കർ: പ്ലീസ് കൺക്ലൂഡ്.....

ശ്രീ. എം. രാജഗോപാലൻ: ഇങ്ങനെ 1500-ഓളം

സി.പി.ഐ.(എം)-ന്റെ പ്രവർത്തകരെയാണ് അവർ കൊലപ്പെടുത്തിയത്. തൃപുരയിൽ ഒരു ഘട്ടത്തിൽ വന്ദ്യവയോധികനായിട്ടുള്ള നൃപൻ

ചക്രവർത്തിയെ ചവിട്ടി ഭൂരെയറിഞ്ഞവരാണ് നിങ്ങൾ. എന്തെല്ലാം അക്രമങ്ങളാണ് എത്ര കമ്മ്യൂണിസ്റ്റുകാരെയാണ് കൊന്നത്. ഞാൻ ഇവിടെ കേരളത്തിലെ കാസർഗോഡ് ജില്ലയിലെ കയ്യൂർ ചീമേനി പഞ്ചായത്തിലാണ്. ചീമേനി കൂട്ടക്കൊല മറക്കാൻ കഴിയുമോ; ഞങ്ങളുടെ പ്രിയപ്പെട്ട 5 സഖാക്കളെ അതി നിഷ്ഠരമായി തീയിട്ടുകൊന്നവരല്ലേ നിങ്ങൾ. എവിടെയായിരുന്നു നിങ്ങളുടെ സമാധാന പ്രേമം; ബോൺ ക്രിമിനലുകളായി പിറന്നവീണ് രാഷ്ട്രീയ പ്രവർത്തനം നടത്തുന്ന ആളുകൾ കോൺഗ്രസിന്റെ നേതൃധാരയിലുണ്ട്. അത്തരം പിൻബലമെല്ലാമേകിയുള്ളതാണ് ചീമേനിയിലെ കൂട്ടക്കൊല. ജാലിയൻ വാലാബാഗ് സംഭവത്തെ അനുസ്മരിച്ചുകൊണ്ടാണ് മഹാനായ ശ്രീ. ഇ. എം. എസ്. ആ ചീമേനി സംഭവത്തെ കണ്ടത്. അങ്ങനെ എത്രയോ മനുഷ്യന്റെ ചോരയുടെ രുചിയറിഞ്ഞവർ കോൺഗ്രസ് കടുബത്തിലെ കൂടപ്പിറപ്പുകളെ നിങ്ങൾ വെറുതെവിട്ടോ; ആലോചിക്കണ്ട, എന്നിട്ട് ഞങ്ങൾ സി.പി.ഐ. (എം) അക്രമകാരികളാണ്, കൊലപാതകികളാണ്. ഇത് വളരെ ബോധപൂർവ്വമാണ്. അങ്ങനെ ഏറ്റവും അപകടകരമായ രീതിയിൽ

സി.പി.ഐ.(എം)-നെയും ഇടതുപക്ഷത്തെയും ജനങ്ങൾക്കെതിരെ തെറ്റിദ്ധാരണ പരത്തുന്നതിനാണ്ടാക്കുന്ന ശ്രമങ്ങൾ ജനങ്ങൾ നന്നായി തിരിച്ചറിയുമെന്ന് മാത്രം അഭ്യർത്ഥിച്ചുകൊണ്ട് ഒരിക്കൽക്കൂടി ഈ ധനാഭ്യർത്ഥനകളെ പിന്തുണച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. പി. ടി. തോമസ്: സർ, ഞാൻ ഈ ധനാഭ്യർത്ഥനകളെ എതിർക്കുകയാണ്. ഇലക്ട്രിസിറ്റി ബോർഡ് നല്ലനിലയിൽ മുന്നോട്ട് കൊണ്ടുപോകുന്നതിനുവേണ്ടി കോഴിക്കോട് ഐ.ഐ.എം. ഒരു സമഗ്രമായ റിപ്പോർട്ട് സമർപ്പിച്ചിരുന്നു. ആ റിപ്പോർട്ടിനെ വൈദ്യുതി ബോർഡ് ഉൾക്കൊള്ളുകയാണോ തള്ളിക്കളയുകയാണോ എന്ന് വ്യക്തമാക്കേണ്ടതുണ്ട്. ആ റിപ്പോർട്ട് ഉപയോഗപ്പെടുത്തുന്നില്ലെങ്കിൽ കെ.എസ്.ആർ.ടി.സി.-ക്ക് ഉണ്ടായ അനുഭവം വളരെ താമസിയാതെ തന്നെ കെ.എസ്.ഇ.ബി.-ക്കും ഉണ്ടാകും എന്ന കാര്യത്തിൽ യാതൊരു സംശയവുമില്ല. കെ.എസ്.ഇ.ബി.-യുടെ വരവിന്റെ 40 ശതമാനം ഭരണനിർവ്വഹണത്തിനുവേണ്ടിയാണ് ചെലവഴിക്കുന്നതെന്നുള്ള

റിപ്പോർട്ടുണ്ട്. ഒരു യൂണിറ്റ് വൈദ്യുതി ഉൽപ്പാദിപ്പിച്ച് വിതരണം ചെയ്യുന്നതിൽ ഇന്ത്യയിൽ എല്ലായിടത്തും 52 പൈസ ചെലവ് വരുമ്പോൾ കേരളത്തിൽ അത് 182 പൈസയായി മാറുന്നുവെന്നുള്ളത് ഗൗരവമായി നമ്മൾ കാണേണ്ടതാണ്. അതോടൊപ്പം തന്നെ ഇന്ന് ഇപ്പോൾ ഒരു കാറ്റിട് ചെയ്ത എല്ലായിടത്തും വൈദ്യുതി കട്ടാണ്. ആധുനികവൽക്കരണത്തിന്റെ തലത്തിലേക്ക് നമുക്ക് പോകണ്ടേ; അണ്ടർഗ്രൗണ്ട് കേബിളുകൾ വ്യാപകമായി സ്ഥാപിക്കാനുള്ള ശക്തമായ നടപടിയിലേക്ക് വൈദ്യുതി ബോർഡ് മാറിയേ കഴിയൂ. അതിനുള്ള എന്തെങ്കിലും നടപടികൾ മുന്നോട്ട് വയ്ക്കാൻ തയ്യാറുണ്ടോ. അടുത്തകാലത്ത് പാവുരിൽ ഒരു സ്വകാര്യവ്യക്തിയുടെ കൈവശമുണ്ടായിരുന്ന ശാന്തിവനമെന്ന പാരിസ്ഥിതിക ലോലമായ ചെറിയ പ്രദേശത്തെ ഒരു ടവർ സ്ഥാപിക്കുന്നതിനു വേണ്ടി മുഴുവനായും തകർത്തു. ഞങ്ങളെല്ലാവരും പ്രസ്തുത സ്ഥലം സന്ദർശിച്ചിരുന്നു. ഒരു 100 മീറ്റർ അണ്ടർഗ്രൗണ്ട് കേബിൾ ഇട്ടാൽ അവിടത്തെ പ്രശ്നം പരിഹരിക്കാമായിരുന്നു. എന്റെ മണ്ഡലത്തിൽ 10 കി.മീ. ദൂരം 220 K.V.ലൈനിന്റെ അണ്ടർഗ്രൗണ്ട് കേബിൾ ഇപ്പോൾ സ്ഥാപിക്കുകയാണ്. അത്

അസാധ്യമായ കാര്യമല്ല. ശാന്തിവനം തകർക്കുന്നതിനുവേണ്ടി മനഃപൂർവ്വമായി ചെയ്ത എന്നുവേണം കരുതാൻ. Overhead line എന്ന രീതി കേരളം പോലുള്ളൊരു സംസ്ഥാനത്ത് നിന്ന് മാറേണ്ട കാലം അതിക്രമിച്ചിരിക്കുന്നു. ഈ ആവശ്യം ഉന്നയിച്ച് പല കോണുകളിൽ നിന്നും ഉയർന്നുവരുന്ന ശബ്ദം നമ്മൾ ശ്രദ്ധിക്കാതെയിരിക്കരുത്. ആധുനികവത്കരണത്തിന്റെ പാതയിലേയ്ക്ക് ഇലക്ട്രിസിറ്റി ബോർഡിനെ അതിവേഗം മാറ്റണമെന്ന് ഞാൻ അഭ്യർത്ഥിക്കുകയാണ്. ഇന്നലെ തിരുവനന്തപുരത്ത് വൈദ്യുത കമ്പി പൊട്ടിവിണ് മരണം സംഭവിച്ചു, എന്റെ മണ്ഡലമായ എറണാകുളത്ത് മരം ഒടിഞ്ഞുവീണുണ്ടായ അപകടത്തിലും വൈദ്യുതിയുണ്ടായിരുന്നു. ഇത്തരത്തിലുള്ള നിരവധി അപകട മരണങ്ങൾ ഈ മഴക്കാലത്തുണ്ടാകാനുള്ള സാധ്യതയുണ്ട്. ഇന്നല്ലെങ്കിൽ നാളെ ഇത്തരം ആധുനികവത്കരണത്തെക്കുറിച്ച് നമ്മൾ ഗൗരവമായി അലോചിക്കേണ്ടി വരും. അതിലേയ്ക്ക് മുന്നേറണമെന്ന് ഞാൻ അഭ്യർത്ഥിക്കുകയാണ്. റഗുലേറ്ററി കമ്മീഷൻ 2018 ഡിസംബർ 10-ന് പൊതുജനങ്ങളിൽ നിന്നുമുള്ള പരാതികൾ സ്വീകരിച്ചുകൊണ്ട് വൈദ്യുതചാർജ് വർദ്ധനവിനെപ്പറ്റി ചർച്ച നടത്തുകയും 17 ശതമാനം ചാർജ് വർദ്ധിപ്പിക്കാൻ തീരുമാനമെടുക്കുകയും ചെയ്തു. ഇലക്ഷൻ

ആയതുകൊണ്ട് പ്രസ്തുത തീരുമാനം നടപ്പിലാക്കാതെ 7 മാസമായി മാറ്റിവെച്ചിരിക്കുന്നു. സാധാരണ, റഗുലേറ്ററി കമ്മീഷൻ ഒരു തീരുമാനമെടുത്താൽ അപ്പോൾ തന്നെ നടപ്പിലാക്കും. നിയമസഭ നടക്കുന്നതിനാൽ ഇപ്പോഴും ആ തീരുമാനം നടപ്പിലാക്കുന്നില്ല. നിയമസഭ പിരിഞ്ഞാൽ 17 ശതമാനം ചാർജ് വർദ്ധനവ് ഇലക്ട്രിസിറ്റി ബോർഡിന്റെ ഭാഗത്തുനിന്ന് ഉണ്ടാകാനുള്ള സാധ്യത ഞാൻ തള്ളിക്കളയുന്നില്ല. കഴിഞ്ഞ 10 വർഷത്തിനുള്ളിൽ ഏറ്റവും കൂടുതൽ മഴ ലഭിച്ചിട്ടുള്ളൊരു കാലഘട്ടമാണ് 2018-19. വൈദ്യുതി ഉല്പാദനത്തിൽ അതനുസരിച്ചുള്ള ഗുണപരമായ മാറ്റമുണ്ടാക്കാൻ നമുക്ക് കഴിഞ്ഞിട്ടുണ്ടോ? മറ്റെന്ത് സാധനവും വാങ്ങാവുന്ന പോലെ വൈദ്യുതിയും നമുക്കിന്ന് ഓപ്പൺ മാർക്കറ്റിൽ ലേലം ചെയ്ത് വാങ്ങാം. 3.20 രൂപയാണ് വൈദ്യുതിയുടെ ഓപ്പൺ മാർക്കറ്റിലെ വില. കേരളത്തിലത് 5.50 രൂപയും. 6 രൂപയ്ക്കാണ് കർഷകർക്ക് പോലും കൊടുക്കുന്നത്. ആന്ധ്രാപ്രദേശ് തെലുങ്കാനയും 20 ലക്ഷത്തോളം കർഷകർക്ക് സൗജന്യമായി വൈദ്യുതി കൊടുത്തിരിക്കുകയാണ്. സോളാർ കണക്ഷൻ കൊടുക്കുന്നുവെന്ന് അറിയിച്ചുകൊണ്ട് വൈദ്യുതി ബോർഡ് വ്യാപകമായി അപേക്ഷ സ്വീകരിച്ചു. മൂന്നുലക്ഷം അപേക്ഷകളാണ് സ്വീകരിച്ചത്. ഇപ്പോൾ പറയുന്ന ഒരു ലക്ഷം ആളുകൾക്ക് ഉടൻതന്നെ

സോളാർ കണക്ഷൻ ലഭ്യമാക്കുന്നുവെന്ന്. അതെല്ലാം റിലയൻസിന് വിറ്റുവെന്നാണ് ഞാൻ മനസ്സിലാക്കുന്നത്. റിലയൻസിന് കേരളത്തിലെ പാവപ്പെട്ടവരുടെ പുരപ്പുറങ്ങൾ വിറ്റിട്ടുണ്ടോ; ഉണ്ടെങ്കിൽ എന്താണ് വ്യവസ്ഥ? അങ്ങനെയൊരു നടപടി ഉണ്ടെങ്കിൽ അത് നിയമസഭയറിയേണ്ട? വൈദ്യുതി ബോർഡ് ആസ്തിയേക്കാൾ കൂടുതൽ കടമെടുക്കുന്നതായിട്ടാണ് മനസ്സിലാക്കാൻ കഴിയുന്നത്. എന്താണ് ഇത്തരത്തിൽ കടമെടുക്കുന്നതിന്റെ നിബന്ധന. ഇക്കാര്യങ്ങളെ സംബന്ധിച്ച് സഭയിൽ വ്യക്തമാക്കാനുള്ള ഉത്തരവാദിത്തമുണ്ട്. പള്ളിവാസൽ എക്സ്പ്ലോഷൻ പദ്ധതിയുടെ മറവിൽ കോടിക്കണക്കിന് രൂപയുടെ ക്രമക്കേട് നടന്ന സ്ഥലമെടുപ്പ് ഇടപാടിനെ സംബന്ധിച്ച് ശ്രീ. ജേക്കബ് തോമസ് സർവ്വീസിൽ നിന്ന് പിരിയുന്നതിന് മുൻപ് ഒരു വിജിലൻസ് അന്വേഷണം ആരംഭിച്ചിരുന്നു. ശ്രീ. ജേക്കബ് തോമസിനെ മാറ്റി, കേരളത്തിന്റെ ചരിത്രത്തിൽ തന്നെ ആദ്യമായി ഡി.ജി.പി.-ക്ക് വിജിലൻസിന്റെ ചാർജ് നൽകി. അങ്ങനെ ആ അന്വേഷണം അട്ടിമറിക്കപ്പെട്ടു. അതിനുശേഷം ക്രൈം ബ്രാഞ്ചിന് കൈമാറി. ക്രൈം ബ്രാഞ്ച് പറയുന്ന ഞങ്ങൾക്ക് ഇങ്ങനെ അന്വേഷണമില്ലായെന്ന്. പള്ളിവാസൽ വൈദ്യുതപദ്ധതിയുടെ മറവിൽ നടന്നിട്ടുള്ള വലിയ ക്രമക്കേടും അവിടത്തെ

സ്ഥലമെടുപ്പിന്റെ അഴിമതിയും അതുമായി ബന്ധപ്പെട്ട നിർമ്മാണ പ്രവർത്തനങ്ങളും സംബന്ധിച്ച സമഗ്രമായ അന്വേഷണം നടത്തണം, വിജിലൻസിന്റെ പക്കൽ നിന്നും ക്രൈംബ്രാഞ്ചിന് കൊടുത്തിരിക്കുന്ന ആ ഫയൽ ബഹുമാനപ്പെട്ട മുഖ്യമന്ത്രി പരിശോധിച്ച് ആവശ്യമായ നടപടി സ്വീകരിക്കണമെന്ന് ഞാൻ അഭ്യർത്ഥിക്കുകയാണ്.

കെ.എസ്.ഇ.ബി.-യിൽ 27-08-2016-ൽ 88 കോടി രൂപയുടെ മീറ്റർ ടെണ്ടർ നടക്കുകയുണ്ടായി. 88 കോടി രൂപയുടെ ടെണ്ടർ വിളിച്ച് കിട്ടിയ മീറ്ററുകളിൽ 99 ശതമാനവും കേടുപാടുകളുള്ള മീറ്ററുകളാണെന്നറിയുന്നു. 88 കോടി രൂപയുടെ മീറ്റർ ഇടപാടിൽ നടന്നിട്ടുള്ള ക്രമക്കേടുകൾ അന്വേഷിക്കണം. മീറ്റർ സപ്ലൈ ചെയ്തതിൽ വ്യക്തമായ ക്രമക്കേടുകളുണ്ട്. അതിൽ പറഞ്ഞിരിക്കുന്ന നിബന്ധനകൾ പാലിക്കപ്പെട്ടിട്ടില്ല. അതിലെ ഒരു വ്യവസ്ഥയാണ് എന്തെങ്കിലും ക്രമക്കേടുകളുണ്ടെങ്കിൽ കരിമ്പട്ടികയിൽപ്പെടുത്തണമെന്നുള്ളത്.

ഇക്കാര്യത്തിലുൾപ്പെട്ട L&T (Larsen & Toubro), Genus Power Infrastructures Ltd. തുടങ്ങിയ കമ്പനികളെ എന്തുകൊണ്ട് കരിമ്പട്ടികയിൽ ഉൾപ്പെടുത്തിയിട്ടില്ല? ചൈനീസ് ബാറ്ററിപോലും ഉപയോഗിച്ചുവെന്ന് കണ്ടെത്തിയിട്ടുണ്ട്. വിവരാവകാശമനുസരിച്ച് കിട്ടിയിട്ടുള്ള രേഖകൾ എന്റെ

കൈവശമുണ്ട്. 88 കോടി രൂപയ്ക്ക് മീറ്ററുകൾ വാങ്ങിയതുമായി ബന്ധപ്പെട്ട് വിജിലൻസ് അന്വേഷണം നടന്നുകൊണ്ടിരുന്നു, സമഗ്രമായ അന്വേഷണം നടന്നുകൊണ്ടിരുന്നപ്പോൾ അത് തടസ്സപ്പെടുത്തി. അതിനകൂടി വേണ്ടിയാണോ ഡി.ജി.പി.-ക്ക് വിജിലൻസിന്റെ ചാർജ്ജ് കൊടുത്തതെന്ന് സംശയിക്കുന്നു. അതുകൊണ്ട് ആ ഫയൽ വെളിച്ചം കാണണം, അതിൽ സമഗ്രമായ അന്വേഷണമുണ്ടാകണം. അതിന്റെ പിന്നിൽ വ്യാപകമായ അഴിമതിയുള്ളതായി സംസാരമുണ്ട്. ആ കാര്യങ്ങളെ സംബന്ധിച്ച് ചർച്ച നടത്തണമെന്ന് പറയാൻ ഞാൻ ആഗ്രഹിക്കുകയാണ്. മീറ്റർ സപ്ലൈ ചെയ്യുമ്പോഴുണ്ടാകേണ്ട എല്ലാ വ്യവസ്ഥകളും ലംഘിക്കപ്പെട്ടിരിക്കുകയാണ്. മീറ്ററിന്റെ ഗുണനിലവാരത്തെപ്പറ്റിയും ലേറ്റസ്റ്റ് ടെക്നോളജിയിലധിഷ്ഠിതമായി പ്രവർത്തിക്കുന്ന മീറ്ററുകളാകണമെന്നുള്ളതും മീറ്റർ ഉല്പാദിപ്പിക്കുന്ന ഫാക്ടറിയിൽ ഇലക്ട്രിസിറ്റി ബോർഡിന്റെ എഞ്ചിനീയർ പോയി പരിശോധിക്കണമെന്നുള്ളതും കൊണ്ടുവരുന്ന മീറ്ററുകളുടെ ഗുണനിലവാരത്തെ സംബന്ധിച്ചും വ്യാപകമായ ക്രമക്കേടുകൾ നടന്നിട്ടുണ്ടെന്ന കാര്യം ഞാൻ ചൂണ്ടിക്കാണിക്കുന്നു. സീരിയൽ നമ്പർ ഒന്ന് അനുസരിച്ച് ഉപയോഗിക്കേണ്ട components-ന് പകരം വിലകുറഞ്ഞതും ഗുണനിലവാരമില്ലാത്തതുമായ components

ഉപയോഗിച്ചിരിക്കുന്നു. ഉപയോഗിച്ചിരിക്കുന്ന ബാറ്ററി വ്യവസ്ഥകൾക്ക് വിരുദ്ധമായി ചൈനീസ് കമ്പനിയുടേതാണ്. ഇങ്ങനെയുള്ള നിരവധി ക്രമക്കേടുകൾ ഈ മീറ്ററുമായി ബന്ധപ്പെട്ട് ഉണ്ടായിട്ടുണ്ട്. ബഹുമാനപ്പെട്ട മുഖ്യമന്ത്രിയും ഗവൺമെന്റും ഇക്കാര്യത്തിൽ ഉണർന്ന് പ്രവർത്തിക്കണമെന്ന് പറയാൻ ഞാൻ ആഗ്രഹിക്കുകയാണ്. പ്രളയത്തെ സംബന്ധിച്ചുള്ള അമിക്കസ്കൂരിയുടെ റിപ്പോർട്ട് വന്നപ്പോൾ ബഹുമാനപ്പെട്ട വകുപ്പുമന്ത്രി പറഞ്ഞു അതൊന്നും സ്വീകാര്യമല്ലെന്ന്. ബഹുമാനപ്പെട്ട മുഖ്യമന്ത്രി പറയുന്ന പ്രസ്തുത റിപ്പോർട്ട് ഞാൻ തള്ളിക്കളഞ്ഞിരിക്കുന്നുവെന്ന്. അങ്ങനെയൊരു മന്ത്രിക്കോ മുഖ്യമന്ത്രിക്കോ തള്ളിക്കളയാൻ പറ്റുന്നതാണോ അമിക്കസ്കൂരിയുടെ റിപ്പോർട്ട്? ബഹുമാനപ്പെട്ട ഹൈക്കോടതിയുടെ ഉത്തരവിനെത്തുടർന്നാണ് അമിക്കസ്കൂരിയെ നിയമിച്ചിരിക്കുന്നത്. യു.ഡി.എഫ്.-മായി ഒത്തുകളിച്ചുവെന്നാണ് ആരോപിക്കുന്നത്. അമിക്കസ്കൂരിയായി നിയമിച്ചിരിക്കുന്ന ഈ ബഹുമാന്യനായ വ്യക്തി എൽ.ഡി.എഫ്.-ന്റെ ഗവൺമെന്റ് നിയമിച്ച കെ.എസ്.എഫ്.ഇ.-യുടെ Standing Counsel ആയി എത്രയോ നാളുകളായി പ്രവർത്തിക്കുന്നു. രണ്ടാഴ്ചയ്ക്കകം റിപ്പോർട്ട് സമർപ്പിക്കാനാണ് അദ്ദേഹത്തോട് കോടതി

നിർദ്ദേശിച്ചത്. തെരഞ്ഞെടുപ്പ് കാലത്ത് മനഃപൂർവ്വം അമിതസ്കൂരി റിപ്പോർട്ട് സമർപ്പിച്ചുവെന്ന വിലകുറഞ്ഞ പ്രസ്താവന നടത്തി മുഖ്യമന്ത്രിയെപ്പോലുള്ള ആളുകൾ കോടതിയുടെ മുന്നിൽ അപഹാസ്യനാകുന്ന നടപടി ഉണ്ടാകാൻ പാടില്ല. അമിതസ്കൂരിയുടെ കണ്ടെത്തൽ ഒരു റിട്ടയേർഡ് സുപ്രീം കോടതി ജഡ്ജിയെ വച്ച് കേരളത്തിൽ മനുഷ്യനിർമ്മിതമായി ഉണ്ടായ ഈ പ്രളയത്തെപ്പറ്റി അന്വേഷിച്ച് യഥാർത്ഥ കാരണം കണ്ടെത്തണമെന്നാണ്. അതിനോടുള്ള ഗവൺമെന്റിന്റെ സമീപനം എന്താണെന്ന് വ്യക്തമാക്കണമെന്നുകൂടി പറയാൻ ഞാൻ ഈ അവസരം ഉപയോഗിക്കുകയാണ്.

ഇവിടെ എല്ലുപേരുടേയും പ്രസംഗത്തിൽ ഞങ്ങൾക്ക് വലിയ ഉപദേശങ്ങളാണ്. ഞങ്ങൾ ശ്രദ്ധിച്ച് നടക്കണം, ഞങ്ങൾ കുറേക്കൂടി ശ്രദ്ധിക്കണം എന്നൊക്കെ നല്ല ഉപദേശങ്ങളാണ്. ഞങ്ങളേയും ഞങ്ങളുടെ സന്തതികളേയും ഓർത്ത് നിങ്ങൾ ദുഃഖിക്കേണ്ട. നിങ്ങളേയും നിങ്ങളുടെ സന്തതികളേയും ഓർത്ത് ദുഃഖിക്കുക. ഞാൻ സഖാക്കൻമാരോട് ചോദിക്കുന്നു കേരളത്തിൽ അക്രമരാഷ്ട്രീയം അവസാനിപ്പിക്കാൻ നിങ്ങൾ തയ്യാറാണോ; ബൃത്ത പിടിത്തമവസാനിപ്പിക്കാൻ തയ്യാറാണോ; കള്ളവോട്ട്

അവസാനിപ്പിക്കാൻ തയ്യാറാണോ? ഇവയൊക്കെ അവസാനിപ്പിച്ചാൽ ഉത്തര മലബാറിൽ ഒരു സീറ്റുപോലും നിങ്ങൾക്ക് കിട്ടില്ല എന്നുള്ള കാര്യത്തിലൊരു സംശയവും വേണ്ട. 19 സീറ്റ് നേടിയ ഞങ്ങളോട് നിങ്ങൾ പറയുകയാണ് സൂക്ഷിച്ച് നടക്കണമെന്ന്. മോദി വിരുദ്ധ പ്രവർത്തനം ഞങ്ങളാണ് നടത്തിയതെന്ന്. ബഹുമാന്യനായ മുഖ്യമന്ത്രി ഇപ്പോൾ പറഞ്ഞു നടക്കുന്നത് ഞങ്ങൾ മോദിക്കെതിരെ ഇളക്കി മറിച്ച് ഉഴുതിട്ട ആ മണ്ണിലേയ്ക്ക് കോൺഗ്രസ് വിന്തെറിയുകയായിരുന്നുവെന്നാണ്. നിങ്ങൾ മോദിക്ക് സ്തുതി പാടുകയായിരുന്നു. നിങ്ങൾ ശ്രീ. പ്രേമചന്ദ്രനെ എതിർത്തു എന്നു വേണമെങ്കിൽ പറയാം. മോദിയെ നിങ്ങൾ എതിർത്തിട്ടില്ല. ശ്രീ. പ്രേമചന്ദ്രന്റെ സ്ഥലത്ത് ചെന്ന് നിങ്ങൾ മോദിക്ക് ആനയെ കൊടുക്കുകയാണ് ചെയ്തത്. നിങ്ങൾ ശ്രീ. രാഹുൽ ഗാന്ധിയെയാണ് എതിർത്തത്. നിങ്ങൾ അദ്ദേഹത്തിന്റെ സ്ഥാനാർത്ഥിത്വത്തെയാണ് എതിർത്തത്. കോൺഗ്രസ്സുകാർ മുഴുവൻ ബി.ജെ.പി. യിലേയ്ക്ക് പോകുമെന്ന് നിങ്ങൾ വ്യാപകമായി പ്രചരിപ്പിച്ചു. എല്ലാവർക്കും കൊള്ളാവുന്നൊരു പാർട്ടിയാണ് ബി.ജെ.പി. എന്ന പ്രതീതി ജനിപ്പിച്ച് നിങ്ങൾ ബി.ജെ.പി.-ക്ക് ആളെക്കൂട്ടി. ബഹുമാനപ്പെട്ട ശ്രീ. കോടിയേരി ബാലകൃഷ്ണൻ മനോരമയിലെ ശ്രീ. സുജിത് നായർക്ക് നൽകിയ

ഇന്റർവ്യൂവിൽ പറഞ്ഞു, ബി.ജെ.പി. വോട്ട് പിടിച്ചാൽ ഞങ്ങൾക്ക് 18 സീറ്റ് കിട്ടും. ബി.ജെ.പി. വോട്ട് പിടിക്കണം കോൺഗ്രസ്സിന് വോട്ട് നഷ്ടമുണ്ടാകണം അതായിരുന്നു നിങ്ങളുടെ ആഗ്രഹം. എന്നാലത് മലർപ്പൊടിക്കാരന്റെ സ്വപ്നം പോലെ ആയി. കയ്യിലിരുന്ന കമ്മ്യൂണിസ്റ്റ് പാർട്ടിയുടെ വോട്ടും കൊണ്ട് ബി.ജെ.പി. പോയി ബാക്കി വോട്ട് ഞങ്ങൾക്കും കിട്ടി. നിങ്ങൾ ബി.ജെ.പി.-യെ വളർത്താൻ നോക്കി. തോറ്റ് ഇന്നുപാടി, ഒറ്റമരത്തിലിരിക്കുന്ന കുരങ്ങനെപ്പോലെയുള്ള അവസ്ഥ വന്നപ്പോൾ നിങ്ങൾ പറയാൻ തുടങ്ങി ഞങ്ങൾ മോദി വിരുദ്ധ തരംഗം ഉയർത്തിയതിന്റെ ഗുണം കോൺഗ്രസ്സിനാണ് കിട്ടിയതെന്ന്. നാണമില്ലേ നിങ്ങൾക്ക് പറയാൻ ! ശ്രീ. നരേന്ദ്രമോദിക്കെതിരെ ദേശീയ തലത്തിൽ പോരാടാൻ നിങ്ങളുടെ നേതാവ് ശ്രീ. സീതാരാം യെച്ചൂരിയെ രാജ്യസഭാംഗമാക്കാമെന്ന് ശ്രീ. രാഹുൽ ഗാന്ധി പറഞ്ഞു. നിങ്ങൾ കേട്ടോ; ശ്രീ. സീതാരാം യെച്ചൂരി പാർലമെന്റിലുണ്ടായിരുന്നെങ്കിൽ ശ്രീ. നരേന്ദ്രമോദിക്കെതിരെ രണ്ടുവാക്ക് പറയുമായിരുന്നില്ലേ; പിന്നെ നിങ്ങളെവിടെയാണ് ശ്രീ. നരേന്ദ്രമോദിക്കെതിരെ പോരാടുന്നത്. നിങ്ങളിപ്പോൾ അമ്പലങ്ങളെപ്പറ്റിയൊക്കെ പറയുകയാണ്. പാർട്ടിഅംഗത്വ കോളത്തിൽ മതമെഴുതണമെന്ന പുതിയ മാറ്റം വരുത്തിയ പാർട്ടിയാണ്

നിങ്ങൾ. വർഗ്ഗമെഴുതിയിരുന്ന സ്ഥാനത്ത് മതമെഴുതാൻ തീരുമാനിച്ചു. ക്രിഡൻഷ്യൽ റിപ്പോർട്ട് നിങ്ങൾ നോക്കണം. അതുകൊണ്ട്, നിങ്ങളാണ് ഈ നാട്ടിൽ ബി.ജെ.പി.-യെ വളർത്തുന്നത്. ബി.ജെ.പി.-യിലേക്ക് പോകും പോകും എന്ന് പറഞ്ഞു, ഈ ബി.ജെ.പി. എന്തോ ആനക്കാര്യമാണെന്നു പ്രചരിപ്പിച്ചു. കോൺഗ്രസ്സുകാരുപോയി, ഞാനും എന്റെ ഭാര്യയും ഒരു തട്ടാനും മതി കൂത്തിന് പൊന്നരത്താണ് ക്ലാവു പിടിക്കുമ്പോൾ നന്നാക്കാതെ മട്ടിൽ ഞങ്ങളും ബി.ജെ.പി.-യും മതിയെന്ന നിങ്ങളുടെ ദുഃശാഠ്യമാണ് ഇന്ന് നിങ്ങൾക്ക് ഈ ഗതികേടുണ്ടാക്കിയതെന്നുപറയാൻ ഞാൻ ഈ അവസരം ഉപയോഗിക്കുകയാണ്. അതുകൊണ്ട് ഞങ്ങളെ ഉപദേശിക്കേണ്ട. ഇപ്പോൾ മഹാത്മാഗാന്ധിയേയും ജവഹർലാൽ നെഹ്റുവിനെയുംപറ്റി പറയുന്നതുകേട്ടാൽ തേന്തോ! ഗാന്ധിജി ഇന്ത്യയെ മാന്തി പുണ്ണാക്കിയെന്ന് ലോകം മുഴുവൻ മുദ്രവാക്യം വിളിച്ചവരാണ് നിങ്ങൾ. ജവഹർലാൽ നെഹ്റുവിനെതിരെ മുദ്രവാക്യം വിളിച്ചവരാണ് നിങ്ങൾ. ഇപ്പോൾ മഹാത്മാഗാന്ധിയും ജവഹർലാൽ നെഹ്റുവും നിങ്ങൾക്ക് സ്വീകാര്യമായി. അതുകൊണ്ട് എനിക്കുപറയാനുള്ളത് ലോകത്ത് അവശേഷിക്കുന്ന കമ്മ്യൂണിസ്റ്റ് ഭരണാധികാരിയായ ഉത്തര കൊറിയയിലെ ശ്രീ. കിം ജോങ്-ഉൻ, തന്റെ

ജനറൽമാരെ പിരാന മത്സ്യത്തിന് ഇടുകൊടുത്തു. കേരളത്തിൽ ശരത് ലാലിനെയും കൃപേഷിനേയും പോലുള്ള ചെറുപ്പക്കാരെ നരാധമന്മാരായ കൊലയാളികൾക്ക് വിട്ടുകൊടുക്കുന്ന നിങ്ങളും കിം ജോൺ-ഉൻ-ഉം തമ്മിൽ യാതൊരു വ്യത്യാസവുമില്ലെന്ന കാര്യം ഇവിടെ ചൂണ്ടിക്കാണിക്കാൻ ഞാൻ ആഗ്രഹിക്കുകയാണ്. അതുകൊണ്ട് ഈ ഗവൺമെന്റിന്റെ പ്രവർത്തനങ്ങളും കമ്മ്യൂണിസ്റ്റ് പാർട്ടിയുടെ പ്രത്യേകിച്ചുള്ള പ്രവർത്തനങ്ങളും വർഗ്ഗീയ പ്രസ്ഥാനങ്ങളെ തലോലിക്കുന്നതും ശ്രീ. നരേന്ദ്രമോദിയെ പിൻതുണയ്ക്കുന്നതും....., മോദിയുടെ ഏതെങ്കിലുമൊരു നയത്തെ നിങ്ങൾ എതിർത്തിട്ടുണ്ടോ? സാമ്പത്തിക നയത്തെ നിങ്ങൾ എതിർക്കുന്നുണ്ടോ; ഏത് നിലപാടിനെയാണ് നിങ്ങൾ എതിർക്കുന്നത്? അതുകൊണ്ട് പ്രിയപ്പെട്ടവരെ എനിക്ക് ചൂണ്ടിക്കാണിക്കാനുള്ളത് കമ്മ്യൂണിസ്റ്റ് പാർട്ടിയുടെ, പ്രത്യേകിച്ച് കമ്മ്യൂണിസ്റ്റ് പാർട്ടി ഓഫ് ഇന്ത്യ (മാർക്സിസ്റ്റ്) ന്റെ ഈ തെറ്റായ നടപടി തിരുത്തണം. കമ്മ്യൂണിസ്റ്റ് പാർട്ടിയുടെ ഇന്ത്യയിൽ അവശേഷിക്കുന്ന മുഖ്യമന്ത്രി ശ്രീ. പിണറായി വിജയൻ ബി.ജെ.പി.ക്കെതിരായ പോരാട്ടം തുടരാൻ ആഗ്രഹിക്കുന്നുവെങ്കിൽ കോൺഗ്രസ് വിരുദ്ധത അവസാനിപ്പിക്കണം. അതാണ് ശ്രീ. കോടിയേരിയുടെ പ്രസംഗം. ഹിന്ദു പത്രത്തിന്റെ സർവ്വ

നിങ്ങളൊന്നു വായിച്ചു നോക്കണം. ഇന്ത്യയിലെ നാൽപ്പത് ശതമാനത്തിലേറെ ഹിന്ദുക്കൾ ബി.ജെ.പി.-ക്കെതിരാണെന്ന കണ്ടെത്തൽ താമസിയാതെ കിലും നിങ്ങൾ മനസ്സിലാക്കണമെന്നു പറഞ്ഞുകൊണ്ട് ഈ ധനാഭ്യർത്ഥനയെ എതിർക്കുന്നു.

വ്യവസായവും സ്പോർട്സും യുവജനകാര്യവും വകുപ്പുമന്ത്രി

(ശ്രീ. ഇ. പി. ജയരാജൻ): സർ, ചർച്ചയിൽ പങ്കെടുത്ത ഭരണപക്ഷത്തും

പ്രതിപക്ഷത്തുമുള്ള എല്ലാ അംഗങ്ങളോടും ഈ ചർച്ചയെ പ്രോത്സാഹിപ്പിച്ച

മറ്റൊരു അംഗങ്ങളോടും വ്യവസായ വകുപ്പിനുവേണ്ടിയും

ഗവൺമെന്റിനുവേണ്ടിയും നന്ദി രേഖപ്പെടുത്തുകയാണ്. നമ്മുടെ കേരളം

വ്യവസായ സൗഹൃദമാണ്. കേരളത്തെക്കുറിച്ച് മുന്പുണ്ടായിട്ടുള്ള പല

ധാരണകളും മാറ്റിത്തീർക്കാൻ, കേരളത്തിന്റെ വ്യവസായ അന്തരീക്ഷം

സുഖകരമായി തീർക്കാൻ കഴിഞ്ഞ മൂന്നു വർഷക്കാലത്തെ ശ്രീ. പിണറായി

വിജയൻ ഗവൺമെന്റിന്റെ നയങ്ങളുടെ ഫലമായി സാധിച്ചു. ഈ മൂന്നു

വർഷക്കാലം കേരളത്തിൽ തൊഴിൽ സമരങ്ങൾ എവിടെയുമുണ്ടായില്ല, എല്ലാം

വളരെ ശാന്തമാണ്. വളരെക്കാലമായി അടഞ്ഞുകിടന്നിരുന്ന ചില

സ്ഥാപനങ്ങൾ, തൃശ്ശൂർ ജില്ലയിലെ ചാലക്കുടിയിൽ നീറ്റാ ജെലാറ്റിൻ വളരെ

വളരെ പ്രതിസന്ധികളും നേരിട്ട് അടഞ്ഞുകിടക്കുന്ന സ്ഥാപനമായിരുന്നു. അവിടെ നല്ലനിലയിൽ ഇടപെട്ട് ആ സ്ഥാപനത്തെ തുറന്ന് പ്രവർത്തിപ്പിക്കാൻ സാധിച്ചു. കേരളത്തിലെ പൊതുമേഖലയെ മാത്രമല്ല, സ്വകാര്യമേഖലയിലെ വ്യവസായങ്ങളെയും പ്രോത്സാഹിപ്പിക്കാനും പൊതുമേഖല എന്നതുപോലെതന്നെ സ്വകാര്യ സംരംഭകരെയും കൂടുതൽ പ്രോത്സാഹിപ്പിക്കാനും ആവശ്യമായുള്ള സഹായങ്ങൾ നൽകാനും നല്ല പ്രതിജ്ഞാ ബദ്ധതയോടുകൂടി ഈ ഗവൺമെന്റ് പ്രവർത്തിച്ചിട്ടുണ്ട്. അതിന്റെ ഫലമായി ഈ ഗവൺമെന്റ് അധികാരത്തിൽ വന്നതിനുശേഷം സംസ്ഥാനത്ത് വ്യവസായ ഡയറക്ടറേറ്റിന്റെ കീഴിൽ 43201 എം.എസ്.എം.ഇ. യൂണിറ്റുകൾ ആരംഭിച്ചിട്ടുണ്ട്. അതിലെല്ലാം കൂടി 3804.44 കോടി രൂപയുടെ നിക്ഷേപവും 1,51,702 പേർക്ക് തൊഴിൽ നൽകാനും സാധിച്ചു. കിൻഫ്രയുടെ കീഴിൽ 207 പുതിയ യൂണിറ്റുകൾ ആരംഭിച്ചു. അവിടെ 309.43 കോടി രൂപയുടെ നിക്ഷേപമുണ്ടായി. 3274 തൊഴിലവസരങ്ങളുമുണ്ടായി. കെ.എസ്.ഐ.ഡി.സി.-ക്ക് 48 യൂണിറ്റുകൾ, 363.16 കോടി രൂപയുടെ നിക്ഷേപവും 4462 പേർക്ക് തൊഴിൽ നൽകാനും സാധിച്ചു. കൈത്തറി ഡയറക്ടറേറ്റിൽ 26 യൂണിറ്റുകൾ, 8.9 കോടി രൂപയുടെ നിക്ഷേപം, 2900

പേർക്ക് തൊഴിലവസരങ്ങൾ. ഖാദി ഗ്രാമവികസന മേഖലയിൽ 36 പുതിയ യൂണിറ്റുകൾ, 9.1 കോടി രൂപയുടെ നിക്ഷേപം, 2960 പേർക്ക് തൊഴിലവസരം. മറ്റ് പൊതുമേഖലാ സ്ഥാപനങ്ങളിലെല്ലാം കൂടി 351 കോടി രൂപയുടെ നിക്ഷേപം. അവയെല്ലാം കൂടി ചേർന്നുകൊണ്ട് 880 തൊഴിലവസരങ്ങൾ. മൂന്ന് വർഷത്തിനുള്ളിൽ പുതിയതായി 43518 യൂണിറ്റുകൾ കേരളത്തിൽ ആരംഭിച്ചു കഴിഞ്ഞു. 4846.03 കോടി രൂപയുടെ നിക്ഷേപം. 166178 പേർക്ക് തൊഴിലവസരങ്ങൾ സൃഷ്ടിച്ചു. ഇതിനുപുറമെയാണ് ഐ.ടി. മേഖലയിലുള്ള തൊഴിലവസരങ്ങൾ തുടങ്ങിയുള്ള കാര്യങ്ങൾ. കേരളത്തിലെ വ്യവസായ വാണിജ്യ രംഗം ഇന്നുവരെ വ്യവസായത്തെക്കുറിച്ചാണ് ചർച്ച ചെയ്തിരുന്നത്. വാണിജ്യ രംഗം നിശബ്ദമായിരുന്നു. ഈ ഗവൺമെന്റ് അധികാരത്തിൽ വന്നതിനുശേഷം വാണിജ്യ രംഗം കൂടി കൈകാര്യം ചെയ്യുകയും കേരളത്തിലെ പൊതുമേഖലയിലും സ്വകാര്യ മേഖലയിലുമെല്ലാം നിർമ്മിക്കുന്ന ഉൽപ്പന്നങ്ങൾ, കേരളത്തിലെ പരമ്പരാഗത മേഖലയിലെ വ്യവസായങ്ങളിൽ ഉൽപ്പാദിപ്പിക്കുന്ന ഉൽപ്പന്നങ്ങൾ ഇവയ്ക്കെല്ലാം വിദേശ മാർക്കറ്റുകളും സ്വദേശ മാർക്കറ്റുകളും കണ്ടെത്താനും ഇവിടത്തെ സ്ഥാപനങ്ങൾക്കാവശ്യമുള്ള അസംസ്കൃത വസ്തുക്കൾ ഏത് രാജ്യത്തുനിന്ന് എങ്ങനെ വേഗത്തിൽ ലഭിക്കുമെന്ന് കണ്ടെത്തി

ഇവിടത്തെ എല്ലാ വ്യവസായ സംരംഭങ്ങളെയും

പ്രോത്സാഹിപ്പിക്കുന്നതിനുംവേണ്ടിയുള്ള ഫലപ്രദമായ നടപടികൾ ഗവൺമെന്റ് സ്വീകരിച്ചിട്ടുണ്ട്. നേരത്തെ ഇവിടെ സൃഷ്ടിച്ചതുകൊണ്ട് ഞാൻ വീണ്ടും ആവർത്തിക്കുന്നില്ല. ഒട്ടനവധി വിദേശ കമ്പനികൾ കേരളത്തിൽ നിക്ഷേപം നടത്താനും സ്ഥാപനങ്ങൾ ആരംഭിക്കുന്നതിനുമുള്ള താൽപര്യവുമായി വരികയാണ്. ഈ രംഗത്ത്, ചില ബഹുമാന്യരായ എം.എൽ.എ.- മാർ ചൂണ്ടിക്കാണിച്ചിട്ടുള്ള ഒരു പ്രശ്നമാണ് നോക്കുകൂലി. ഇന്ന് അതിന് നിയന്ത്രണം വരുത്താനും അത് നിയമ വിരുദ്ധമാണെന്ന ബോധമുണ്ടാക്കാനും അതിനെതിരായി പൊതുജനാഭിപ്രായം വളർത്തിയെടുക്കാനും കഴിഞ്ഞതുകൊണ്ട് നോക്കുകൂലി കുറച്ചുകൊണ്ടുവരാൻ സാധിച്ചു; ശ്രീ. പിണറായി വിജയൻ ഗവൺമെന്റിന്റെ നിശ്ചയദാർഢ്യത്തോടുകൂടിയുള്ള നിലപാടാണ് ഈ സൗഹൃദ അന്തരീക്ഷവും സാഹചര്യവും ഉണ്ടാകാനുള്ള പ്രധാന കാരണം. അതുകൊണ്ട് എല്ലാ അർത്ഥത്തിലും വളരെ സൗഹൃദമായൊരു വ്യവസായ അന്തരീക്ഷം കേരളത്തിലുണ്ട്. ഇനിയും കൂടുതൽ നിക്ഷേപകരെ ആകർഷിക്കാനും കൂടുതൽ വ്യവസായ സംരംഭങ്ങൾ ആരംഭിക്കാനും ഇവിടത്തെ വ്യവസായങ്ങൾ നേരിടുന്ന ഓരോ പ്രതിസന്ധികൾ

പരിശോധിച്ചുകൊണ്ട് അവർക്ക് പരിഹാരം കാണാനും നല്ല ജാഗ്രതയോടുകൂടിയാണ് ഈ ഗവൺമെന്റ് പ്രവർത്തിച്ചുകൊണ്ടിരിക്കുന്നത്. എൽ.ഡി.എഫ്. ഗവൺമെന്റ് അധികാരത്തിൽ വന്നതിനുശേഷം തകർച്ചയിലായിരുന്ന പൊതുമേഖലാ വ്യവസായ സ്ഥാപനങ്ങളെ സംരക്ഷിച്ച് വളർച്ചയുടെ പാതയിലെത്തിച്ചു. കൂടാതെ വൈവിധ്യവത്കരണവും നവീകരണവുമായിരുന്നു പൊതുമേഖലാ സ്ഥാപനങ്ങളുടെ വികസനത്തിനായി സ്വീകരിച്ച പ്രധാന മാർഗ്ഗങ്ങൾ. കഴിഞ്ഞ സർക്കാരിന്റെ അവസാന സാമ്പത്തിക വർഷമായ 2015-2016-ൽ സംസ്ഥാന പൊതുമേഖലാ വ്യവസായ സ്ഥാപനങ്ങളുടെ നഷ്ടം 131.60 കോടി രൂപയായിരുന്നത് ഈ സർക്കാർ അധികാരത്തിൽ വന്ന ആദ്യ സാമ്പത്തിക വർഷംതന്നെ 80.67 കോടി രൂപയായി കുറച്ചു. 2017-2018-ൽ പൊതുമേഖലാ സ്ഥാപനങ്ങളെ 5.11 കോടി രൂപയുടെ ലാഭത്തിലെത്തിച്ചു. 2018-2019-ൽ ലാഭം 8.26 കോടി രൂപയായിരുന്നു. പ്രളയക്കെടുതിയെക്കൂടി അതിജീവിച്ചുകൊണ്ടാണ് ഈ മുന്നേറ്റമെന്ന പ്രത്യേകതയുമുണ്ട്. പ്രളയകാലത്ത് 39.61 കോടി രൂപയുടെ നഷ്ടം കേരളത്തിലെ പൊതുമേഖലാ സ്ഥാപനങ്ങൾക്കുണ്ടായിരുന്നു. കഴിഞ്ഞ സർക്കാരിന്റെ കാലത്ത്, 2015-2016-ൽ എട്ട് പൊതുമേഖലാ

സ്ഥാപനങ്ങളായിരുന്നു ലാഭത്തിലുണ്ടായിരുന്നത്. ഈ സർക്കാർ 2016-2017 കാലയളയിൽ 13 പൊതുമേഖലാ സ്ഥാപനങ്ങളെ ലാഭത്തിലെത്തിച്ചു. 2018-2019 സാമ്പത്തിക വർഷമായപ്പോൾ ലാഭപട്ടികയിൽ 12 സ്ഥാപനങ്ങൾ കൂടിക്കടന്നുവന്നു. 241.18 കോടി രൂപയാണ് ഇപ്പോഴുള്ള ലാഭം. 2018-2019 സാമ്പത്തിക വർഷം പൊതുമേഖലാ സ്ഥാപനങ്ങൾ വിറ്റുവരവിലും ഉൽപാദനത്തിലും വലിയ പുരോഗതിയാണ് കൈവരിച്ചത്. വ്യവസായ വകുപ്പിന്റെ കീഴിൽ 42 പൊതുമേഖലാ സ്ഥാപനങ്ങളാണുള്ളത്. കയർ, കശുവണ്ടി തുടങ്ങിയ മറ്റു വ്യവസായങ്ങൾ വ്യവസായ വകുപ്പിന്റെ കീഴിലല്ല പ്രവർത്തിക്കുന്നത്. ഇത് കൈകാര്യം ചെയ്യുന്നത് മറ്റു മന്ത്രിമാരാണ്. 42 പൊതുമേഖലാ സ്ഥാപനങ്ങൾക്ക് 2018-2019-ൽ 3442.74 കോടി രൂപയുടെ വിറ്റുവരവ് ഉണ്ടായിരുന്നു, എന്നാൽ 31 സ്ഥാപനങ്ങൾ വിറ്റുവരവിൽ വർദ്ധനവ് നേടിയിട്ടുണ്ട്. കഴിഞ്ഞ സാമ്പത്തിക വർഷം 2920.26 കോടി രൂപയായിരുന്നു വിറ്റുവരവ്. 16 പൊതുമേഖലാ സ്ഥാപനങ്ങൾ ഇത്തവണ പ്രവർത്തന ലാഭം കൈവരിച്ചു. എല്ലാ സ്ഥാപനങ്ങളും കൂടിചേർന്നുള്ള കണക്കെടുത്താൽ 155.80 കോടി രൂപയാണ് പ്രവർത്തന ലാഭം. കഴിഞ്ഞ തവണ 129.95 കോടി രൂപയായിരുന്നു പ്രവർത്തന ലാഭം. ഈ വ്യവസായ രംഗങ്ങൾ പടിപടിയായി

മെച്ചപ്പെടുത്തുകയും എന്താണോ വ്യവസായം നേരിടുന്ന പ്രതിസന്ധിയെന്ന് മനസ്സിലാക്കി അവയ്ക്ക് പരിഹാരം കണ്ട് ഉൽപ്പാദനം വർദ്ധിപ്പിക്കാൻ കഴിഞ്ഞതിന്റെയും കെട്ടുകാര്യസ്ഥത, ദുർച്ചൈലവുകൾ എന്നിവ ഒഴിവാക്കിയതിന്റെയും ഫലമായാണ് ലാഭത്തിലേയ്ക്ക് ഉയർത്തിക്കൊണ്ടുവരാൻ സാധിച്ചത്. കൂടാതെ പൊതുമേഖലാ സ്ഥാപനങ്ങളുടെ ആകെ നഷ്ടവും കുറയ്ക്കാൻ സാധിച്ചിട്ടുണ്ട്. കഴിഞ്ഞ വർഷം നഷ്ടത്തിലായിരുന്ന സ്ഥാപനങ്ങളുടെ ആകെ നഷ്ടം 246.90 കോടി രൂപയായിരുന്നു. ഇത്തവണ ആകെ നഷ്ടം 232.92 കോടി രൂപയായി കുറച്ചു. നഷ്ടത്തിലുള്ള സ്ഥാപനങ്ങളുടെ നഷ്ടം കുറച്ചുകൊണ്ടുവരികയാണ്. കഴിഞ്ഞ തവണ 129.95 കോടി രൂപയായിരുന്നു നഷ്ടം, എന്നാൽ 19 സ്ഥാപനങ്ങൾക്ക് കഴിഞ്ഞ വർഷത്തേതിൽനിന്നും നഷ്ടം കുറച്ചുകൊണ്ടുവരാൻ സാധിച്ചു. 8 കമ്പനികൾ കഴിഞ്ഞ വർഷത്തേക്കാൾ ലാഭം വർദ്ധിപ്പിക്കുകയും 42 സ്ഥാപനങ്ങൾ നഷ്ടം കുറച്ചുകൊണ്ടുവരികയുമാണ് ചെയ്യുന്നത്. ചെറിയ തോതിലാണെങ്കിലും നഷ്ടം കുറച്ചുകൊണ്ടുവരികയാണ്. ഇവിടെ നമ്മുടെ പൊതുമേഖലാ സ്ഥാപനങ്ങളിലൊന്നായ കെ.എം.എം.എൽ. 2015-2016 വർഷം 12.45 കോടി രൂപ നഷ്ടത്തിലാണ് പ്രവർത്തിച്ചിരുന്നത്. എന്നാൽ ഇപ്പോൾ 163.29 കോടി ലാഭത്തിലാണ് പ്രവർത്തിക്കുന്നത്.

ട്രാവൻകോർ കൊച്ചിൻ കെമിക്കൽസ് 2015-2016-ൽ 7.37 കോടി രൂപ നഷ്ടമായിരുന്നത് ഇപ്പോൾ മെച്ചപ്പെട്ട ലാഭത്തിലേയ്ക്ക് വന്നു. 35.79 കോടി രൂപ ലാഭത്തിലാണ്. ട്രാവൻകോർ ട്രൈനിയം കാലോചിതമായ നിലയിൽ അതിന്റെ പ്രവർത്തനങ്ങൾ പരിശോധിച്ച് കൂടുതൽ മൂല്യവർദ്ധിത ഉൽപ്പന്നങ്ങൾ ഉണ്ടാക്കി, മാർക്കറ്റിലേയ്ക്കിറങ്ങി ഇന്ന് കേരളത്തിന്റെ മാർക്കറ്റിൽ അത്യാവശ്യമുള്ള ഉൽപ്പന്നങ്ങൾ ഉൽപ്പാദിപ്പിച്ചുകൊണ്ട് ഇപ്പോൾ ട്രൈനിയം അതിന്റെ ലാഭത്തിലേയ്ക്ക് കടന്നിരിക്കുകയാണ്. അടച്ചുപൂട്ടലിന്റെ വക്കിൽ എത്തിയ സ്ഥാപനമായിരുന്നു ട്രൈനിയം. 2015-2016-ൽ 4.47 കോടി രൂപയുടെ നഷ്ടമുണ്ടായിരുന്നത് ഇപ്പോൾ 18.37 കോടി രൂപയുടെ ലാഭമായിട്ടുണ്ട്.

കെ.എസ്.ഐ. 2015-2016-ൽ 5.84 കോടി രൂപയുടെ നഷ്ടമുണ്ടായിരുന്നത് ഇപ്പോൾ 1.13 കോടി രൂപയുടെ ലാഭമുണ്ടായിട്ടുണ്ട്. കെൽട്രോൺ കുത്തഴിഞ്ഞു കിടക്കുകയായിരുന്നു. കെ. പി. പി. നമ്പ്യാർ ആരംഭിച്ച് ഇന്ത്യയ്ക്ക് തന്നെ മാതൃകയായിട്ടുള്ള ഇന്ത്യയിലാദ്യത്തെ ഇലക്ട്രോണിക്സ് സ്ഥാപനമായിരുന്നു കെൽട്രോൺ. അതിന്റെ ഗതി എന്തായിരുന്നു? എം.എൽ.എ.-മാരുടെ ഫണ്ടിൽ നിന്നും ഹൈമാസ്റ്റ് ലൈറ്റും ബസ് ഷെൽറ്ററും നിർമ്മിച്ചുകൊടുക്കുന്ന സ്ഥാപനമെന്ന അവസ്ഥയിലേയ്ക്ക് താഴ്ന്നിയില്ലേ? ആ കെൽട്രോൺ 2015-2016-

ൽ 52 ലക്ഷം രൂപയുടെ നഷ്ടത്തിലായിരുന്നു. ഇപ്പോൾ 1.05 കോടി രൂപയുടെ ലാഭത്തിലെത്തിയെന്നുമാത്രമല്ല ഇന്ത്യയിലെ വിവിധ സംസ്ഥാനങ്ങളിലെ ഇലക്ട്രോണിക്സ് രംഗത്തും ഐ.ടി. രംഗത്തും ഇടപെടാനും കൂടുതൽ ശ്രദ്ധ കേന്ദ്രീകരിക്കാനും സാധിച്ചു. അതുപോലെ നമ്മുടെ വിദ്യാഭ്യാസ സ്ഥാപനങ്ങളിൽ ഏറ്റവുമാവശ്യമുള്ള ചില ഉത്പന്നങ്ങൾ ഉൽപ്പാദിപ്പിക്കാൻ കഴിയത്തക്ക നിലയിലേയ്ക്ക് എത്തി. ശ്രവണ ശക്തി കുറഞ്ഞ കുട്ടികൾക്ക് ഹിയറിംഗ് എയ്ഡ് ഉൽപ്പാദിപ്പിച്ച് വിദ്യാഭ്യാസ വകുപ്പിന്റെ സഹായത്തോടുകൂടി നമ്മുടെ വിദ്യാലയങ്ങളിലെ കുട്ടികൾക്ക് വിതരണം ചെയ്തുകൊണ്ടിരിക്കുകയാണ്. അമേരിക്ക ബെയ്സ്ഡായിട്ടുള്ള ഒരു ഐ.ടി. കമ്പനിയുണ്ട് U.S.T. Global, ആ കമ്പനിയുമായുള്ള ജോയിന്റ് വെഞ്ചറിൽ അവരുടെ ടെക്നോളജി ഉപയോഗിച്ചുകൊണ്ട് കെൽട്രോൺ ലാപ്ടോപ്പ് നിർമ്മിക്കുന്ന രംഗത്തേയ്ക്കും കടക്കുകയാണ്. അതിനുവേണ്ടിയുള്ള ചില ചർച്ചകളും നടന്നുകൊണ്ടിരിക്കുകയാണ് അങ്ങനെ പുതിയ രംഗങ്ങളിലേയ്ക്ക് കടക്കുകയാണ്. സോളാർ എനർജി ഉൽപ്പാദിപ്പിക്കുന്നതിനുവേണ്ടിയും അതിന്റെ മറ്റ് എക്യുപ്മെന്റ്സ് പ്രോഡക്ട്സ് നിർമ്മിക്കുന്നതിനുവേണ്ടിയുമുള്ള നടപടിയിലേയ്ക്ക് കടക്കുകയാണ് കെൽട്രോൺ. കെൽട്രോൺ ഒരു പുതിയ

വളർച്ചയിലേയ്ക്ക് വന്നുകഴിഞ്ഞിട്ടുണ്ട്. നഷ്ടത്തിൽനിന്ന് ലാഭത്തിലേയ്ക്ക് എത്തിയിട്ടുള്ള സ്ഥാപനങ്ങൾ യൂണൈറ്റഡ് ഇലക്ട്രിക്കൽ ഇൻഡസ്ട്രീസ് ലിമിറ്റഡ്, കേരളാ സിറാമിക്സ് ലിമിറ്റഡ്, മെറ്റൽ ഇൻഡസ്ട്രീസ് ലിമിറ്റഡ്, ട്രാക്കോ കേബിൾ കമ്പനി ലിമിറ്റഡ്, കേരള ആർട്ടിസാൻസ് ഡെവലപ്മെന്റ് കോർപ്പറേഷൻ ലിമിറ്റഡ്, സിൽക്ക് എന്നിവയാണ്. ട്രാവൻകൂർ സിമന്റ്സ് ലിമിറ്റഡ്, ഹാൻഡിക്രാഫ്റ്റ് ഡെവലപ്മെന്റ് കോർപ്പറേഷൻ ഓഫ് കേരള ലിമിറ്റഡ്, ഹാൻഡ്വീവ്, കെൽപ്പാം, സിഡ്കോ ഇവയെല്ലാം നഷ്ടം കുറച്ചുകൊണ്ടുവന്ന സ്ഥാപനങ്ങളാണ്. ഇതെല്ലാം കൂടിച്ചേർന്നുള്ള പൊതുനില നോക്കിയാൽ കേരളത്തിലെ വ്യവസായ രംഗം കൂടുതൽ മെച്ചപ്പെടുന്ന രീതിയിലേയ്ക്ക് കടന്നുവരികയാണെന്ന് കാണാൻ സാധിക്കും.

ശ്രീ. എൻ. ഷംസുദ്ദീൻ: സർ, മലബാർ സിമന്റ്സിനെക്കുറിച്ചൊന്നും പറഞ്ഞില്ല. ആ സ്ഥാപനവും നഷ്ടത്തിലാണ് പ്രവർത്തിക്കുന്നത്.

ശ്രീ. ഇ. പി. ജയരാജൻ: സർ, മലബാർ സിമന്റ്സ് നഷ്ടത്തിലാക്കിയതാണ്. മലബാർ സിമന്റ്സിന്റെ കഥയൊക്കെ പറഞ്ഞാൽ അതിന് വളരെയധികം വേരുണ്ട്. കുത്തഴിഞ്ഞ്, മാർക്കറ്റില്ലാതെ, ഉൽപ്പാദനം കുറച്ച് മറ്റ് സ്വകാര്യ കമ്പനികൾക്കുവേണ്ടി കേരളത്തിന്റെ സിമന്റ് മാർക്കറ്റ്

ഇറന്നുകൊടുക്കുകയായിരുന്നു. ഞങ്ങൾ ഇടപെട്ട് അത് അവസാനിപ്പിച്ചു. ഇപ്പോൾ അത് മെച്ചപ്പെടുത്തിയെടുക്കുകയാണ്. നല്ല ഇടപെടലുകൾ നടത്തിക്കൊണ്ടിരിക്കുകയാണ്. കേരളത്തിലെ ഏറ്റവും മെച്ചപ്പെട്ട ഒരു സ്ഥാപനമാണ് മലബാർ സിമന്റ്സ്.

ശ്രീ. തിരുവഞ്ചൂർ രാധാകൃഷ്ണൻ: സർ, അങ്ങ് നഷ്ടം കുറച്ചുകൊണ്ടുവരുന്ന സ്ഥാപനങ്ങളുടെ പട്ടികയിൽ ട്രാവൻകൂർ സിമന്റ്സിന്റെ പേര് പറഞ്ഞു. കേരളത്തിൽ വൈറ്റ് സിമന്റുണ്ടാക്കുന്ന ഏക സ്ഥലമാണ്. ഇത് മഹാരാജാവിന്റെ കാലത്ത് തുടങ്ങിയതാണ്. ഇപ്പോൾ അതിന്റെ ഉൽപ്പാദനം ഇല്ലെന്നുമാത്രമല്ല, അവിടെ ആളുകൾക്ക് ജോലിയും കൃത്യമായിട്ടില്ല, അതിന്റെ സ്ഥിതി വളരെ ദയനീയമാണ്. അത് മെച്ചപ്പെടുത്തുന്നതിനുവേണ്ടി എന്തെങ്കിലും നടപടിയെടുക്കുമോ?

ശ്രീ. ഇ. പി. ജയരാജൻ: അത് കുറച്ചുനാൾ മുമ്പുള്ള ധാരണയായിരിക്കും. ട്രാവൻകൂർ സിമന്റ്സ് നശിപ്പിക്കുകയായിരുന്നു. മുമ്പ് കായലിൽനിന്ന് കക്ക വാരി, കക്കയിൽനിന്ന് ഗ്രേ സിമന്റും വൈറ്റ് സിമന്റും ഉണ്ടാക്കുകയും അതുപയോഗിച്ച് വീടുകളും സ്ഥാപനങ്ങളുമൊക്കെ വൈറ്റ് വാഷ് ചെയ്യുന്നതിനുമുമ്പുള്ള പുതിയ നിർമ്മിക്കുന്ന ഒരു സ്ഥാപനമായിരുന്നു. ആ

സ്ഥാപനം നശിപ്പിച്ച് ആകെ നിശ്ചലമാക്കി. ബഹുമാന്യനായ അങ്ങേയ്ക്ക് തന്നെ അറിയാം ഇപ്പോൾ അവിടെ പ്രവർത്തനമാരംഭിച്ചിട്ടുണ്ട്. ഇപ്പോൾ അതിന്റെ സ്ഥിതി പഴയതിൽനിന്നും മാറ്റി നഷ്ടം കുറച്ചുകൊണ്ടുവരാനും കഴിഞ്ഞിട്ടുണ്ട്. ക്ലിങ്കർ ഇറക്കുമതി ചെയ്ത് അഴിമതിയുടെ കൊയ്തായിരുന്നു അവിടെ നടന്നത്. അതൊക്കെ അവസാനിപ്പിച്ചു. അത് പഴയ അദ്ധ്യായം. ഒരു പുതിയ അദ്ധ്യായം അവിടെ തുറന്നിട്ടുണ്ട്. ബഹുമാനപ്പെട്ട അങ്ങേയ്ക്കുതന്നെ അന്വേഷിച്ചാൽ മനസ്സിലാകും, അവിടത്തെ കാര്യങ്ങൾ വളരെ പ്രകടമാണ്. കേരളത്തിലെ പൊതുമേഖലാ സ്ഥാപനങ്ങളെ മെച്ചപ്പെടുത്തിയെടുക്കാൻ നല്ല നിലയിലുള്ള ഇടപെടൽ നടത്തിയിട്ടുണ്ട്.

ശ്രീ. എൻ. എ. നെല്ലിക്കുന്ന്: സർ, കാസർഗോഡ് ജില്ലയിലെ ഒരു കാര്യമാണ് പറയാനുള്ളത്. കെൽ-ലെ ജീവനക്കാർക്ക് ആറുമാസമായി ശമ്പളം ലഭിക്കുന്നില്ല. അതുപോലെ മൈലാട്ടി സിൽക്സുമായി ബന്ധപ്പെട്ട കാര്യങ്ങളും അങ്ങേയ്ക്ക് നന്നായിട്ട് അറിയാവുന്നതാണ്.

ശ്രീ. ഇ. പി. ജയരാജൻ: ഇതെല്ലാം ഞാൻ പറയാൻ പോകുന്ന വിഷയങ്ങളിൽ വരുന്നതാണ്. ഇവിടെ ബഹുമാനപ്പെട്ട എം.എൽ.എ.മാർ ചർച്ചയിൽ പങ്കെടുത്തുകൊണ്ട് ഉന്നയിച്ചിട്ടുള്ള ചില ചോദ്യങ്ങളിൽ ഒന്ന്

ഇൻഡസ്ട്രിയൽ പാർക്കിനെക്കുറിച്ചാണ്. ഭൂമി ഏറ്റെടുക്കുന്നുണ്ടെങ്കിലും അത് പ്രോഗ്രസ് റിപ്പോർട്ടിൽ പറയുന്നില്ല, ഭൂമി ഏറ്റെടുക്കുന്നത് എന്താവശ്യത്തിനാണെന്ന് വ്യക്തമാക്കണമെന്നാണ് ശ്രീ. കെ. എസ്. ശബരിനാഥൻ ആവശ്യപ്പെട്ടത്. ഇതിനെല്ലാമുള്ള സംവിധാനങ്ങളുടെ ഭാഗമായിട്ടുതന്നെയാണ് ഈ പ്രോഗ്രസ് എല്ലാം. മൊത്തത്തിൽ 6886 ഏക്കർ ഭൂമിയാണ് ഏറ്റെടുക്കാനുദ്ദേശിക്കുന്നത്. 5366 ഏക്കർ ഭൂമി കിഫ്ബി പദ്ധതികൾക്കും 1520 ഏക്കർ ഭൂമി സർക്കാർ പദ്ധതികൾക്കുമാണ്. പദ്ധതികളുടെ വിശദീകരണങ്ങൾ - വൻകിട പദ്ധതികൾക്കും ഇൻഡസ്ട്രിയൽ പാർക്കുകൾക്കുമായി ഭൂമി ലഭിക്കുന്നതിനുവേണ്ടി ലാന്റ് ബാങ്കുകൾക്കുവേണ്ടിയാണ് ഒന്ന്. രണ്ട്, നമ്മളെല്ലാം കൊച്ചി-കോയമ്പത്തൂർ വ്യവസായ ഇൻഡസ്ട്രിയൽ കോരിഡോറിനുവേണ്ടി അതിന്റെ ഇരുവശങ്ങളിലുമായി മാനഫാക്ചറിംഗ് ക്ലസ്റ്റർ രൂപീകരിക്കുന്നതിനുവേണ്ടിയാണ് ഭൂമി എടുക്കുന്നത്. വ്യവസായ വികസന സോണുകൾ രൂപീകരിക്കുന്നതിനാണ്. ഈ ആവശ്യങ്ങൾക്കുവേണ്ടി ഭൂമി കഴിയുന്നത്രവേഗം ഏറ്റെടുക്കുന്നില്ലെങ്കിൽ നമുക്ക് ഭൂമി ലഭ്യമാകില്ല. അതുകൊണ്ടുതന്നെ ഫലപ്രദമായ നടപടികളാണ്

സ്വീകരിച്ചുകൊണ്ടിരിക്കുന്നത്. രണ്ടുവർഷമായി പൊതുമേഖലാ സ്ഥാപനങ്ങളെ സംബന്ധിച്ച് അതിന്റെ വളർച്ചയിൽ അസംഗ്രഹമായിട്ടുള്ള ചിലരും ഇതിനെ പലവഴികളിലും ഉപയോഗിച്ച് ലാഭം കോയ്തെടുത്തിട്ടുള്ള പലരും പലതരത്തിലുള്ള പ്രചരണങ്ങളും അഴിച്ചുവിട്ടിട്ടുണ്ട്. 2017-18-ലെ സംസ്ഥാന പൊതുമേഖലാ സ്ഥാപനങ്ങളുടെ പ്രവർത്തനത്തെ സംബന്ധിച്ച് 2019 ജനുവരിയിൽ ബ്യൂറോ ഓഫ് പബ്ലിക് എന്റർപ്രൈസസ് (ബി.പി.ഇ.) പ്രസിദ്ധീകരിച്ച റിപ്പോർട്ടിന്റെ അടിസ്ഥാനത്തിലാണ് ഈ ആക്ഷേപം ഉന്നയിക്കുന്നത്. എന്നാൽ പ്രസ്തുത റിപ്പോർട്ടിൽ സംസ്ഥാനത്തെ 97 സ്റ്റേറ്റ് ലെവൽ പബ്ലിക് എന്റർപ്രൈസസിനെ സംബന്ധിച്ചുള്ള വിവരമാണുള്ളത്. അതുകൊണ്ട് ശ്രീ. കെ. എസ്. ശബരീനാഥൻ പുസ്തകം നേരെ പിടിച്ച് വായിക്കണം. അതുപോലെതന്നെ വ്യവസായ വകുപ്പിന്റെ റിപ്പോർട്ടിൽ 2018-19-ൽ വ്യവസായ വകുപ്പിന്റെ കീഴിലുള്ള 41 പൊതുമേഖലാ സ്ഥാപനങ്ങളെ സംബന്ധിച്ചുള്ള വിവരങ്ങളാണുള്ളത്. അതിന്റെ ലാഭനഷ്ട കണക്കാണിത്. ഇത് എടുത്തുകൊണ്ടുപോയി 97 സ്റ്റേറ്റ് ലെവൽ പബ്ലിക് എന്റർപ്രൈസസ് കമ്പനികളുടെ, അതിന്റെ സ്ഥാപനങ്ങളുടെ മുകളിൽ എടുത്തുചേർത്താൽ കണക്ക് പിശകും. ഞങ്ങളുടെ റിപ്പോർട്ടും ഞാൻ ഇവിടെ പറഞ്ഞതും ഈ

ഡിമാന്റ് ഡിസ്കഷനുമെല്ലാം 42 പൊതുമേഖലാ സ്ഥാപനങ്ങളെ സംബന്ധിച്ചുള്ളതാണ്. അതുകൊണ്ട് ആ പറയുന്ന പ്രചരണത്തിന് യാതൊരു അടിസ്ഥാനവുമില്ലാത്തതാണ്. പിന്നെ ഇവിടെ പാലക്കാട് ഇൻസ്ട്രുമെന്റേഷൻ ലിമിറ്റഡിനെക്കുറിച്ച് പറഞ്ഞു. കേന്ദ്ര സർക്കാർ വിൽക്കാൻ തീരുമാനിച്ച ഒരു പൊതുമേഖലാ സ്ഥാപനമായിരുന്നു പാലക്കാട് ഇൻസ്ട്രുമെന്റേഷൻ ലിമിറ്റഡ്. സംസ്ഥാന സർക്കാർ അത് ഏറ്റെടുക്കാൻ തീരുമാനിച്ചു. ഇതുമായി ബന്ധപ്പെട്ട നടപടികൾ പുരോഗമിക്കുകയാണ്. പാലക്കാട് യൂണിറ്റിന്റെ മൂല്യം നിർണ്ണയിച്ച് ആസ്തി മാത്രം ഏറ്റെടുക്കാനുള്ള ശിപാർശ മന്ത്രിസഭ അംഗീകരിച്ചു. മൊത്തം ആസ്തി മൂല്യം 53.32 കോടി രൂപയായി കണക്കാക്കി. ഏറ്റെടുക്കുന്നതിന് കേന്ദ്ര മന്ത്രിസഭയുടെ അംഗീകാരം കാത്തിരിക്കുന്നതിനിടയിൽ സ്ഥാപനം നിൽക്കുന്ന ഭൂമിയുടെ വിലകൂടി ആസ്തിയായി കണക്കാക്കണമെന്ന നിലപാടാണ് കേന്ദ്രം സ്വീകരിച്ചത്. ഭൂമി നമ്മൾ കൊടുത്തിട്ടുള്ളതാണ്. 1964-ലെ വ്യവസ്ഥ പ്രകാരം സംസ്ഥാനം സൗജന്യമായി വിട്ടുകൊടുത്ത 123 ഏക്കർ ഭൂമിയാണിത്. നാം കൊടുത്ത ഭൂമി നാം വില കൊടുത്ത് വാങ്ങേണ്ടതല്ല. അത് ആസ്തിയിൽ പെടുന്നതല്ല, നമ്മുടേതാണ്. അതുകൊണ്ട് ഭൂമിവില ഒഴിവാക്കാനുള്ള ചർച്ചകൾ കേന്ദ്രവുമായി നടത്തിവരികയാണ്. അനുകൂലമായ നിലപാടുണ്ടാകുമെന്നാണ്

പ്രതീക്ഷിക്കുന്നത്. വ്യവസായം നടത്തുന്നതിനുള്ള അനുമതികൾ എത്രയും പെട്ടെന്ന് സുതാര്യമായി നൽകുകയെന്ന ഉദ്ദേശ്യത്തോടുകൂടി കേരള സിംഗിൾ വിൻഡോ ഇന്റർഫെയ്സ് ഫോർ ഫാസ്റ്റ് ആന്റ് ട്രാൻസ്പാരന്റ് ക്ലിയറൻസ് എന്ന ഒരു സോഫ്റ്റ്‌വെയർ (K-SWIFT) വികസിപ്പിച്ചെടുത്തിട്ടുണ്ട്. ഇവിടെ ബഹുമാന്യനായ വി. കെ. ഇബ്രാഹിം കുഞ്ഞ്, എത്ര അപേക്ഷകൾ കിട്ടിയെന്ന് ചോദിച്ചു. 135 അപേക്ഷകൾ കിട്ടിയതിൽ 133 അപേക്ഷകൾ ക്ലിയറൻസിനായി നൽകിയിട്ടുണ്ട്. 61 അപേക്ഷകൾ അംഗീകരിച്ചിട്ടുണ്ട്. 117 അപേക്ഷകരാണ് ഫീസ് ഒടുക്കിയിട്ടുള്ളത്. ഈസ് ഓഫ് ഡ്യൂയിംഗ് ബിസിനസ് നിലവിൽ വന്നിട്ടുള്ള ഇൻഡ്യയിലെ ഏക സംസ്ഥാനമാണ് കേരളം. അതിൽ 80.51 ശതമാനമാണ് നമ്മുടെ സ്കോർ. ഇപ്പോൾ നമ്മുടെ സംസ്ഥാനത്തെ 'ഫാസ്റ്റ് മൂവേഴ്സ്' എന്ന കാറ്റഗറിയിൽ ഉൾപ്പെടുത്തിയിരിക്കുകയാണ്. റാങ്കിംഗ് നടത്തുന്നതിന് നിശ്ചയിച്ചിട്ടുള്ള 77 മാനദണ്ഡങ്ങളിൽ 62 മാനദണ്ഡങ്ങളും കേരളത്തിൽ നടപ്പിലാക്കിക്കഴിഞ്ഞു. അതായത് 80.51 ശതമാനമാണ് നമ്മുടെ മാർക്ക്. ഇപ്പോൾ കേരളത്തിന്റെ മാർക്ക് ഈ പേർസന്റേജ് അനുസരിച്ച് നോക്കിയാൽ 140-ൽ 104 ആണ്. ഉയർന്ന റാങ്കാണ്. ഈസ് ഓഫ് ഡ്യൂയിംഗ് ബിസിനസ് നടപ്പിലാക്കുന്നതിനുവേണ്ടി പ്രത്യേക നിയമം പാസ്സാക്കിയിട്ടുള്ള

ഇൻഡ്യയിലെ ഏക സംസ്ഥാനം കേരളമാണ്. അതനുസരിച്ചതന്നെ 7 നിയമങ്ങൾ, ആ 7 നിയമങ്ങൾക്ക് പുറമെ ചട്ടങ്ങൾ ഭേദഗതി വരുത്തിക്കൊണ്ട് ഓൺലൈൻ സംവിധാനത്തിലൂടെ അപേക്ഷകൾ കൊടുക്കാനും അതിന്റെ അടിസ്ഥാനത്തിൽ എത്രയും പെട്ടെന്ന് ഒരു മാസത്തിനകം അനുമതി ലഭ്യമാക്കാനും അപേക്ഷ നൽകി ഒരു മാസത്തിനകം അനുമതി ലഭിക്കുന്നില്ലെങ്കിൽ ഡീംഡ് ലൈസൻസായി അംഗീകരിക്കാനുള്ള വ്യവസ്ഥയോടുകൂടിയാണ് ഇത്തരത്തിലുള്ള സംവിധാനങ്ങൾ ഏർപ്പെടുത്തിയിട്ടുള്ളത്. അതിന്റെകൂടി അടിസ്ഥാനത്തിൽ ഇപ്പോൾ നടപടികൾ പുരോഗമിച്ചുവരികയാണ്. അതിനിടയിൽ നമ്മുടെ സോഫ്റ്റ്‌വെയർ വേണ്ടത്ര പവർഫുളളായി പ്രവർത്തിക്കുന്നില്ലെന്ന് വന്നപ്പോൾ ഇതിന്റെ നോഡൽ ഏജൻസിയായി വച്ചിരിക്കുന്ന കെ.എസ്.ഐ.ഡി.സി. അത് പരിശോധിച്ച് ആവശ്യമായ തിരുത്തലുകൾ വരുത്താൻ നിർദ്ദേശിച്ചിട്ടുണ്ട്. കഴിയുന്നത്ര വേഗത വർദ്ധിപ്പിക്കാനാണ് ഇപ്പോൾ ശ്രമിച്ചുകൊണ്ടിരിക്കുന്നത്.

ശ്രീ. കെ. സി. ജോസഫ്: കണ്ണൂർ ജില്ലയിലെ തളിപ്പറമ്പ് മണ്ഡലത്തിലെ ടെക്സ്റ്റൈൽ പാർക്കിന് മെച്ചപ്പെട്ട അടിസ്ഥാന സൗകര്യങ്ങളുണ്ടായി. അതിന് മുന്നിലൊന്ന് സ്ഥലംപോലും എടുത്തിട്ടില്ല. കണ്ണൂർ കൈത്തറിക്ക് ലോക

മാർക്കറ്റിൽ വലിയ സ്ഥാനമുള്ള പശ്ചാത്തലത്തിൽ ആ ടെക്സ്റ്റൈൽ പാർക്ക് നവീകരിക്കാനുള്ള നടപടി സ്വീകരിക്കുമോ?

ശ്രീ. ഇ. പി. ജയരാജൻ: ഇപ്പോൾ തന്നെ ആ ടെക്സ്റ്റൈൽ പാർക്ക് നവീകരിക്കുന്നതിനുള്ള ചില ശ്രമങ്ങൾ ആരംഭിച്ചിട്ടുണ്ട്. തളിപ്പറമ്പ് നാടുകാണിയിലാണ് ആ ടെക്സ്റ്റൈൽ പാർക്ക് സ്ഥിതിചെയ്യുന്നത്. അവിടെ കൂറേ സ്ഥാപനങ്ങൾ ഇപ്പോൾ പ്രവർത്തിക്കുന്നുണ്ട്. ഒരുപട്ടത്തിൽ ടെക്സ്റ്റൈൽ രംഗത്ത് അതിന്റെ ഫാഷൻ ടെക്നോളജി ഡെവലപ് ചെയ്തെടുക്കുന്നതിനുള്ള ഒരു കേന്ദ്രം എന്ന നിലയിലും കൂടുതൽ ടെക്സ്റ്റൈൽ മേഖലയ്ക്ക് പ്രാധാന്യം കൊടുത്തുകൊണ്ടുമാണ് അതാരംഭിച്ചത്. പക്ഷെ അതാരംഭിക്കുന്ന കാലത്ത് കണ്ണൂർ കൈത്തറിയുടെ നാടായിരുന്നു. ഇപ്പോൾ കൈത്തറിക്കവന്നിട്ടുള്ള തകർച്ചയും ക്ഷീണവും അതിന്റെ പ്രവർത്തനങ്ങൾ മുന്നോട്ടുകൊണ്ടുപോകുന്നതിന് പ്രതികൂല സാഹചര്യമുണ്ടായി. ഇപ്പോൾ തമിഴ്നാട്ടിൽ കൊണ്ടുപോയാണ് ഇണികൾക്കും നൂലിനും കളർ ചെയ്തെടുക്കുന്നത്. അത് അവിടെത്തന്നെ പ്രോസസ് ചെയ്യാനുള്ള നടപടി സ്വീകരിച്ചിട്ടുണ്ട്. കൂടുതൽ സംരംഭകർക്കുവേണ്ടിയും കൈത്തറി മേഖലയിലെ വ്യവസായികളുമായും കയറ്റുമതി ചെയ്യാൻ ഉദ്ദേശിക്കുന്ന

വ്യവസായികളുമായുമൊക്കെ ആലോചിച്ച് രണ്ടുതവണ യോഗങ്ങൾ ചേർന്ന് ആവശ്യമായ നടപടികൾ സ്വീകരിച്ചിട്ടുണ്ട്. പൊതുമേഖലാ സ്ഥാപനങ്ങളിൽ എം.ഡി.മാർക്ക് ക്ലിയറൻസില്ല എന്നുപറഞ്ഞത് തെറ്റായ ധാരണകൊണ്ടാണ്. വ്യവസായ വകുപ്പിന്റെ കീഴിൽ പൊതുമേഖലാ സ്ഥാപനങ്ങളിൽ എം.ഡി.മാർക്ക് ക്ലിയറൻസുണ്ടെങ്കിൽ മാത്രമേ നിശ്ചയിക്കൂ. അങ്ങനെയാണ് ഇതുവരെ എല്ലാവരെയും നിശ്ചയിച്ചിട്ടുള്ളത്. വൈദ്യുതി വിച്ഛേദിച്ചതു കാരണം സ്പിന്നിംഗ് മില്ലുകളൊന്നും അടച്ചുപൂട്ടിയിട്ടില്ല. യഥാർത്ഥത്തിൽ വൈദ്യുതി വകുപ്പിനോട് വ്യവസായ വകുപ്പ് കടപ്പെട്ടത് അവിടെയാണ്. ആയിരക്കണക്കിന് തൊഴിലാളികളെ സംരക്ഷിക്കാൻ, കേരളത്തിൽ 17 സ്പിന്നിംഗ് മില്ലുകളുണ്ട്. എത്രയോ കാലമായി എല്ലാം വലിയ നഷ്ടത്തിലാണ് പ്രവർത്തിക്കുന്നത്. അതിനൊരു മാറ്റം വരുത്തേണ്ടതെങ്ങനെയാണെന്ന് പരിശോധിച്ച് ആവശ്യമായ ഇടപെടൽ നടത്തുകയാണ്. ആ ടെക്സ്റ്റൈൽ മില്ലുകൾക്ക് ആവശ്യമുള്ള വൈദ്യുതി മുഴുവൻ ഇലക്ട്രിസിറ്റി ബോർഡ് കൊടുക്കുകയാണ്. ഉപയോഗിച്ച വൈദ്യുതിക്ക് കൊടുക്കാൻ പണമില്ല. തൊഴിലാളികളുടെ പി.എഫ്. അടയ്ക്കാൻ പണമില്ല. ഇതിന്റെ പ്രധാനപ്പെട്ട കാരണം ഇവിടെ ഇറക്കുമതിയെ പ്രോത്സാഹിപ്പിച്ചു. ഇറക്കുമതിക്കൊരു ക്ലിയർ ലൈസൻസ്

കൊടുത്തു. വിദേശികൾക്കും സ്വദേശികൾക്കും ഇന്ത്യൻ കവാടങ്ങൾ
ഇറന്നുകൊടുത്തു. ഇന്ത്യൻ മാർക്കറ്റിലേയ്ക്ക് എന്തും ഇറക്കുമതി ചെയ്യാം. അതിന്റെ
ഫലമായി കോട്ടണിന് വലിയ വിലക്കയറ്റമുണ്ടായി. അതിന്റെ ഫലമായി
നമുക്ക് വിദേശ രാജ്യങ്ങളിൽനിന്നൊക്കെ കൊണ്ടുവന്നിരിക്കുന്ന കോട്ടൺ
വാങ്ങി ഉപയോഗിക്കാൻ കഴിയാതെ വന്നു. ഇപ്പോൾ കോട്ടണിന്റെ വിലക്കയറ്റം
കൂടിക്കൂടി വരികയാണ്. രണ്ടാമത്തെ പ്രശ്നം, അതിൽ നിന്നും ഉത്പാദിപ്പിക്കുന്ന
ന്റലിന് മാർക്കറ്റില്ല. അതും ഇവിടെ ഇറക്കുമതി ചെയ്യുകയാണ്. ഇറക്കുമതി
നയത്തിന്റെ ഫലമായി കോട്ടണിന്റെ വിലക്കയറ്റം ഒരു ഭാഗത്ത്, ന്റലിന്റെ
വിലക്കയറ്റം മറ്റൊരു ഭാഗത്ത്. ഇതിന്റെ ഫലമായി സ്പിന്നിംഗ് മില്ലുകൾക്ക്
കോട്ടൺ വാങ്ങി ന്റലുൽപ്പാദിപ്പിക്കാൻ കഴിയാതെ വന്നു. ഇവിടത്തെ രണ്ട്
സ്പിന്നിംഗ് മില്ലിന്റെ കണക്കെടുത്തു നോക്കിയപ്പോൾ ഗവണ്മെന്റ് കൊടുക്കുന്ന
സഹായം കൊണ്ടാണ് അവ നിലനിൽക്കുന്നത്. അത് ബഹുമാനപ്പെട്ട ഉമ്മൻ
ചാണ്ടി സാറിന് അറിയാം. അദ്ദേഹം കോട്ടയം സ്പിന്നിംഗ് മില്ലിന്റെ
കാര്യത്തിൽ അതീവ തല്പരനാണ്. ഈ സ്പിന്നിംഗ് മില്ലുകളൊക്കെ
നഷ്ടത്തിലാണ്. ഗവൺമെന്റ് കൊടുക്കുന്ന പണംകൊണ്ടാണ് സ്പിന്നിംഗ്
നിലനിൽക്കുന്നത്. തൊഴിലാളികൾ പണിയെടുക്കാതെ കൂലി കൊടുത്താൽ

അതാണ് ലാഭമെന്നതാണ് ഇവിടത്തെ സ്പിന്നിംഗ് മില്ലിന്റെ അവസ്ഥ. അതുകൊണ്ട് ഇലക്ട്രിസിറ്റി ബോർഡിന് പണം കൊടുക്കുന്നതിൽ വീഴ്ച വരുത്തുന്നുണ്ട്. അവധി പറഞ്ഞ് ഒരു നിശ്ചിത സമയപരിധിക്കകത്ത് അവരുടെ കടം വീട്ടി എല്ലാ സ്പിന്നിംഗ് മില്ലുകളെയും ഫലപ്രദമായി പ്രവർത്തിപ്പിക്കാൻ എല്ലാ സ്പിന്നിംഗ് മില്ലിന്റെയും എം.ഡി.മാരെയും ചെയർമാനെയും വിളിച്ചുചേർത്ത് കെ.എസ്.ഇ.ബി. ഉദ്യോഗസ്ഥരുടെയും മിനിസ്റ്ററുടേയും സാന്നിധ്യത്തിൽ ചർച്ച ചെയ്ത് അതിന്റെ അടിസ്ഥാനത്തിലാണ് ഈ സ്പിന്നിംഗ് മില്ലുകൾ ഇപ്പോൾ പ്രവർത്തിച്ചുകൊണ്ടിരിക്കുന്നത്. പ്രിയദർശിനി സഹകരണ സ്പിന്നിംഗ് മില്ലിൽ മാത്രമാണ് ഇപ്പോൾ വൈദ്യുതി വിച്ഛേദിച്ചിട്ടുള്ളത്. അതും പുനഃസ്ഥാപിക്കുന്നതിനുവേണ്ടി ഭാരവാഹികൾ വന്നിരുന്നു. അതിലും ഞങ്ങൾ ഇടപെട്ടിരിക്കുകയാണ്. ഇവിടെ ഗ്രേ സിമന്റിന്റെ കാര്യത്തെക്കുറിച്ച് ഡോ.എൻ. ജയരാജ് ചോദിച്ചു. ഗ്രേ സിമന്റ് നിർമ്മാണം സംബന്ധിച്ച് സർക്കാർ ഗൗരവമായി ആലോചിച്ചിട്ടുണ്ട്. ട്രാവൻകൂർ സിമന്റിന്റെ വൈവിധ്യവൽക്കരണത്തിനുവേണ്ടി 2018-19-ൽ പത്തുകോടി രൂപയുടെ ഭരണാനുമതി ലഭിച്ചിട്ടുണ്ട്. അതിന്റെയടിസ്ഥാനത്തിൽ ഗ്രേ സിമന്റ് നിർമ്മാണം ഇപ്പോൾ ആരംഭിച്ചിട്ടുണ്ട്. എന്നുമാത്രമല്ല, അത് മെച്ചപ്പെട്ട് വരികയും

ചെയ്യുന്നുണ്ട്. കോഴിക്കോട് ജില്ലയിലെ കുറ്റ്യാടി നാളികേര പാർക്ക് സ്ഥാപിക്കുന്നതിന് 115 ഏക്കർ സ്ഥലം സർക്കാർ ഏറ്റെടുത്തിരുന്നു. അതിന്റെ ചുമതല കെ.എസ്.ഐ.ഡി.സി.ക്കായിരുന്നു. സ്ഥലം ഉടമസ്ഥർ വില വർദ്ധിപ്പിച്ചുകിട്ടാൻ കോടതിയെ സമീപിച്ചിരിക്കുകയാണ്. അതിന്റെയടിസ്ഥാനത്തിൽ ഉടമകൾ കോമ്പൻസേഷൻ സംബന്ധിച്ച് കോടതിയിൽ നൽകിയിട്ടുള്ള കേസ് ഇപ്പോഴും തീർപ്പാകാതെ കിടക്കുകയാണ്. ഈ കേസിൽ കോടതി തീരുമാനം വരുന്നതുവരെ മറ്റ് നടപടികളിൽ ഇടപെടാൻ കഴിയാത്ത സ്ഥിതായാണുള്ളത്. അതുകൊണ്ട് മറ്റ് നടപടികൾ നിർത്തിവെച്ചിരിക്കുകയാണ്. സിയാൽ മോഡൽ റബ്ബർ പാർക്കുണ്ടാക്കുന്നതിനുള്ള നടപടികൾ സ്വീകരിച്ചു, കമ്പനികൾ രജിസ്റ്റർ ചെയ്തു. ഇതിനുപുറമെ ചില പദ്ധതികൾ നടപ്പിൽ വരുത്താൻ ആഗ്രഹിക്കുകയാണ്.

ശ്രീ. ഷാഫി പറമ്പിൽ: സർ, വ്യവസായ മേഖലകളിൽ ഏറ്റവും പ്രധാനപ്പെട്ടതാണ് പാലക്കാട് കഞ്ചിക്കോട് വ്യവസായ മേഖല. 10 കിലോമീറ്ററിനുള്ളിൽ അറുനൂറോളം വ്യവസായം അമ്പതിനായിരത്തിലധികം ആളുകൾക്ക് ജോലി കൊടുത്തിരുന്ന ആ മേഖലയിൽ വലിയ പ്രതിസന്ധികൾ കമ്പനികൾ ഉറ്റുനോക്കുകയാണ്.

10 കിലോമീറ്ററിനപ്പുറത്തേക്ക് വ്യവസായങ്ങളൊക്കെ ഷിഫ്റ്റ് ചെയ്യുകയാണ്. സാർ പറഞ്ഞ 'Ease of doing business' - ന്റെ പേരിൽ തമിഴ്നാടിന്റെ അതിർത്തി കടന്ന് അവിടെ നിലവിലുള്ള പ്ലാന്റുകൾ അടച്ചുപൂട്ടി പോകാൻ പോകുകയാണ്. പ്ലാസ്റ്റിക് മുതൽ സ്റ്റീൽ വരെ, ആയുർവേദമരുന്ന് മുതൽ പെട്രോ കെമിക്കൽ വരെ സൃഷ്ടിച്ചിരുന്ന, ഇലക്ട്രോണിക്സിന്റെ ചെറിയ ഐറ്റം മുതൽ വലിയ ട്രക്കുവരെ സൃഷ്ടിക്കുന്ന അവിടെ ഈ പ്രതിസന്ധികൾ അടിസ്ഥാനപരമായി നിലവിലെ സ്ഥാപനങ്ങളെ ബാധിക്കുകയാണ്. തൊഴിൽ പ്രശ്നങ്ങൾ ഇനിയും പരിഹരിക്കപ്പെടാത്ത സ്ഥാപനങ്ങളുണ്ട്. 700

ആളുകൾ വർക്ക് ചെയ്യുന്നൊരു കമ്പനി ഈ അടുത്തകാലത്ത് അടച്ചുപൂട്ടേണ്ട സാഹചര്യമുണ്ടായി. പല കമ്പനികൾക്കും നോട്ടീസ് കൊടുത്തിരിക്കുകയാണ്. അത് പരിഹരിക്കണം. അതുപോലതന്നെ വൈദ്യുതിയുടെ അടിസ്ഥാന പ്രശ്നങ്ങൾ, ഇപ്പോൾ 22 കെ. വി. സബ് സ്റ്റേഷനിൽ ഏറ്റവും കൂടുതൽ ഫീഡർ കൊടുക്കുന്നത് അവിടെയാണ്. ഒരു അഡീഷണൽ സബ് സ്റ്റേഷനും ഒരു ബേക്ക് അപ്പ് ഫീഡറും അവിടെ ആവശ്യമാണ്. നമ്മുടെ വ്യവസായത്തിന്റെ അംബാസിഡർ എന്നുപറയുന്നത് തീർച്ചയായും നിലവിലെ സർക്കുലർ ബിസിനസ്സുകാർ തന്നെയായിരിക്കും. അതുകൊണ്ട് അവിടെ ശക്തിപ്പെടുത്താൻ

അങ്ങ് പ്രത്യേക പാക്കേജ് പ്രഖ്യാപിച്ച് അവിടെവന്ന് ജനപ്രതിനിധികളും ഇവരുമായി കൂടിയാലോചിച്ച് കഞ്ചിക്കോട് രണ്ടാം വ്യവസായ വിപ്ലവത്തിന് നേതൃത്വം നൽകുമോ?

ശ്രീ. ഇ. പി. ജയരാജൻ: സർ, കഞ്ചിക്കോട് ഇനിയും വ്യവസായങ്ങൾ വിപുലീകരിക്കേണ്ടതുണ്ട്. അവിടെ ഇലക്ട്രിസിറ്റി പ്രശ്നങ്ങൾ പരിഹരിക്കാൻ ഇടപെട്ടിട്ടുണ്ട്. ചില സ്വകാര്യ കമ്പനികൾക്കുതന്നെ ഇലക്ട്രിസിറ്റിയുടെ ആവശ്യം വർദ്ധിച്ചിട്ടുണ്ട്. ഇതെല്ലാം നൽകത്തക്ക നിലയിൽ അവർക്ക് കൂടുതൽ വൈദ്യുതി നൽകാനുള്ള നടപടികളും സ്വീകരിക്കുന്നുണ്ട്. അവിടെ ഞാൻ നിരവധി പ്രാവശ്യം പോയിട്ടുണ്ട്. ഇനിയും അവിടെ എന്തെങ്കിലും പ്രശ്നങ്ങളുണ്ടെങ്കിൽ പരിശോധിച്ച് ആവശ്യമായ നടപടികൾ സ്വീകരിക്കാം. ഈ ധനാഭ്യർത്ഥനയോടനുബന്ധിച്ച് ചില പുതിയ പദ്ധതികൾ കേരളത്തിൽ നടപ്പിൽ വരുത്താൻ വ്യവസായ വകുപ്പ് ഉദ്ദേശിക്കുകയാണ്. അതിലൊന്ന് സ്കിൽ എൻ്റർപ്രിസേഴ്സ് സെന്ററുകളാണ്. അതായത് ഓരോ പഞ്ചായത്തിലും 25 അംഗങ്ങൾ ഉൾക്കൊള്ളുന്ന വ്യവസായ വകുപ്പിൻ്റെ കീഴിൽ രജിസ്റ്റർ ചെയ്യുന്നൊരു സൊസൈറ്റി. ആ സൊസൈറ്റി സ്കിൽ വർക്ക് അതായത് തെങ്ങ് കയറ്റം, വീടുകളിൽപ്പോയി മോട്ടോർ പമ്പ്, ഇലക്ട്രിക്കൽ ഉപകരണങ്ങൾ, മറ്റ്

ഗാർഹിക ഉപകരണങ്ങളുടെ റിപ്പയർ വർക്ക് ചെയ്യാൻ സാധിക്കുന്ന നിലയിലുള്ളൊരു സംവിധാനമാണ് ഉദ്ദേശിക്കുന്നത്. കേരളത്തിലെ എല്ലാ പഞ്ചായത്തുകളിലും ഇത്തരമൊരു സംവിധാനമുണ്ടാക്കാനാണ് ഉദ്ദേശിക്കുന്നത്. കേരളത്തിന്റെ കിഴക്കൻ തീരപ്രദേശങ്ങളിൽ പ്രധാനമായും റബ്ബറാണ്. റബ്ബറൈസ്ഡ് വ്യവസായത്തെക്കുറിച്ച് ഇവിടെ പറഞ്ഞു. ഇനി പടിഞ്ഞാറൻ തീരങ്ങളിൽ പ്രധാനമായും നാളികേരമാണ്. നാളികേരത്തിന്റെ തടി ഇപ്പോൾ വെറുതെ കിടന്ന് നശിച്ചുപോകുകയാണ്. അതുമുഴുവൻ സംഭരിച്ച് തെങ്ങിൻ തടി ലേറ്റസ്റ്റ് ടെക്നോളജി ഉപയോഗിച്ച് ടീറ്റ് ചെയ്ത് ഫർണിച്ചർ നിർമ്മിക്കുന്നതിനുള്ള വ്യവസായം കേരളത്തിൽ ആരംഭിക്കണമെന്ന് ഉദ്ദേശിക്കുകയാണ്. അതിനുള്ള നടപടികൾ എറണാകുളം ജില്ലയിലെ വ്യവസായ വകുപ്പിന്റെ കീഴിലുള്ള ഫോറസ്റ്റ് ഇൻഡസ്ട്രീസ് ട്രാവൻകൂറിനെ (FIT) ചുമതലപ്പെടുത്താനാണ് ഉദ്ദേശിക്കുന്നത്. അത്തരത്തിൽ നൂറ് കണക്കിലധികം ആളുകൾക്ക് ജോലി കൊടുക്കാൻ കഴിയുന്നൊരു വലിയ വ്യവസായം ആരംഭിക്കാനാണ് ഉദ്ദേശിക്കുന്നത്. അതോടൊപ്പംതന്നെ റൈസ് പാർക്ക്, കേരളത്തിന്റെ മധ്യമേഖല മുഴുവൻ നെല്ലുൽപ്പാദിപ്പിക്കുന്ന പ്രദേശങ്ങളാണ്. കേരളത്തിലെ മുഴുവൻ നെല്ലും സംഭരിച്ച് കുത്തി അരിയാക്കി പാക്കറ്റുകളിലാക്കി സിവിൽ

സപ്തം, കൺസ്യൂമർ ഫെഡ് തുടങ്ങിയ പൊതുമേഖലാ സ്ഥപനങ്ങളിലൂടെ വിതരണം നടത്താനാണ് റൈസ് പാർക്കിലൂടെ ഉദ്ദേശിക്കുന്നത്. ഈ നെല്ല് മുഴുവൻ സംഭരിച്ച് കുത്തി അരിയാക്കുമ്പോൾ ലഭിക്കുന്ന തവിടിൽനിന്നും ഓയിൽ ഉൽപ്പാദിപ്പിക്കാൻ കഴിയും. ഡബിൾ മൾട്ടി പർപ്പസ് പ്രോസസ്സിലൂടെ എണ്ണയെടുക്കുന്നതിനുള്ള സംവിധാനം നടപ്പിലാക്കും. അതോടൊപ്പം ഉമി കത്തിച്ച് കരിയാക്കി മാർക്കറ്റ് ചെയ്യും. ഇങ്ങനെ മൾട്ടി പർപ്പസ് ഫലങ്ങളുണ്ടാകുന്ന ഒരു പുതിയ സംരംഭം, റൈസ് പാർക്ക് കേരളത്തിലെ മുഴുവൻ കർഷകരിൽ നിന്നും നെല്ല് സംഭരിച്ച് കൃഷിക്കാർക്ക് ന്യായവില കൊടുത്ത് പ്രവർത്തനക്ഷമമാക്കാൻ കഴിയും. അതിലൊന്ന് തൃശ്ശൂരും മറ്റൊന്ന് പാലക്കാടുമാണ് ഉദ്ദേശിക്കുന്നത്. ഇതിന്റെ നടപടികൾ ആരംഭിക്കേണ്ടതുണ്ട്.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ...(മൈക്ക് ഓഫ്)... ആലപ്പുഴയിൽ ഒരേണ്ണം കൊടുക്കണം.

ശ്രീ. ഇ. പി. ജയരാജൻ: ആലപ്പുഴയിൽ സ്ഥലത്തിന്റെ പ്രശ്നമുണ്ട്. നെല്ലറയായ കട്ടനാട് റൈസ് പാർക്ക് സ്ഥാപിക്കാനുള്ള പ്രൊപ്പോസൽ തയ്യാറാക്കിയെങ്കിലും സ്ഥലത്തിന്റെ പ്രശ്നങ്ങളുള്ളതുകൊണ്ട് അത് പരിഗണനയിൽ വെച്ചിരിക്കുകയാണ്. കേരളത്തിന്റെ പൊതുതാല്പര്യം

സംരക്ഷിക്കാൻ എന്തെല്ലാം ചെയ്യാൻ സാധിക്കുമോ അതെല്ലാം ചെയ്യും. അത്തരത്തിൽ കേരളത്തെ അഭിവൃദ്ധിപ്പെടുത്തും. ഒരു പുതിയ കേരളം നമുക്കിവിടെ സൃഷ്ടിച്ചെടുക്കണം. കേരളത്തിൽ തൊഴിലവസരങ്ങളും ജനങ്ങളുടെ ആവശ്യങ്ങളും നിർവ്വഹിക്കാൻ സാധിക്കത്തക്ക നിലയിലുള്ള ഒരു വലിയ ശ്രംഖല സൃഷ്ടിച്ചെടുക്കാനാണ് ഉദ്ദേശിക്കുന്നത്. വയനാട് മൾട്ടിപർപ്പസ് ഇൻഡസ്ട്രിയൽ പാർക്ക് - നിലവിൽ ഒരു വ്യവസായ പാർക്കും ഇല്ലാത്ത ഒരു ജില്ലയാണ് വയനാട്. വയനാട് ജില്ലയിലെ മാനന്തവാടിയിൽ ഒരു മൾട്ടിപർപ്പസ് ഇൻഡസ്ട്രിയൽ പാർക്ക് സ്ഥാപിക്കാൻ കെ.എസ്.ഐ.ഡി.സി.-യെ നോഡൽ ഏജൻസിയായി നിശ്ചയിക്കുകയാണ്. കണ്ണൂർ ജില്ലയിൽ റബ്ബർ കയ്യറകൾ - സർജിക്കൽ ഗ്ലൗസിന് കേരളത്തിൽ ധാരാളം മാർക്കറ്റുണ്ട്. ഇത്തരമൊരു സ്ഥാപനം സംസ്ഥാനത്തില്ല. വളരെ ചെറിയ ഇൻവെസ്റ്റ്മെന്റുകൊണ്ട് ലാർജ് സ്കെയിൽ ബിസിനസ്സും ലാർജ് സ്കെയിൽ ഫാക്ടറികളും തൊഴിൽ സാധ്യതയും ഉണ്ടാക്കുക എന്നതാണ് ഉദ്ദേശിക്കുന്നത്. അതുപോലെ ഇ-മൊബിലിറ്റി പാർക്ക്, വൈദ്യുതിയിൽ വാഹനങ്ങൾ നിർമ്മിക്കാനുള്ള സംവിധാനം. തേൻ സംസ്കരണം - കേരളത്തിലെ 10 ജില്ലകളിൽ ഏതാണ്ട് 2500 വീതം തേനീച്ചപ്പെട്ടി, അതിന്റെ അനുബന്ധ

സാധനങ്ങൾ കർഷകർക്ക് നൽകും. തേൻ ഉല്പാദനം വർദ്ധിപ്പിക്കുകയാണ്. 25000 പെട്ടി പൊതുമേഖലാ സ്ഥാപനമായ കാഡ്കോ നിർമ്മിച്ചുനൽകും. അതുവഴി നമുക്ക് തേൻ ഉല്പാദിപ്പിക്കാൻ സാധിക്കും. അതിന്റെ ബ്ലൈൻഡിംഗും പ്യൂരിഫിക്കേഷനുമെല്ലാം പ്രത്യേക സംവിധാനങ്ങളിലൂടെ നടപ്പിലാക്കും. ഇതിലൂടെ ആയിരക്കണക്കിന് തൊഴിലവസരങ്ങളുണ്ടാകും. സ്ത്രീകൾക്കും പുരുഷന്മാർക്കുമായി വലിയ തൊഴിൽ സാധ്യത സൃഷ്ടിച്ചെടുക്കാൻ സാധിക്കും. സംസ്ഥാനാടിസ്ഥാനത്തിൽ അതിനുവേണ്ടി ഒരു സ്ഥാപനം രജിസ്റ്റർ ചെയ്യാനും ജില്ലകളിൽ അതിന്റെ അനുബന്ധ യൂണിറ്റുകളുണ്ടാക്കാനും തേൻ മുഴുവനും സംഭരിച്ചുകൊണ്ട് വിപണനം ശക്തിപ്പെടുത്താനുമുള്ള നടപടി. അതുപോലെ ജീവൻരക്ഷാ മരുന്നുകളുടെ ഉല്പാദനം - ആലപ്പുഴയിലെ കേരള സ്റ്റേറ്റ് ഡ്രഗ്സ് ആന്റ് ഫാർമസ്യൂട്ടിക്കൽസ് ഇപ്പോൾ ഔഷധ നിർമ്മാണ രംഗത്ത് ഏറ്റവും വലിയ അംഗീകാരം നേടിക്കഴിഞ്ഞിട്ടുണ്ട്. കരൾമാറ്റ ശസ്ത്രക്രിയ കഴിയുന്നവർ എത്രയോ വർഷക്കാലം മരന്ന് ഉപയോഗിക്കണം. ഏറ്റവും ഉയർന്ന വിലയാണ് മാർക്കറ്റിൽ രോഗികളിൽ നിന്ന് വസൂലാക്കുന്നത്. ആ വില കുറച്ച് സാധാരണക്കാർക്കുപോലും താങ്ങാൻ കഴിയത്തക്ക വിലയ്ക്ക് മരന്ന് ഉല്പാദിപ്പിച്ച് കൊടുക്കാനുള്ള ഗവേഷണങ്ങളും അതിനുവേണ്ടിയുള്ള തയ്യാറെടുപ്പുകളും

കെ.എസ്.ഡി.പി. നടത്തിയിട്ടുണ്ട്. ഡ്രഗ്സ് ആന്റ് കെമിക്കൽസിനെ അതിനുവേണ്ടി ചുമതലപ്പെടുത്തി. അതുപോലെ ക്യാൻസർ മരുന്ന് - ക്യാൻസർ മരുന്നിന്റെ കാര്യത്തിൽ ഒരു പ്രശ്നമുള്ളത് പല മരുന്നിന്റെയും പാറ്റന്റ് പല കമ്പനികൾക്കാണ്. അതിനുവേണ്ടിയുള്ള ശ്രമങ്ങളും ഇതിന്റെ ഭാഗമായി തുടങ്ങാൻ ആലോചിക്കുന്നു. കിൻഫ്ര, കെ.എസ്.ഐ.ഡി.സി., കെൽട്രോൺ തുടങ്ങിയ പൊതുമേഖല സ്ഥാപനങ്ങൾ സ്വകാര്യ സംരംഭകരുമായി സഹകരിച്ച് പുതിയ സംയുക്ത സംരംഭങ്ങൾ ആരംഭിക്കുന്നതിനുവേണ്ടിയുള്ള നടപടികൾ ത്വരിതപ്പെടുത്തും. ഉപയോഗ ശൂന്യമായി കിടക്കുന്ന വ്യവസായ പ്ലാന്റുകൾ, ഇവിടെ ചില ബഹു. അംഗങ്ങൾ ചോദിച്ച ഒരു ചോദ്യമാണ്. 200 ഏക്കർ ഭൂമി കിൻഫ്രയുടെ കൈവശമുണ്ട്. വ്യവസായ വകുപ്പിന്റെ സൈറ്റിൽചെന്ന് അത് ആവശ്യമുള്ളവർക്ക് അപേക്ഷിക്കാം. അതിനുള്ള സംവിധാനം ഏർപ്പെടുത്തിയിട്ടുണ്ട്. ഇതിനുപുറമെ ഡയറക്ടറേറ്റിന് കീഴിൽ, ജില്ലാ വ്യവസായ കേന്ദ്രങ്ങളിൽ ഇൻഡസ്ട്രിയൽ പാർക്ക് അവിടെയെല്ലാം കാടുകയറി കിടക്കുന്ന സ്ഥലങ്ങളുണ്ടെന്ന് പലരും ചൂണ്ടിക്കാണിച്ചു. ആ സ്ഥലങ്ങളുടെ മുഴുവനും കണക്കെടുത്ത് റിപ്പോർട്ട് ചെയ്യാൻ പറഞ്ഞിട്ടുണ്ട്. നേരത്തേ പറഞ്ഞതാണ്, ഇപ്പോൾ പറഞ്ഞതല്ല. ആ സ്ഥലങ്ങൾ മുഴുവനും

കണ്ടെത്തി ആവശ്യമുള്ളവർക്ക് ന്യായമായി നൽകുന്നതിനുവേണ്ടിയുള്ള നടപടികൾ സ്വീകരിക്കും. വ്യവസായ സംരംഭകർക്ക് കുറഞ്ഞ പലിശ നിരക്കിൽ വായ്പകൾ നൽകുന്നതിന് വേണ്ടിയുള്ള സംവിധാനം. വായ്പകൾ കൃത്യമായി അടയ്ക്കുന്ന ഇടത്തരം, ചെറുകിട, സൂക്ഷ്മ വ്യവസായ സംരംഭകർക്ക് തുടർ വ്യവസായത്തിന് വേണ്ടിയുള്ള സഹായം, 5 ശതമാനം പലിശ നിരക്കിൽ നൽകുന്നതിന് വേണ്ടിയാണ് ഗവൺമെന്റ് ഉദ്ദേശിക്കുന്നത്. അതിനുവേണ്ടിയുള്ള നടപടികൾ സ്വീകരിക്കും. അതുപോലെ തന്നെ ചെറുകിട വ്യവസായ സംരംഭകർക്ക് രണ്ട് വർഷം വരെ ഹ്രസ്വകാല വായ്പകൾ നൽകുന്നതിനുവേണ്ടി ഇപ്പോൾ റിസർവ് ബാങ്ക് അര ശതമാനം പലിശ നിരക്ക് കുറച്ചിട്ടുണ്ട്. കഴിയുന്നത്ര പലിശ കുറച്ചും കഴിയുന്നത്ര സഹായപരവുമായ നിലപാട് സ്വീകരിക്കുകയാണ്. വ്യവസായ സംരംഭകർക്ക് പലിശയിളവ് നൽകാൻ ഉദ്ദേശിക്കുകയാണ്. അക്കാര്യം എസ്.എൽ.ബി.യും ഡി.എൽ.ബി.യുമായി ചർച്ച ചെയ്യേണ്ടതുണ്ട്. വായ്പകൾ വാങ്ങി വ്യവസായം നടത്തുന്ന ഇടത്തരം, ചെറുകിട, സൂക്ഷ്മ വ്യവസായ സംരംഭകർക്ക് വായ്പാ കുടിശ്ശിക അടയ്ക്കുന്നതിന് പലിശയിൽ വലിയ ഇളവ് നൽകുന്ന പദ്ധതിയാണ് ഉദ്ദേശിക്കുന്നത്. അതായത് പ്രിൻസിപ്പൽ തുക അടയ്ക്കുക, പിഴപ്പലിശ

പൂർണ്ണമായും ഒഴിവാക്കുക. പലിശയുടെ 50 ശതമാനം അടച്ചാൽ അതോടുകൂടി ബാധ്യത വൺ ടൈം സെറ്റിൽമെന്റ് എന്നുള്ള നിലയിൽ അവസാനിപ്പിക്കുന്ന പദ്ധതി ധനകാര്യവകുപ്പിന്റെകൂടി അംഗീകാരത്തോടെ നടപ്പിലാക്കാൻ ഉദ്ദേശിക്കുന്നു. എല്ലാ ലോണുകൾക്കും ഇത് ബാധകമാക്കാൻ സാധിക്കില്ല. കാരണം നാഷണലൈസ്ഡ് ബാങ്കുകൾ നേരിട്ട് കൊടുക്കുന്നുണ്ട്. അത്തരം ബാങ്കുകളുടെ മുമ്പാകെയും ഇത്തരം ആവശ്യം ഉന്നയിച്ചുകൊണ്ട് പരമാവധി ഇടപെടുന്നതിന് വേണ്ടിയുള്ള നടപടികൾ സ്വീകരിക്കും. പി.പി.പി. മോഡലിൽ ഇൻഡസ്ട്രിയൽ പാർക്കുകൾ പ്രോത്സാഹിപ്പിക്കും. ഏറ്റവും നല്ല പൊതുമേഖലാ സ്ഥാപനത്തിനും ഏറ്റവും നല്ല സ്വകാര്യ സ്ഥാപനങ്ങൾക്കും ഏറ്റവും നല്ല വ്യവസായിക്കും ഏറ്റവും നല്ല തൊഴിലാളിക്കും ഏറ്റവും നല്ല എം.ഡി.മാർക്കും ഈ വ്യവസായ നടത്തിപ്പിന്റെ ചുമതലക്കാർക്കും പ്രത്യേകമായിട്ടുള്ള പുരസ്കാരങ്ങൾ നൽകി പ്രോത്സാഹനം കൊടുക്കുന്നതിനുള്ള നടപടി സ്വീകരിക്കുകയാണ്. കേരളം വളരുകയാണ്, വികസിക്കുകയാണ്. വ്യാവസായിക വികസനത്തിന്റെ കുതിപ്പിലാണ് കേരളം. അതിൽ നിങ്ങളുടെ എല്ലാ സഹകരണങ്ങളും ഉണ്ടാകുമെന്ന് എനിക്കറിയാം. ഒന്നുകൂടി ഈ ചർച്ചയിൽ പങ്കെടുത്തവരോട് നന്ദി പറഞ്ഞുകൊണ്ട് അവസാനിപ്പിക്കുന്നു.

വൈദ്യുതി വകുപ്പുമന്ത്രി (ശ്രീ. എം. എം. മണി): സർ, ബഹു. സ്പീക്കർ, സഭാംഗങ്ങളെ, സഭാംഗങ്ങൾ വളരെ നല്ല നിർദ്ദേശങ്ങൾ മുന്നോട്ടുവെച്ചിട്ടുണ്ട്, ചില വിമർശനങ്ങളും ഉന്നയിച്ചിട്ടുണ്ട്. ക്രിയാത്മകമായ എല്ലാ നിർദ്ദേശങ്ങളും നടപ്പിലാക്കാനും സ്വാഗതം ചെയ്യാനും വൈദ്യുതി ബോർഡിന് അതിയായ സന്തോഷമാണെന്ന് അറിയിക്കാൻ ഞാൻ ഈ അവസരം വിനിയോഗിക്കുകയാണ്. അതേ സമയം അടിസ്ഥാനമില്ലാത്തതും വഴിവിട്ട ചിന്തയുമാവൂ ചില ബഹുമാന്യരായ അംഗങ്ങൾ ദുരാരോപണങ്ങൾ ഉന്നയിച്ചിട്ടുണ്ട്. അതുകൊണ്ട് ശ്രീ. പി. ടി. തോമസ് ഉന്നയിച്ച അടിസ്ഥാനമില്ലാത്ത ദുരാരോപണങ്ങൾ ബഹു. ചെയറിന് രേഖാമൂലം എഴുതിത്തന്നിട്ടാണോ ഉന്നയിച്ചതെന്ന് പരിശോധിക്കണം.

ശ്രീ. പി. ടി. തോമസ്: സർ, ...(മൈക്ക് ഓഫ്)...ഇലക്ട്രിസിറ്റി ബോർഡിലെ ഒരു പ്രധാനപ്പെട്ട കാര്യം ചൂണ്ടിക്കാണിക്കുകയാണ് ചെയ്തത്. എഴുതി നൽകണമെങ്കിൽ അങ്ങനെ ചെയ്യാം.

ശ്രീ. എം. എം. മണി: ഏതായാലും ആവശ്യമില്ലാത്ത കാര്യങ്ങൾ പറയാൻ പാടില്ല.

ശ്രീ. പി. ടി. തോമസ്: സർ, ...(മൈക്ക് ഓഫ്)...

മി. സ്പീക്കർ: അങ്ങയെക്കുറിച്ച് ഒന്നും ഇവിടെ പറഞ്ഞിട്ടില്ല. അങ്ങേയ്ക്ക് വിശദീകരിക്കേണ്ടതായി ഒന്നും ഇവിടെ ഉണ്ടായിട്ടില്ല. അങ്ങ് ഇരിക്കൂ.

ശ്രീ. എം. എം. മണി: ചെയർ അത് പരിശോധിച്ചാൽ മതി. ഞാനൊരു അഭ്യർത്ഥന നടത്തിയതാണ്. അല്ലെങ്കിൽപ്പിന്നെ ശ്രീ. പി. ടി. തോമസ് വ്യക്തിപരമായി ഉത്തരവാദിത്തം ഏറ്റെടുത്തുകൊണ്ട് എഴുതിത്തന്നാൽ അത് സംബന്ധിച്ച് പരിശോധിക്കാം. അതല്ലാതെ സഭയിൽ കിട്ടുന്ന അവസരം ഉപയോഗിച്ചുകൊണ്ട് എന്തെങ്കിലും വിളിച്ച് കൂവുന്നത് മാനുവൽ നിരക്കുന്ന കാര്യമല്ലെന്നതാണ് എന്റെ അഭിപ്രായം. അത് എങ്ങനെയാണ് ശരിയാകുന്നത്? ഞാൻ എഴുന്നേറ്റുനിന്ന് ശ്രീ. പി. ടി. തോമസിനെതിരെ എന്തെങ്കിലും പറയുന്നത് ശരിയാണോ; അതൊന്നും ശരിയല്ല. നല്ല നിർദ്ദേശങ്ങളും ക്രിയാത്മകമായ നിലപാടുകളോടുകൂടിയല്ലോ നൂറ് ശതമാനം യോജിപ്പാണ്. അതെല്ലാം നടപ്പിലാക്കാൻ നമുക്ക് ഒത്തൊരുമിച്ച് പരിശ്രമിക്കാം. പക്ഷെ, ഇതെല്ലാം പറയവെ അവസാനം വൈദ്യുതി ബോർഡിനെയും ഗവൺമെന്റിനെയും പ്രതികൂട്ടിലാക്കി ഇല്ലാത്ത വിമർശനം ഉന്നയിക്കുന്നതാണ് ഇന്നിവിടെ നടന്ന ചർച്ചകളെല്ലാം എന്നതാണ് എന്റെ ഒരു വിലയിരുത്തൽ എന്നുള്ള കാര്യം ഞാൻ ഈ അവസരത്തിൽ സഭയെ അറിയിക്കാൻ

ആഗ്രഹിക്കുകയാണ്. സഭാംഗങ്ങളെല്ലാം ഇത് കേട്ടിരുന്നതാണെന്ന് നിങ്ങൾ മറക്കണ്ട. ഇപ്പോൾ ഇന്ത്യയിലെ വൈദ്യുതി മേഖല നേരിടുന്ന പ്രതിസന്ധി കേന്ദ്ര ഗവൺമെന്റ് കൊണ്ടുവരാൻ പോകുന്ന വൈദ്യുതി നിയമമാണ്. 2013-ൽ യു.പി.എ. ഗവൺമെന്റ് ശ്രമിച്ചപ്പോൾ എതിർപ്പ് വന്നതുകൊണ്ട് അന്നത് മാറ്റിവെച്ചിരുന്നെങ്കിലും ഇപ്പോൾ കേന്ദ്രത്തിൽ അധികാരത്തിൽ വന്നിരിക്കുന്ന ബി.ജെ.പി. ഗവൺമെന്റ് നിശ്ചയമായും ഈ നിയമം കൊണ്ടുവരുമെന്ന് പ്രതീക്ഷിക്കേണ്ടതുണ്ട്. അങ്ങനെ വന്നാൽ ഇന്നുള്ള അധികാരപോലും സംസ്ഥാന വൈദ്യുതി ബോർഡിനോ സംസ്ഥാന സർക്കാരിനോ ഇല്ലാത്ത അവസ്ഥയിലെത്തും. ഇപ്പോൾ റെഗുലേറ്ററി കമ്മീഷനെ നിയമിക്കുന്നത് സംസ്ഥാന സർക്കാരാണ്. പക്ഷെ ഇനി വരാൻ പോകുന്ന നിയമമനുസരിച്ച് അഞ്ചുപേരടങ്ങുന്ന റെഗുലേറ്ററി കമ്മീഷനിലെ ചെയർമാൻ കേന്ദ്ര ഗവൺമെന്റ് തീരുമാനിക്കുന്ന ആളായിരിക്കും. അതിലെ ഒരാളെ മാത്രമേ സംസ്ഥാന ഗവൺമെന്റിന് നിർദ്ദേശിക്കാൻ കഴിയുകയുള്ളൂവെന്ന അവസ്ഥയുണ്ട്. അത് നമ്മൾ ഗൗരവമായി കൂട്ടായി ചെറുക്കേണ്ടതാണെന്നാണ് എനിക്ക് ഈയവസരത്തിൽ സഭയോട് അഭ്യർത്ഥിക്കാനുള്ളത്. ഇപ്പോൾ വിതരണ മേഖലയ്ക്ക് മാത്രം ഒരു പ്രത്യേക കമ്പനിയുണ്ടാക്കാനാണ് ലക്ഷ്യം.

എന്നപറഞ്ഞാൽ ഇന്ത്യയിൽ വൈദ്യുതി ഉല്പാദിപ്പിക്കുന്ന കുത്തകകമ്പനിയും ഈ വിതരണമേഖലയിലെ കമ്പനിയും തമ്മിൽ കച്ചവടം നടത്തുമ്പോൾ വൈദ്യുതി ബോർഡ് നോക്കുകയുണ്ടായിരിക്കും. സംസ്ഥാന ഗവൺമെന്റിന് ഒരു പങ്കുമാത്രം അവസ്ഥയിലെത്തിക്കും ഈ പുതിയ വൈദ്യുതി നിയമഭേദഗതി എന്ന് നമ്മൾ കാണേണ്ടതുണ്ട്. അത് വളരെ ഗൗരവമായി കാണേണ്ടതാണെന്നാണ് എനിക്ക് ഈയവസരത്തിൽ അഭ്യർത്ഥിക്കാനുള്ളത്. ഇവിടെ നമ്മൾ സമ്പൂർണ്ണ വൈദ്യുതീകരണം നടത്തി. ഇന്ത്യയിൽ ഒരു സംസ്ഥാനത്തും നടത്താത്തതാണ്. ഇന്ത്യയിൽ ചില സംസ്ഥാനങ്ങളിൽ 5-10 ശതമാനം വൈദ്യുതി കണക്ഷൻ നൽകിയിട്ട് സമ്പൂർണ്ണ വൈദ്യുതീകരണം പ്രഖ്യാപിക്കുന്ന ഒരു തട്ടിപ്പ് ഏർപ്പാടാണ് നടക്കുന്നത്. ഇവിടെ സമ്പൂർണ്ണ വൈദ്യുതീകരണം തന്നെ നടത്തിയിട്ടുണ്ട്. വനമേഖലയിൽ ഫോറസ്റ്റിന്റെ അനുമതി കിട്ടാത്ത ചില കേസുകളിലൊഴികെ, ഇടമലക്കുടിയിലെ ഗിരിവർഗ്ഗ പഞ്ചായത്തുകളിലടക്കം 25 കിലോമീറ്ററിൽ കേബിളിട്ട് വൈദ്യുതി കണക്ഷൻ നൽകിയിട്ടുണ്ട്. അവിടെ എല്ലാ കുടികളും സമ്പൂർണ്ണമായി വൈദ്യുതീകരിക്കും. നിരവധി കിലോമീറ്ററുകൾ വനത്തിൽ കൂടി പോകണമെന്ന പ്രശ്നമുണ്ട്, കേബിളല്ലാതെ മറ്റ് സ്രോതസ്സ് വനത്തിൽ നിന്നും അനുവദിക്കില്ല.

എന്തായിരുന്നാലും അവിടെയും നമ്മൾ വൈദ്യുതി കണക്ഷൻ കൊടുത്തു. വയനാട്ടിൽ കുറേ ആദിവാസി കേന്ദ്രങ്ങളിൽ വൈദ്യുതി കണക്ഷൻ കൊടുത്തുകഴിഞ്ഞു. ചില കേന്ദ്രങ്ങളിൽ ഇനിയും വനം വകുപ്പിന്റെ അനുമതി വേണ്ടതുണ്ട്. അനുമതി കിട്ടുന്ന മുറയ്ക്ക് അവിടെയും പൂർണ്ണമായും നടപ്പിലാക്കുമെന്നാണ് ഈയവസരത്തിൽ വ്യക്തമാക്കാനുള്ളത്. സമ്പൂർണ്ണ വൈദ്യുതീകരണം നടത്തിയതിൽ കേരളത്തിന് അഭിമാനിക്കാമെന്നാണ് എനിക്ക് ഈയവസരത്തിൽ ചൂണ്ടിക്കാണിക്കാനുള്ളത്. ഇവിടെ വൈദ്യുതി ഉല്പാദനം പരിമിതമാണ്. പുതിയ ദീർഘകാല, ഹ്രസ്വകാല കരാറുകൾ വച്ചാണ് ഇപ്പോൾ ലോഡ് ഷെഡ്ഡിംഗോ പവർകട്ടോ ഇല്ലാതെ കേരളത്തിൽ പ്രവർത്തിച്ചുകൊണ്ടിരിക്കുന്നതെന്ന കാര്യം ഞാൻ ഈയവസരത്തിൽ നിങ്ങളുടെ ശ്രദ്ധയിൽപ്പെടുത്താൻ ആഗ്രഹിക്കുകയാണ്. കേന്ദ്ര ഗവൺമെന്റിന്റെ നയങ്ങൾ പലപ്പോഴും നമുക്ക് സഹായകരമല്ലെന്ന വസ്തുതയും കാണേണ്ടതുണ്ട്. ഇവിടെ മറ്റു മാർഗ്ഗത്തിലുള്ള വൈദ്യുതി ഉല്പാദനം വിപുലീകരിക്കാനുള്ള പരിപാടിയാണ് വൈദ്യുതി ബോർഡ് തയ്യാറാക്കിയിരിക്കുന്നതെന്ന കാര്യം ഞാൻ ഈയവസരത്തിൽ സഭയെ അറിയിക്കുകയാണ്. ജലവൈദ്യുത പദ്ധതികൾക്കുള്ള സാധ്യതകൾ ഇനി കുറവാണ്. ചെറുകിട പദ്ധതികൾ

ഇടങ്ങിയത് ഇപ്പോഴുണ്ടായ പ്രളയത്തെത്തുടർന്ന് വലിയ പ്രതിസന്ധിയും നഷ്ടവും നേരിട്ടു. ചില പദ്ധതിക്ക് ആറ് മാസമൊക്കെ ലഭിക്കുകയുള്ളൂ. കോടിക്കണക്കിന് രൂപയും ചെലവഴിക്കേണ്ടി വരുന്നു. അതുകൊണ്ട് ഇപ്പോൾ അങ്ങനെയുള്ളവ നിർമ്മിക്കുന്നതിലും പ്രോത്സാഹിപ്പിക്കുന്നതിലും....., പണം മുടക്കിയത് മുഴുവൻ ഇപ്പോൾ നമ്മൾ നടപ്പിലാക്കും. അത്തരം ചെറുകിട പദ്ധതികൾ നമ്മൾ ഏറ്റെടുത്താലും ലാഭകരമല്ലെന്നാണ് കാണുന്നത്. അതുകൊണ്ട് 1000 മെഗാവാട്ട് സൗരോർജ്ജം ഉല്പാദിപ്പിക്കാനാണ് ഉദ്ദേശിക്കുന്നത്. അതിൽ 500 മെഗാവാട്ട് പുരപ്പുറം കേന്ദ്രമായും 500 മെഗാവാട്ട് നിലവിലുള്ള ജലസംഭരണികളിൽ സോളാർ മാർഗ്ഗം സ്വീകരിച്ച് സംവിധാനമുണ്ടാക്കി ഉല്പാദിപ്പിക്കുകയെന്ന ലക്ഷ്യമാണ് വൈദ്യുതി ബോർഡിനും ഗവൺമെന്റിനുമുള്ളതെന്ന കാര്യം ഈയവസരത്തിൽ നിങ്ങളുടെ ശ്രദ്ധയിൽപ്പെടുത്തുവാൻ ആഗ്രഹിക്കുകയാണ്. അതിന്റെ കരേ നടപടികൾ നടന്നുകഴിഞ്ഞു. ഇതുസംബന്ധിച്ച് സംസാരിച്ചപ്പോൾ റിലയൻസിന് കൊടുത്തുവെന്ന് ശ്രീ. പി. ടി. തോമസ് പറഞ്ഞു. അദ്ദേഹത്തിന് ഈ വിവരം എവിടെ നിന്ന് കിട്ടിയെന്ന് എനിക്ക് യാതൊരു അറിവുമില്ല. അതുസംബന്ധിച്ച് എനിക്കോ വൈദ്യുതി ബോർഡിനോ യാതൊരു വിവരവുമില്ലെന്നുള്ള കാര്യവും അറിയിക്കാൻ ഞാൻ

ആഗ്രഹിക്കുകയാണ്. ഇനി ഇതുപോലെ വല്ലതുമുണ്ടെങ്കിൽ എഴുതി തന്നാൽ നമുക്ക് പരിശോധിക്കാം, പക്ഷെ ഉത്തരവാദിത്വം ഏൽക്കണം. വെറുതെ വഴിയെ പോകുന്നത് ഈ സഭയിൽ പറയാൻ കൊള്ളാമോ, അത് ശരിയല്ലെന്നാണ് എന്റെ അഭിപ്രായം. വൈദ്യുതി ബോർഡോ ഈ ഗവൺമെന്റോ അങ്ങനെ യാതൊരു നടപടിയും റിലയൻസുമായുണ്ടാക്കിയിട്ടില്ല. പ്രത്യേകിച്ച് വൈദ്യുതി വകുപ്പുമായി ഒന്നും ചെയ്തിട്ടില്ലെന്ന കാര്യവും ഞാൻ ഈയവസരത്തിൽ സഭയെ അറിയിക്കാൻ ആഗ്രഹിക്കുകയാണ്. അതുകൊണ്ട് ഇനി നമുക്ക് വൈദ്യുതി ഉല്പാദിപ്പിക്കാതെ കഴിയില്ല. നിലവിലുള്ള കായംകുളം താപനിലയും പ്രവർത്തനരഹിതമായി കിടക്കുകയാണ്. അവിടെയുണ്ടാക്കുന്ന വൈദ്യുതി വിറ്റഴിക്കാനോ ഉപയോഗിക്കാനോ നമുക്ക് കഴിയില്ല. യൂണിറ്റിന് വലിയ തോതിൽ വില കൊടുക്കേണ്ടി വരുമെന്നതാണ് അവസ്ഥ. അതുകൊണ്ട് പുതിയ വൈദ്യുതി ഉല്പാദനത്തെപ്പറ്റി ബോർഡ് ഗൗരവമായി ചിന്തിക്കുകയാണ്. അതിനുള്ള നടപടികളാണ് സ്വീകരിച്ചുവരുന്നത്. 1000 മെഗാവാട്ട് നമുക്ക് ഉല്പാദിപ്പിക്കാൻ കഴിയും. പുരപ്പുറത്ത് സോളാർ പാനലുകൾ സ്ഥാപിക്കുന്നതിന്റെ നടപടികൾ ദ്രുതഗതിയിൽ നടന്നുവരികയാണ്. ജലസംഭരണികളിൽ നിന്നുമുള്ളതിന് കേന്ദ്രഗവൺമെന്റിന് പ്രത്യേക സ്കീമുണ്ട്. അവർ അത്

പരിശോധിച്ച് നടപ്പാക്കാമെന്ന് പറഞ്ഞിട്ടുണ്ട്. അങ്ങനെയൊന്നെങ്കിൽ അവർ പണം മുടക്കും. നമുക്ക് മിതമായ വിലയ്ക്ക് വൈദ്യുതിയും ലഭിക്കും. അതിനുള്ള ഒരു ധാരണയായിട്ടുണ്ട്. അതിന്റെ പഠനം നടന്നുവരുന്നതേയുള്ളൂ. വൈദ്യുതി മേഖലയിലെ പ്രതിസന്ധി നേരിടാൻ ഇടുക്കിയിൽ ഒരു അണ്ടർഗ്രൗണ്ട് പവർഹൗസിന്റെ കാര്യം കൂടി പരിഗണനയിലുണ്ട്. അതിനുള്ള സാധ്യതയുണ്ട്, പഠനങ്ങൾ നടന്നുവരികയാണ്. ബാക്കി നടപടികളുമായി മുന്നോട്ടുപോകാമെന്നാണ് ബോർഡിന്റെ ഇതുവരെയുള്ള പഠനമെന്ന കാര്യം കൂടി ഈ സഭയെ അറിയിക്കാൻ ഞാൻ ഈ അവസരം വിനിയോഗിക്കുകയാണ്. ഇപ്പോൾ നിലവിലുള്ള ശേഷിക്കുന്നുസരിച്ച് ഒരു അണ്ടർഗ്രൗണ്ട് പവർഹൗസ് കൂടി സ്ഥാപിച്ച് അത് ഫലപ്രദമായി ഉപയോഗിച്ചാൽ രാത്രിയിലെ വൈദ്യുതിക്ഷാമത്തിന് പരിഹാരം കാണാൻ കഴിയും. സോളാർ വഴി ഇപ്പോൾ കുറേ വൈദ്യുതി ഉല്പാദിപ്പിക്കുന്നുണ്ട്. അതുപയോഗിക്കുകയും പുതിയ സോളാർ മാർഗ്ഗം കൂടി പ്രാവർത്തികമാക്കുകയും ചെയ്താൽ വൈദ്യുതി പ്രശ്നത്തിന് പരിഹാരമുണ്ടാക്കാൻ കഴിയുമെന്ന ചിന്തയാണ് വൈദ്യുതി ബോർഡിനുള്ളത്. ഇവിടെ എന്റെ മുൻഗാമി, ശ്രീ. ആര്യാടൻ മുഹമ്മദിന്റെ പ്രവർത്തനങ്ങളെപ്പറ്റി സഭാംഗങ്ങൾ പറഞ്ഞിരുന്നു. അദ്ദേഹം ചെയ്ത സേവനമൊന്നും ഞാൻ

മറക്കുന്നില്ല. പക്ഷെ നൂറുക്കണക്കിന് കോടി രൂപ മുടക്കി പൂർണ്ണമാകാതെ കിടന്ന വൈദ്യുതി നിലയങ്ങളുടെ നിർമ്മാണമെല്ലാം നിർത്തിവെച്ചു എന്നൊരു സഹായം അദ്ദേഹം ചെയ്തിട്ടുണ്ടെന്നുള്ള കാര്യം ബഹുമാന്യരായ സഭാംഗങ്ങളെ അറിയിക്കാൻ ഞാൻ ഇഴയവസരം വിനിയോഗിക്കുകയാണ്. കൂട്ടത്തിൽ പള്ളിവാസൽ, തോട്ടിയാർ അടക്കം നിരവധി പദ്ധതികളുണ്ട്. അതിന്റെയെല്ലാം നിർമ്മാണം നിർത്തിവെച്ചു. നമുക്ക് വലിയ പ്രയോജനം ചെയ്യുന്നതായിരുന്നു. മഹത്തായ സേവനമാണ് അദ്ദേഹം ചെയ്തതെന്ന കാര്യം ഞാൻ പ്രത്യേകിച്ചും ബഹുമാനപ്പെട്ട അരുവിക്കര അംഗത്തെ അറിയിക്കുകയാണ്. കാരണം അദ്ദേഹമാണ് ആ പ്രശ്നം ഇവിടെ ഉന്നയിച്ചത്. യഥാർത്ഥത്തിൽ അതാണ് സംഭവിച്ചിട്ടുള്ളത്. പിന്നീട് കരാറുണ്ടാക്കിയതിന്റെ കാര്യമൊന്നും ഞാനിപ്പോൾ ഇവിടെ വിശദീകരിക്കുന്നില്ല. ജനാധിപത്യപരവും മര്യാദയുള്ളതുമായ അതൊന്നും ചെയ്തിരിക്കുന്നത്. റെഗുലേറ്ററി കമ്മീഷനെ മറികടന്നുപോലും കരാറുണ്ടാക്കിയിട്ടുണ്ട്. അതിന്റെ പ്രതിസന്ധി യഥാർത്ഥത്തിൽ ഞങ്ങളും നേരിട്ടു. നിയമപരമായി ഞങ്ങൾ നോക്കിയപ്പോൾ കഴിഞ്ഞ ഗവൺമെന്റ് ചെയ്തതുവെണ്ണം. മന്ത്രിസഭാ തീരുമാനമുണ്ടായി. അപ്പോൾ റെഗുലേറ്ററി കമ്മീഷൻ അംഗീകരിക്കണം. വില

നിർണ്ണയിക്കുന്നതൊക്കെ അവരാണ്, ഗവൺമെന്റല്ല. അതാണ് നിയമം. പക്ഷെ അതിനെ മറികടന്നാണ് ആദരണീയനും എന്റെ മുൻഗാമിയുമായ വൈദ്യതി മന്ത്രി ശ്രീ. ആര്യാടൻ മുഹമ്മദ് നടപടി സ്വീകരിച്ചതും പ്രവർത്തിച്ചതും. ഇവിടെ നിരവധി പ്രശ്നങ്ങൾ പറഞ്ഞിട്ടുണ്ട്. ഇവിടെ പവർകട്ടിലു, ലോഡ്ഷെഡിംഗില്ല. അത് ഗവൺമെന്റിന്റെ നയമാണ്. ആ നയം പൂർണ്ണമായും നടപ്പാക്കാനാണ് ഞങ്ങൾ ശ്രമിച്ചുകൊണ്ടിരിക്കുന്നത്. പ്രളയമുണ്ടായപ്പോൾ അടിയന്തരമായി വൈദ്യതി കൂടിയ വിലയ്ക്ക് വാങ്ങേണ്ട അവസ്ഥയുമുണ്ടായി. അക്കാര്യത്തിൽ ഏറ്റവും ഫലപ്രദമായ നിലപാട് ഗവൺമെന്റും വൈദ്യതി ബോർഡും സ്വീകരിച്ചിട്ടുണ്ട്. അത് നമ്മുടെ സംസ്ഥാനത്തിന്റെ പുരോഗതിക്ക് മുന്നേറ്റമുണ്ടാക്കാൻ സഹായിക്കും. ഊർജ്ജം ഉപയോഗിച്ചുകൊണ്ട് ഒരു സമൂഹത്തിനും മുന്നോട്ട് പോകാൻ കഴിയില്ലെന്ന ധാരണയുള്ളവരാണ് നാമെല്ലാവരുംമെന്നാണ് ഞാൻ കരുതുന്നത്. നമ്മൾ ആ നിലയിൽ കൂടുതൽ മുന്നോട്ട് പോകും.

ഇവിടെ കേബിൾ സ്ഥാപിക്കുന്നതിനെപ്പറ്റി പറഞ്ഞു. അതിന് വലിയ തോതിലുള്ള സാമ്പത്തിക ബാധ്യത വരും. ഇപ്പോൾത്തന്നെ ബോർഡ്

ഏഴായിരം കോടി രൂപ തരാനുണ്ട്. കടമുണ്ട്, ലോൺ വാങ്ങിയാണ് ചെയ്യുന്നത്. സംസ്ഥാന ഏജൻസികൾ പലതും വാട്ടർ അതോറിറ്റി മുതൽ, പൊതുമേഖലാ വ്യവസായത്തിന്റെ കാര്യം ആദരണീയനായ ശ്രീ. ഇ. പി. ജയരാജൻ ഇവിടെ പറഞ്ഞു. പക്ഷെ അതൊന്നും നിർത്താൻ സാധിക്കില്ല. ആയിരക്കണക്കിനാളുകളുടെ തൊഴിലുമായി ബന്ധപ്പെട്ട വിഷയമാണ്. സംസ്ഥാനത്തിന്റെ നിലനിൽപ്പിനെ ബാധിക്കുന്നതാണ്. വാട്ടർ അതോറിറ്റിയിൽ നിന്ന് ജനങ്ങൾക്ക് കുടിവെള്ളം കൊടുക്കാതിരിക്കാൻ കഴിയുമോ? അതുകൊണ്ട് പവർ കട്ട് ചെയ്യാനും കഴിയില്ല. വല്ലാത്ത പ്രതിസന്ധിയിലാണെന്നുള്ള കാര്യവും നിങ്ങൾ മനസ്സിലാക്കുന്നത് നന്നായിരിക്കുമെന്നാണ് എനിക്ക് പറയാനുള്ളത്. വലിയ സാമ്പത്തിക ബാധ്യതയാണ്. ഇത്തരത്തിലുള്ള ധാരാളം പ്രശ്നങ്ങളെ നേരിടുന്നുണ്ട്. കേബിൾ സ്ഥാപിക്കാവുന്നിടത്ത് സ്ഥാപിക്കുന്നത് നല്ലതാണ്. പക്ഷെ വമ്പിച്ച സാമ്പത്തിക ബാധ്യതയേൽക്കേണ്ടി വരും. കൂടാതെ അത് എല്ലാ സ്ഥലങ്ങളിലും പ്രായോഗികമാകില്ല. ഇത്തരത്തിലുള്ള ധാരാളം പ്രശ്നങ്ങളുണ്ടെന്ന കാര്യം ഞാൻ ഈ അവസരത്തിൽ ഓർമ്മപ്പെടുത്താൻ

ആഗ്രഹിക്കുകയാണ്.

ശ്രീ. പി. സി. ജോർജ്: അതിരപ്പിള്ളി പദ്ധതി നടപ്പാക്കാൻ സാധിക്കുമോ?

ശ്രീ. എം. എം. മണി: ഇവിടെ ചർച്ച ചെയ്യാൽ എല്ലാം ഭിന്നാഭിപ്രായങ്ങളാണ്. ഗവൺമെന്റ് അത് അംഗീകരിച്ചിട്ടില്ല. ഗവൺമെന്റിനകത്തുതന്നെ വ്യത്യസ്ത വീക്ഷണമുണ്ട്. ഇവിടെ ഇരിക്കുന്നവരിൽ തന്നെ വ്യത്യസ്ത വീക്ഷണമുണ്ട്. എന്റെ പാർട്ടിയുടെ അഭിപ്രായം വേണമെങ്കിൽ ഞാൻ പറയാം. അത് പറഞ്ഞിട്ട് കാര്യമില്ലല്ലോ. ഇങ്ങനെയൊക്കെയാണെന്ന് അറിഞ്ഞുകൊണ്ടാണ് ചോദ്യം ചോദിക്കുന്നതെന്ന് എനിക്കറിയാം. ശ്രീ. പി. സി. ജോർജ് എന്നും ഈ പദ്ധതി വേണമെന്ന് പരസ്യമായി വാദിക്കുന്ന ആളാണ്. നമുക്ക് അതിലേക്ക് ചർച്ച ചെയ്ത് പോകേണ്ട സമയമില്ലെന്നാണ് എനിക്ക് തോന്നുന്നത്.

പരമാവധി ആധുനികവൽക്കരണ നടപടികൾ നടത്തുക അതുപോലെ, വിപുലമായ ഊർജ്ജാൽപാദന സമ്പ്രദായം

ഉപയോഗിക്കുന്നതോടൊപ്പം ഊർജ്ജം ലഭിക്കുകയെന്ന മാർഗ്ഗവും വൈദ്യുതി ബോർഡ് നടപ്പിലാക്കി വരികയാണ്. എല്ലാവരും ഒരുമിച്ച് ശ്രമിച്ചാൽ കേരളം മുഴുവൻ എൽ.ഇ.ഡി. ബൾബും എൽ.ഇ.ഡി. ട്യൂബും പരമാവധി ഉപയോഗിക്കുന്ന സംവിധാനം ഏർപ്പെടുത്താൻ കഴിയും. ഇപ്പോൾ ഉപയോഗിച്ചുകൊണ്ടിരിക്കുന്ന ബൾബും ട്യൂബും മാറ്റി പകരം എൽ.ഇ.ഡി. ലൈറ്റുകൾ ഉപയോഗിച്ചാൽ വൈദ്യുതി ചെലവ് കുറയും. ഒരു കിലോവാട്ട് വൈദ്യുതി ഉത്പാദിപ്പിക്കുന്നതിന് ചെലവാകുന്നതിന്റെ വളരെ കുറച്ച് പണം മാത്രമേ ഇതിന് ചെലവാകുകയുള്ളൂ എന്ന പ്രത്യേകതയുമുണ്ടെന്നാണ് അതുസംബന്ധിച്ച് പറയാനുള്ളത്. അതുകൊണ്ട് വൈദ്യുതി ഉപയോഗം പരമാവധി കുറയ്ക്കുക എന്ന ലക്ഷ്യമുണ്ടെന്ന കാര്യം ഞാൻ ഈ അവസരത്തിൽ ഓർമ്മപ്പെടുത്തുകയാണ്.

ശ്രീ. പി. ജെ. ജോസഫ്: സർ, ധാരാളം വൃക്ഷങ്ങളുള്ളതുകൊണ്ട് കാറ്റത്ത് മരം വീണ് വൈദ്യുതി ലൈൻ ഇടയ്ക്കിടയ്ക്ക് പൊട്ടുന്നു. അതുകാരണമാണ് മിക്കവാറും വൈദ്യുതി മുടങ്ങുന്നത്. അണ്ടർ ഗ്രൗണ്ട് കേബിൾ തൊടുപുഴയിൽ കുറച്ച് ഭാഗത്തൊക്കെ സ്ഥാപിച്ചിട്ടുണ്ട്. ക്രമേണ

എല്ലായിടത്തും അണ്ടർ ഗ്രൗണ്ട് കേബിൾ സ്ഥാപിക്കാൻ സാധിക്കുമോ?

മി. സ്പീക്കർ: അത് അദ്ദേഹം പറഞ്ഞതാണ്. നയം അതാണ്, പണമില്ലെന്ന് അദ്ദേഹം പറഞ്ഞു.

ശ്രീ. എം. എം. മണി: നമുക്ക് ആഗ്രഹമില്ലാത്തതല്ല. ചില കേന്ദ്രങ്ങളിൽ വേണമെങ്കിൽ ആലോചിക്കുകയും ചെയ്യാം. പക്ഷെ പണം എവിടെ നിന്നുണ്ടാകും. അതിന് കോടിക്കണക്കിന് രൂപ വേണ്ടി വരും. വലിയ ബാധ്യതയാകും. അതുകൊണ്ട് അങ്ങനെ മുന്നോട്ടുപോകാൻ കഴിയില്ലെന്ന വസ്തുത ഞാൻ ഈ അവസരത്തിൽ ഓർമ്മപ്പെടുത്തുകയാണ്.

ഡോ. എൻ. ജയരാജ്: സർ, കൂടുംകൂടും പദ്ധതി, ആദ്യകാലങ്ങളിൽ ഞങ്ങൾ അതിനെ എതിർത്തെങ്കിലും പിന്നീടത് നടപ്പിലാക്കി. കൂടുംകൂടും ലൈൻ കോട്ടയം ജില്ലയിൽ എന്റെയും ശ്രീ. ഉമ്മൻ ചാണ്ടിയുടെയും മണ്ഡലത്തിലൂടെ കടന്നുപോകുന്നുണ്ട്. അവിടെ കൃഷിക്കാരുടെ കോമ്പൻസേഷൻ ഇതുവരെ കൊടുത്തിട്ടില്ല. ടവർ ഫൗണ്ടേഷന്റെ ഭാഗത്തെ കുറച്ച് തുകമാത്രമേ കൊടുത്തിട്ടുള്ളൂ. കോറിയോറിന്റെയും മരങ്ങളുടെയും പണം കൊടുത്തിട്ടില്ല. ഇപ്പോഴും കൃഷിക്കാർ അക്കാര്യത്തിൽ വളരെയേറെ

അസ്വസ്ഥരാണ്. പവർ ഗ്രിഡ് കോർപ്പറേഷനിൽ പോകുമ്പോൾ ഇപ്പോൾ പഴയതുപോലെല്ല. മുമ്പ് വളരെ ലോഹ്യത്തിൽ സംസാരിച്ചിരുന്നു. ഇപ്പോൾ വളരെ ഗൗരവത്തിലാണ് സംസാരം. അതുകൊണ്ട് പണം കൊടുക്കാനുള്ള നടപടി അടിയന്തരമായി ഉണ്ടാകണം.

ശ്രീ. എം. എം. മണി: പദ്ധതിക്ക് സ്ഥലമേറ്റെടുത്തത് വ്യക്തമായ ധാരണയിൽ തന്നെയാണ്. കഴിഞ്ഞ ഗവൺമെന്റിന്റെ കാലത്ത് അത് നിർത്തിവെച്ച പ്രോഗ്രാമാണ്. ഈ ഗവൺമെന്റ് വന്നതിനുശേഷം ബഹുമാനപ്പെട്ട മുഖ്യമന്ത്രി പ്രത്യേക യോഗം വിളിച്ച് നടപ്പിലാക്കാൻ തീരുമാനിച്ചു. ഇനി ഒരു ടവറിന്റെ പണി കൂടി മാത്രമേയുള്ളൂവെന്നാണ് ഞാൻ മനസ്സിലാക്കുന്നത്. അത് നമ്മുടെ സംസ്ഥാനത്തിന് വളരെ ഗുണമുള്ള ഒരു പദ്ധതിയാണ്. സ്ഥലമേറ്റെടുത്തതിന് പണം കൊടുക്കാനുള്ള ബാധ്യത ബോർഡിനുണ്ട്. അതിൽ തർക്കത്തിന്റെ പ്രശ്നമില്ല. കൃഷിക്കാരുടെ ഭൂമിയേറ്റെടുത്താൽ അതിന് വില നിശ്ചയിച്ചിട്ടുണ്ട്. അത് കൊടുക്കുമെന്നാണ് അതുസംബന്ധിച്ച് പറയാനുള്ളത്. അതുകൊണ്ട് ഇത്തരം കാര്യങ്ങളിൽ നമുക്ക് കൂട്ടായി പരിശ്രമിക്കാം.

ശ്രീ. അനിൽ അക്കര: സർ, എന്റെ നിയോജക മണ്ഡലത്തിലെ എല്ലാ

ഇലക്ട്രിക് പോസ്റ്റിലെയും മുഴുവൻ ബൾബുകളും മാറ്റി എൽ.ഇ.ഡി. ആക്കാൻ തീരുമാനിച്ചു. ധനകാര്യ വകുപ്പുമന്ത്രിയുമായി പ്രത്യേകം ചർച്ച നടത്തി. എന്റെ അസറ്റ് ഫണ്ടുകൊണ്ട് ചെയ്യുന്നതിന് ഉത്തരവും തന്നതാണ്. പക്ഷെ രണ്ട് പഞ്ചായത്തുകൾ മാത്രമാണ് അതുമായി സഹകരിച്ചത്. ബാക്കിയുള്ള നഗരസഭയും പഞ്ചായത്തും നിലവിലുള്ള ലൈറ്റുകൾ മാറ്റുന്നതിന് തടസ്സം നിന്നതുകൊണ്ട് ആ പദ്ധതി പെൻഡിംഗാണ്. നമ്മളെല്ലാവരും ചർച്ച ചെയ്ത് തീരുമാനിച്ചതാണ്. എന്റെ നിയോജക മണ്ഡലത്തിലെ മുഴുവൻ ലൈറ്റുകളും എൽ.ഇ.ഡി. ആക്കുന്നതിനുവേണ്ടി അസറ്റ് ഫണ്ട് മുഴുവനായി മാറ്റിവെച്ചതാണ്. ചില പഞ്ചായത്തുകൾ നിലവിലെ ലൈറ്റ് മാറ്റുന്നതിന് തടസ്സം നിൽക്കുകയാണ്. അവർക്കൊരു നിർദ്ദേശം കൊടുത്ത് സർക്കാരിന്റെ നയം നടപ്പാക്കാൻ സഹായിക്കണം.

ശ്രീ. എം. എം. മണി: തൃശ്ശൂരിൽ കോർപ്പറേഷൻ നടത്തുന്ന പ്രത്യേക

വൈദ്യുതി ഉൽപാദന വിതരണ മേഖലയുണ്ട്. അതിന് ബോർഡ് എല്ലാവിധ സഹായങ്ങളും ചെയ്യുന്നുണ്ട്. അതുസംബന്ധിച്ച് കൂടുതൽ

ആലോചിക്കാതെ ഇപ്പോൾ ഒരു വാശാനം പറയാൻ കഴിയില്ല.

അതുസംബന്ധിച്ച് ആലോചിക്കാവുന്നതാണ്.

വൈദ്യുതി ബോർഡിന്റെ സാമ്പത്തിക സ്ഥിതി പറയുകയാണെങ്കിൽ ഏഴായിരം കോടി രൂപയുടെ ബാധ്യത ഇപ്പോഴുണ്ടെന്നാണ് കണക്കാക്കിയിരിക്കുന്നത്. ഡാം തുറന്നുവിട്ട് പ്രതിസന്ധിയുണ്ടാക്കിയെന്ന് ഇവിടെ ചില അംഗങ്ങൾ വിമർശനമുന്നയിച്ചു. ഞാനത് പൂർണ്ണമായും നിരാകരിക്കുകയാണ്. അത് അടിസ്ഥാനമില്ലാത്ത വാദമാണ്. കാരണം ലോകചരിത്രത്തിലുണ്ടായിട്ടില്ലാത്ത മഴയാണ് ഇവിടെ ഉണ്ടായത്. 1924-ൽ ഉണ്ടായതിന്റെ പതിമടങ്ങ് പ്രളയമാണുണ്ടായത്. അത് നമുക്കെല്ലാവർക്കുമറിയാം. ആ പ്രളയം മനുഷ്യസൃഷ്ടിയാണെന്ന് പറയുന്നെങ്കിൽ ഇതിൽപ്പരം ഞാനെന്താണ് അതിനെപ്പറ്റി പറയേണ്ടത്. ഞങ്ങളെല്ലാം നേരിട്ട് കണ്ടതാണ്. എല്ലാ ഡാമും കൃത്യമായ പരിപാടിയുടെ അടിസ്ഥാനത്തിലാണ് തുറന്നത്. ഇടുക്കി ഡാമാണ് അതിൽ വലുത്. ഇടുക്കി ഡാം തുറക്കാൻ ഞാനും വൈദ്യുതി ബോർഡിലെ ഉദ്യോഗസ്ഥരും ഒരാഴ്ച അവിടെയുണ്ടായിരുന്നു. എല്ലാം പരിശോധിച്ച് ഒരാഴ്ച മുമ്പ് മുന്നറിയിപ്പ്

നൽകി, മാറ്റിപാർപ്പിക്കേണ്ടവരെ മാറ്റിപ്പാർപ്പിച്ചിട്ടാണ് ഡാം തുറന്നത്. ഡാം തുറന്നുവിട്ടതുകൊണ്ട് മരണസംഖ്യയും നാശവും കുറഞ്ഞു. ഡാം തുറന്ന് ജനങ്ങളെ രക്ഷിക്കാൻ നോക്കിയില്ലെങ്കിൽ മരണസംഖ്യയും നാശനഷ്ടവും കൂടുമായിരുന്നു. രാഷ്ട്രീയ ലക്ഷ്യം വച്ച് ചിലർ ഇങ്ങനെ ഉന്നയിക്കുന്നതിനോടൊന്നും യോജിപ്പില്ലെന്ന് ഈ അവസരത്തിൽ പറയാൻ ആഗ്രഹിക്കുകയാണ്. അത് സത്യസന്ധമായ കാര്യമാണ്. അങ്ങനെ ചർച്ച ചെയ്യുന്നത് നമ്മുടെ നാടിന്റെ നിലനിൽപ്പിന് തന്നെ അപകടമായിരിക്കുമെന്നാണ് തോന്നുന്നത്. ഇതിനകത്ത് ഒന്നിച്ചുനിന്ന് രാഷ്ട്രീയം കലർത്തി പറയുന്നത് ശരിയായില്ല. അതിനോടൊന്നും വൈദ്യുതി ബോർഡിന് യാതൊരു യോജിപ്പുമില്ല. ഞങ്ങൾ സ്വീകരിക്കേണ്ട മുഴുവൻ മുന്നൊരുക്കവും ചെയ്തിരുന്നുവെന്ന് നിങ്ങൾ മനസ്സിലാക്കണം. മറ്റൊന്ന്, കുറച്ച് ഡാമുകൾക്ക് മാത്രമാണ് ഷട്ടറുകളുള്ളത്. അപ്പോൾ മറ്റുള്ള ഡാമുകളിൽ നിന്നും വെള്ളം തനിയെ നിറഞ്ഞു പോവുകയേ വഴിയുള്ളൂ. എല്ലാ ഡാമുകളും തുറന്നുവിട്ടു എന്നാണ് ഇവർ വിചാരിക്കുന്നത്. ഏതാനും പ്രധാനപ്പെട്ട ഡാമുകൾക്ക് മാത്രമാണ് ഷട്ടറുകളുള്ളത്. ഇതൊന്നും അറിയാതെ എല്ലാ ഷട്ടറുകളും നമ്മൾ

ഇറന്നുവിട്ടു എന്ന് പറഞ്ഞാൽ പിന്നെ എന്ത് പറയാനാണ്. അമിക്കസ് ക്യൂറിയെ സംബന്ധിച്ച് ശ്രീ. പി. ടി. തോമസ് പറയുന്നത് കേട്ടപ്പോൾ അദ്ദേഹവും കൂടി ആലോചിച്ച് നിയമിച്ചതായിരിക്കുമെന്നാണ് എന്റെ ഒരു നിഗമനം. ഞാൻ ഇതുവരെ അങ്ങനെ ചിന്തിച്ചിരുന്നില്ല. ഇപ്പോൾ എനിക്ക് ആ ചിന്തയാണ് പോയിരിക്കുന്നത്. എന്നെ കുറ്റപ്പെടുത്താൻ പറ്റുമോ? ശ്രീ. പി. ടി. തോമസിന് അതിൽ നല്ല പങ്ക് കാണാം. ഞങ്ങൾക്ക് അതിനോടൊന്നും യോജിപ്പില്ല. ഹൈക്കോടതി ഒരാളെ അമിക്കസ് ക്യൂറിയായി നിയമിച്ചു. അദ്ദേഹം നൽകിയ റിപ്പോർട്ട് കോടതി അംഗീകരിക്കണമെന്നില്ല. ഇതുവരെയും അംഗീകരിച്ചിട്ടുമില്ല. പ്രസ്തുത റിപ്പോർട്ട് തള്ളുകയോ കൊള്ളുകയോ ചെയ്യാം. അതിനെ അടിസ്ഥാനപ്പെടുത്തി വർത്തമാനം പറയുകയും വാദിക്കുകയും ചെയ്യുന്നത് നമ്മുടെ ബോധനിലവാരത്തിനും നമ്മുടെ നാടിന്റെ പുരോഗതിക്കും നല്ലതല്ല. എനിക്ക് അതിനോടൊന്നും യോജിപ്പില്ല. നമുക്ക് ന്യായമായ നിലയിൽ നന്നായി, കൂട്ടായി പ്രവർത്തിച്ച് പോകാം. കെ.എസ്.ഇ.ബി.-ക്ക് 820 കോടി രൂപയുടെ നഷ്ടമാണുണ്ടായത്. 26 ലക്ഷം കണക്ഷനും ഒരു ലക്ഷം പോസ്റ്റും അയ്യായിരം കി.മീ. ലൈനും പോയി. മൂന്ന് ലക്ഷം മീറ്ററുകളും പതിനാലായിരം ട്രാൻസ്ഫോർമറുകളും, അമ്പത് സബ് സ്റ്റേഷനുകളിൽ കല്ലും മണ്ണും കൊണ്ട് മൂടി,

പത്തൊമ്പത് പവർ സ്റ്റേഷനുകൾ കല്ലും മണ്ണും കൊണ്ട് മൂടിപ്പോയി. അതിൽ പതിനഞ്ചെണ്ണം വൈദ്യുതി ബോർഡിന്റെയും നാലെണ്ണം സ്വകാര്യ മേഖലയുടേതുമാണ്. സ്വകാര്യമേഖലയിൽ വൈദ്യുതി ഉത്പാദിപ്പിക്കുന്നെങ്കിലും ന്യായമായ വിലയ്ക്ക് കെ.എസ്.ഇ.ബി.ക്ക് നൽകുന്നതാണ്. നമ്മുടെ ജീവനക്കാർ, എഞ്ചിനീയറിംഗ് വിദ്യാർത്ഥികൾ, പഠിച്ചുകൊണ്ടിരിക്കുന്ന കുട്ടികൾ, തമിഴ്നാട്, ആന്ധ്രാപ്രദേശ്, കർണ്ണാടക എന്നീ സംസ്ഥാനങ്ങളിൽ നിന്നും വന്ന വൈദ്യുതി ബോർഡിലെ ജീവനക്കാരെല്ലാവരും ചേർന്ന് പത്ത് ദിവസം കൊണ്ട് പരിഹാരമുണ്ടാക്കി മുഴുവൻ കണക്ഷനും കൊടുത്തു. മാസങ്ങൾ നീണ്ടുപോകാൻ സാധ്യതയുള്ള കാര്യമാണ്. ഇത്രയും നല്ല കാര്യം ചെയ്തിട്ടും ബഹുമാന്യരായ പ്രതിപക്ഷം ഇതിനൊന്നും അഭിനന്ദന വാക്കുപോലും പറയാതെ, എന്ത് ചെയ്താലും നമുക്കെതിരെ വീണ്ടും വിമർശനം ഉന്നയിച്ച് രാഷ്ട്രീയ ലക്ഷ്യം വച്ചുകൊണ്ട് പ്രവർത്തിക്കുകയാണ്. ഇത് ഉചിതമായ കാര്യമല്ല. നല്ലത് ചെയ്താൽ നല്ലതാണെന്ന് പറയണ്ടേ?

ഇവിടെ തെരഞ്ഞെടുപ്പിന്റെ കാര്യം പറഞ്ഞു. പാർലമെന്റ് തെരഞ്ഞെടുപ്പിൽ തോറ്റതിനാൽ ശ്രീ. പിണറായി വിജയൻ രാജി വയ്ക്കണമെന്നാണ് ആവശ്യം. നിങ്ങൾ ഏതൊക്കെ സംസ്ഥാനങ്ങളിൽ നിന്ന്

രാജിവയ്ക്കണം. ശ്രീ. അശോക് ഗെഹ്ലോട്ടിന്റെ നേതൃത്വത്തിൽ കോൺഗ്രസ് ഭരിക്കുന്ന രാജസ്ഥാനിൽ 25-ൽ 25 സീറ്റും പോയി. ശ്രീ. കമൽനാഥിന്റെ നേതൃത്വത്തിൽ കോൺഗ്രസ് ഭരിക്കുന്ന മധ്യപ്രദേശിൽ ആകെയുള്ള 29 സീറ്റിൽ 28 സീറ്റിലും തോറ്റു. ശ്രീ. ഭൂപേഷ് ഭാഗേലിന്റെ നേതൃത്വത്തിൽ കോൺഗ്രസ് ഭരിക്കുന്ന ഛത്തീസ്ഗഢിൽ ആകെയുള്ള 11 സീറ്റിൽ 9-ലും തോറ്റു. ശ്രീ. എച്ച്. ഡി. കുമാരസ്വാമിയുടെ നേതൃത്വത്തിൽ കോൺഗ്രസ്സിന്റെ പിന്തുണയുള്ള കർണ്ണാടകയിൽ ആകെയുള്ള 28 സീറ്റിൽ 26-ലും തോറ്റു. ജനതാദൾ ഗവൺമെന്റ് രാജിവയ്ക്കണമെന്ന് എനിക്ക് അഭിപ്രായമില്ല. ഒരിക്കൽ ഒഴികെ അര നൂറ്റാണ്ട് കാലമായി കോൺഗ്രസ്സിന്റെ കുത്തക മണ്ഡലമായ അമോയിയിൽ തോറ്റത് ശ്രീ. രാഹുൽ ഗാന്ധി. അദ്ദേഹം എ.ഐ.സി.സി. പ്രസിഡന്റ് സ്ഥാനവും രാജിവയ്ക്കാൻ സന്നദ്ധയായി നിൽക്കുകയാണ്. തെരഞ്ഞെടുപ്പിൽ ജയിക്കാനായി ശ്രീ. രാഹുൽ ഗാന്ധിയുടെ സഹോദരിയെയും പ്രചരണത്തിനിറക്കി. ശ്രീ. നരേന്ദ്ര മോദി ഗംഗയിൽ ഒരു ദിവസമാണ് യാത്ര ചെയ്തതെങ്കിൽ ആ മഹതി രണ്ട് ദിവസം അവിടെ യാത്ര ചെയ്തിട്ടും രക്ഷപ്പെട്ടില്ല. നിങ്ങൾ ഞങ്ങൾ തോറ്റുവെന്നും പറഞ്ഞ് വെറുതെ വർത്തമാനം പറഞ്ഞിട്ട് കാര്യമില്ല. ഇന്ത്യാ രാജ്യത്തെ കൊച്ചു സംസ്ഥാനമായ കേരളത്തിൽ

ജനിച്ചവെന്നതും ജയിച്ചവെന്നുള്ളതും വിജയിപ്പിക്കുന്നുവെന്നുള്ളതും നമ്മൾ ഭാരതീയരാണെന്ന് അഭിമാനിക്കുന്നതോടൊപ്പം കേരളത്തിൽ ജനിച്ച ജീവിക്കുന്നു എന്നുള്ളത് ഇന്ത്യയെ വച്ച് നോക്കുമ്പോൾ അഭിമാനം ആണെന്നുള്ള കാര്യം നമ്മൾ അംഗീകരിക്കേണ്ടതുണ്ട്. നിങ്ങളുടെ സ്ഥിതി എന്താണ്? ഞങ്ങൾ തോറ്റുവെന്നുള്ളത് സമ്മതിച്ചു. ഞങ്ങൾക്ക് സംഭവിച്ച വീഴ്ച പരിശോധിക്കുന്നതാണ്. അക്കാര്യം ഞങ്ങൾ പറഞ്ഞു കഴിഞ്ഞതല്ലേ. എന്നിട്ടും 'കുഞ്ഞാങ്ങളെ ചത്താലും വേണ്ടൂല നാത്തുന്റെ കരച്ചിൽ കാണണം' എന്നത് നാടൻ മൊഴിയാണ്, അതല്ലേ നിങ്ങൾ ഇപ്പോൾ ചെയ്തുകൊണ്ടിരിക്കുന്നത്. അതുകൊണ്ട് ഇതൊന്നും പറഞ്ഞ് ഞങ്ങളെ ഇരുത്താൻ നോക്കണ്ട. നിങ്ങളുടെ പ്രവർത്തന രീതിയും ശൈലിയുമല്ല ഞങ്ങളുടേത്. ഞങ്ങൾ പാർലമെന്റിലും നിയമസഭയിലും ഉണ്ടെങ്കിൽ അവിടെ ജനങ്ങൾക്കുവേണ്ടി പൊരുതും. അവിടെ അംഗങ്ങളില്ലെങ്കിലും ഞങ്ങൾക്ക് വലിയ പ്രസ്ഥാനങ്ങളുണ്ട്. വർഗ്ഗ സമരവും ബഹുജന സമരവും സംഘടിപ്പിച്ച് വലിയ മുന്നേറ്റം നടത്തും. നിങ്ങളെപ്പോലെ അല്ല ഞങ്ങൾ, മുന്നേറുമെന്ന കാര്യത്തിൽ ഞങ്ങൾക്ക് യാതൊരു സംശയവുമില്ല. അതുകൊണ്ട് ഇന്ന് ഈ വാചകമിട്ട് ഇങ്ങോട്ട് പറയുന്നതിനേക്കാൾ ഭേദം... നിങ്ങളുടെ സ്ഥിതി പരിതാപകരമല്ലേ? നിങ്ങൾ ഇങ്ങനെ എത്തിയതിൽ

ഞങ്ങൾക്ക് ചേർന്നുണ്ട്. എന്നാലും അതിലൊന്നും ബോധമില്ല. ഇങ്ങോട്ടാണ് കൂണ്ടിരാം. അതൊന്നും ശരിയല്ല. അതുകൊണ്ട് നിങ്ങൾക്ക് പറ്റിയ തെറ്റ് നിങ്ങൾ തിരുത്തണം. ഞങ്ങൾ പരാജയപ്പെട്ടതിനുള്ള കാരണം പരിശോധിക്കാം. ഈ ധനാഭ്യർത്ഥന പാസ്സാക്കി തരണമെന്ന് അഭ്യർത്ഥിക്കുകയാണ്.

2019-20 സാമ്പത്തികവർഷത്തെയുള്ള ബഡ്ജറ്റിലെ
ധനാഭ്യർത്ഥനകളിന്മേലുള്ള ചർച്ചയും വോട്ടെടുപ്പും

ധനാഭ്യർത്ഥന നമ്പർ XXXVII

വ്യവസായങ്ങൾ

മി. സ്പീക്കർ: സർവ്വശ്രീ കെ. സി. ജോസഫ്, എൻ. ഷംസുദ്ദീൻ, കെ. എം.

ഷാജി, പി. കെ. അബ്ദു റബ്ബ്, പാറക്കൽ അബ്ദുല്ല, വി. കെ. ഇബ്രാഹിം കുഞ്ഞ്,
ടി. വി. ഇബ്രാഹിം, എൻ. എ. നെല്ലിക്കുന്ന്, അൻവർ സാദത്ത്, എ. പി.
അനിൽകുമാർ, പി. ടി. തോമസ്, തിരുവഞ്ചൂർ രാധാകൃഷ്ണൻ, മഞ്ഞളാംകുഴി
അലി, എം. ഉമ്മർ, കെ. എൻ. എ. ഖാദർ, പി. ഉബൈദുള്ള, അനൂപ് ജേക്കബ്,
റോജി എം. ജോൺ, എം. വിൻസെന്റ്, എൽദോസ് പി. കുന്നപ്പിള്ളിൽ, ഷാഫി
പറമ്പിൽ, ഐ.സി. ബാലകൃഷ്ണൻ, സണ്ണി ജോസഫ്, കെ. എസ്.
ശബരീനാഥൻ, വി. ടി. ബൽറാം, പ്രൊഫ. ആബിദ് ഹുസൈൻ തങ്ങൾ എന്നീ

ബഹുമാനപ്പെട്ട അംഗങ്ങൾ XXXVII-ാം നമ്പർ ധനാഭ്യർത്ഥനയ്ക്ക്

അവതരിപ്പിച്ച ഖണ്ഡനോപക്ഷേപങ്ങൾ പ്രസ്തുത ചെയ്യുന്നുണ്ടോ?

അനുകൂലിക്കുന്നവർ.....

പ്രതികൂലിക്കുന്നവർ.....

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ

കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത

ധനാഭ്യർത്ഥനയ്ക്കുനേരെ 7-ാം കോളത്തിൽ കാണിച്ചിട്ടുള്ള തുക 2019-2020

സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി

അനുവദിക്കണമെന്ന പ്രമേയത്തെ

അനുകൂലിക്കുന്നവർ

പ്രതികൂലിക്കുന്നവർ.....

ശ്രീ. കെ. സി. ജോസഫ്: സർ, ഞാൻ പോൾ ആവശ്യപ്പെടുന്നു.

(സഭാംഗങ്ങൾ താഴെപ്പറയും പ്രകാരം വോട്ട് രേഖപ്പെടുത്തി.)

അനുകൂലിക്കുന്നവർ:

1. ശ്രീ കെ. വി. അബ്ദുൾ ഖാദർ

2. ശ്രീമതി പി. അയിഷാ പോറ്റി
3. ശ്രീ. കെ. ആൻസലൻ
4. ശ്രീ. ആന്റണി ജോൺ
5. പ്രൊഫ. കെ. യു. അരുണൻ
6. ശ്രീമതി സി. കെ. ആശ
7. ശ്രീ. കെ. ബാബു
8. ശ്രീമതി ഇ. എസ്. ബിജിമോൾ
9. ശ്രീ. ഇ. ചന്ദ്രശേഖരൻ
10. ശ്രീ. കെ. ദാസൻ
11. ശ്രീ. ബി. ഡി. ദേവസ്സി
12. ശ്രീ. സി. ദിവാകരൻ
13. ശ്രീ. എൽദോ എബ്രഹാം
14. ശ്രീമതി ഗീതാ ഗോപി
15. ശ്രീ. ജോർജ് എം. തോമസ്
16. ശ്രീ. ചിറ്റയം ഗോപകുമാർ
17. ശ്രീ. സി. കെ. ഹരീന്ദ്രൻ

18. ശ്രീ. കെ. ടി. ജലീൽ
19. ശ്രീ. ജെയിംസ് മാത്യു
20. ശ്രീ. ഇ. പി. ജയരാജൻ
21. ശ്രീ. ജോൺ ഫെർണാണ്ടസ്
22. ശ്രീ. വി. ജോയി
23. ശ്രീ. ഒ. ആർ. കേളു
24. ശ്രീ. സി. കൃഷ്ണൻ
25. ശ്രീ. കെ. കുഞ്ഞിരാമൻ
26. ശ്രീ. കോവൂർ കുഞ്ഞുമോൻ
27. ശ്രീ. വി. കെ. സി. മമ്മത് കോയ
28. ശ്രീ. എം. എം. മണി
29. ശ്രീ. മാത്യു ടി. തോമസ്
30. ശ്രീ. കെ. ജെ. മാക്സി
31. ശ്രീമതി ജെ. മേഴ്സിക്സി അമ്മ
32. ശ്രീ. എ. സി. മൊയ്തീൻ
33. ശ്രീ. മുഹമ്മദ് മുഹസിൻ പി.

34. ശ്രീ. എം. മുക്തേഷ്
35. ശ്രീ. ഡി. കെ. മുരളി
36. ശ്രീ. സി. കെ. നാണ
37. ശ്രീ. എം. നൗഷാദ്
38. ശ്രീ. യു. ആർ. പ്രദീപ്
39. ശ്രീ. എ. പ്രദീപ് കുമാർ
40. ശ്രീ. കെ. ഡി. പ്രസേനൻ
41. ശ്രീമതി യു. പ്രതിഭ
42. ശ്രീ. പുരുഷൻ കടലുണ്ടി
43. ശ്രീ. പി. ടി. എ. റഹീം
44. ശ്രീ. എം. രാജഗോപാലൻ
45. ശ്രീ. കെ. രാജൻ
46. ശ്രീ. എസ്. രാജേന്ദ്രൻ
47. ശ്രീ. ആർ. രാജേഷ്
48. ശ്രീ. റ്റി. വി. രാജേഷ്
49. ശ്രീ. കെ. രാജു

50. ശ്രീ. രാജ എബ്രഹാം
51. ശ്രീ. ആർ. രാമചന്ദ്രൻ
52. ശ്രീ. രാമചന്ദ്രൻ കടന്നപ്പള്ളി
53. ശ്രീ. റ്റി. പി. രാമകൃഷ്ണൻ
54. ശ്രീ. മുല്ലക്കര രത്നാകരൻ
55. പ്രൊഫ. സി. രവീന്ദ്രനാഥ്
56. ശ്രീ. സജി ചെറിയാൻ
57. ശ്രീ. എസ്. ശർമ്മ
58. ശ്രീ. എ. കെ. ശശീന്ദ്രൻ
59. ശ്രീ. സി. കെ. ശശീന്ദ്രൻ
60. ശ്രീ. പി. കെ. ശശി
61. ശ്രീ. വി. ശശി
62. ശ്രീ. ഐ. ബി. സതീഷ്
63. ശ്രീ. എ. എൻ. ഷംസീർ
64. ശ്രീമതി കെ. കെ. ശൈലജ ടീച്ചർ
65. ശ്രീ. ജി. സുധാകരൻ

66. ശ്രീ. വി. ആർ. സുനിൽ കുമാർ
67. ശ്രീ. വി. എസ്. സുനിൽ കുമാർ
68. ശ്രീ. കടകംപള്ളി സുരേന്ദ്രൻ
69. ശ്രീ. കെ. സുരേഷ് കുറുപ്പ്
70. ശ്രീ. എം. സ്വരാജ്
71. ശ്രീ. ഇ. ടി. ടൈസൺ മാസ്റ്റർ
72. ശ്രീ. പി. തിലോത്തമൻ
73. ശ്രീ. തോമസ് ചാണ്ടി
74. ഡോ. ടി. എം. തോമസ് ഐസക്
75. ശ്രീ. പി. ഉണ്ണി
76. ശ്രീ. ഇ. കെ. വിജയൻ
77. ശ്രീ. എൻ. വിജയൻ പിള്ള

പ്രതികൂലിക്കുന്നവർ:

1. ശ്രീ. അബ്ദുൽ ഹമീദ്. പി.
2. ശ്രീ. പാറക്കൽ അബ്ദുല്ല

3. ശ്രീ. പി. കെ. അബ്ദുറബ്ബ്
4. പ്രൊഫ. ആബിദ് ഹുസൈൻ തങ്ങൾ
5. ശ്രീ. മഞ്ഞളാംകുഴി അലി
6. ശ്രീ. അനിൽ അക്കര
7. ശ്രീ. എ. പി. അനിൽ കുമാർ
8. ശ്രീ. അനൂപ് ജേക്കബ്
9. ശ്രീ. അൻവർ സാദത്ത്
10. ശ്രീ. ഐ. സി. ബാലകൃഷ്ണൻ
11. ശ്രീ. വി. ടി. ബൽറാം
12. ശ്രീ. പി. കെ. ബഷീർ
13. ശ്രീ. വി. കെ. ഇബ്രാഹിം കുഞ്ഞ്
14. ശ്രീ. എൽദോസ് പി. കുനപ്പിള്ളിൽ
15. ശ്രീ. ടി. വി. ഇബ്രാഹിം
16. ഡോ. എൻ. ജയരാജ്
17. ശ്രീ. കെ. സി. ജോസഫ്
18. ശ്രീ. പി. ജെ. ജോസഫ്

19. ശ്രീ. സി. മമ്മൂട്ടി
20. ശ്രീ. മോൻസ് ജോസഫ്
21. ഡോ. എം. കെ. മുനീർ
22. ശ്രീ. എൻ. എ. നെല്ലിക്കുന്ന്
23. ശ്രീ. ഉമ്മൻ ചാണ്ടി
24. ശ്രീ. തിരുവഞ്ചൂർ രാധാകൃഷ്ണൻ
25. ശ്രീ. രമേശ് ചെന്നിത്തല
26. ശ്രീ. റോജി എം. ജോൺ
27. ശ്രീ. റോഷി അഗസ്റ്റിൻ
28. ശ്രീ. കെ. എസ്. ശബരീനാഥൻ
29. ശ്രീ. എൻ. ഷംസുദ്ദീൻ
30. ശ്രീ. ഷാഫി പറമ്പിൽ
31. ശ്രീ. സണ്ണി ജോസഫ്
32. ശ്രീ. സി. എഫ്. തോമസ്
33. ശ്രീ. പി. ടി. തോമസ്
34. ശ്രീ. പി. ഉബൈദുള്ള

35. ശ്രീ. എം. ഉമ്മർ

36. ശ്രീ. എം. വിൻസെന്റ്

നിഷ്കഷത പാലിച്ചത്

ശ്രീ. പി. സി. ജോർജ്ജ്

അനുകൂലിക്കുന്നവർ - 77

പ്രതികൂലിക്കുന്നവർ - 36

നിഷ്കഷത പാലിക്കുന്നവർ - 1

പ്രമേയം സഭ പാസ്സാക്കിയിരിക്കുന്നു. ഗ്രാന്റ് അനുവദിച്ചിരിക്കുന്നു.

ധനാഭ്യർത്ഥന നമ്പർ XXXIX

വൈദ്യുത പദ്ധതികൾ

മി. സ്റ്റീക്കർ: സർവ്വശ്രീ എൻ. എ. നെല്ലിക്കുന്ന്, ഐ. സി. ബാലകൃഷ്ണൻ,

വി. കെ. ഇബ്രാഹിം കുഞ്ഞ്, കെ. എം. ഷാജി, പി. കെ. അബ്ദു റബ്ബ്, എം.

ഉമ്മർ, ടി. വി. ഇബ്രാഹിം, കെ. എൻ. എ. ഖാദർ, എൻ. ഷംസുദ്ദീൻ, പാറക്കൽ

അബ്ദുല്ല, എൽദോസ് പി. കുനപ്പിള്ളിൽ, സണ്ണി ജോസഫ്, റോജി എം.

ജോൺ, വി. ടി. ബൽറാം, കെ. എസ്. ശബരീനാഥൻ, പി. ഉബൈദുള്ള,

മഞ്ഞളാംകുഴി അലി, ഷാഫി പറമ്പിൽ, അനൂപ് ജേക്കബ്, പ്രൊഫ. ആബിദ്

ഇസൈൻ തങ്ങൾ എന്നീ ബഹുമാനപ്പെട്ട അംഗങ്ങൾ XXXIX-ാം നമ്പർ ധനാഭ്യർത്ഥനയ്ക്ക് അവതരിപ്പിച്ച ഖണ്ഡനോപക്ഷേപങ്ങൾ പ്രസ്തുത ചെയ്യുന്നുണ്ടോ?

അനുകൂലിക്കുന്നവർ.....

പ്രതികൂലിക്കുന്നവർ.....

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

വൈദ്യുത പദ്ധതികൾ എന്ന XXXIX-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ 7-ാം കോളത്തിൽ കാണിച്ചിട്ടുള്ള തുക 2019-2020 സാമ്പത്തികവർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയത്തെ

അനുകൂലിക്കുന്നവർ

പ്രതികൂലിക്കുന്നവർ.....

ശ്രീ. പി. സി. ജോർജ്: സർ, ഞാൻ പോൾ ആവശ്യപ്പെടുന്നു.

(സഭാംഗങ്ങൾ താഴെപ്പറയും പ്രകാരം വോട്ട് രേഖപ്പെടുത്തി.)

അനുകൂലിക്കുന്നവർ:

1. ശ്രീ കെ. വി. അബ്ദുൾ ഖാദർ

2. ശ്രീമതി പി. അയിഷാ പോറ്റി
3. ശ്രീ. കെ. ആൻസലൻ
4. ശ്രീ. ആന്റണി ജോൺ
5. പ്രൊഫ. കെ. യു. അരുണൻ
6. ശ്രീമതി സി. കെ. ആശ
7. ശ്രീ. കെ. ബാബു
8. ശ്രീമതി ഇ. എസ്. ബിജിമോൾ
9. ശ്രീ. ഇ. ചന്ദ്രശേഖരൻ
10. ശ്രീ. ബി. ഡി. ദേവസ്സി
11. ശ്രീ. സി. ദിവാകരൻ
12. ശ്രീ. എൽദോ എബ്രഹാം
13. ശ്രീമതി ഗീതാ ഗോപി
14. ശ്രീ. ജോർജ് എം. തോമസ്
15. ശ്രീ. പി. സി. ജോർജ്
16. ശ്രീ. ചിറ്റയം ഗോപകുമാർ
17. ശ്രീ. സി. കെ. ഹരീന്ദ്രൻ

18. ശ്രീ. കെ. ടി. ജലീൽ
19. ശ്രീ. ജെയിംസ് മാത്യു
20. ശ്രീ. ഇ. പി. ജയരാജൻ
21. ശ്രീ. ജോൺ ഫെർണാണ്ടസ്
22. ശ്രീ. വി. ജോയി
23. ശ്രീ. ഒ. ആർ. കേളു
24. ശ്രീ. സി. കൃഷ്ണൻ
25. ശ്രീ. കെ. കുഞ്ഞിരാമൻ
26. ശ്രീ. കോവൂർ കുഞ്ഞുമോൻ
27. ശ്രീ. വി. കെ. സി. മമ്മത് കോയ
28. ശ്രീ. എം. എം. മണി
29. ശ്രീ. മാത്യു ടി. തോമസ്
30. ശ്രീ. കെ. ജെ. മാക്സി
31. ശ്രീമതി ജെ. മേഴ്സിക്രട്ടി അമ്മ
32. ശ്രീ. എ. സി. മൊയ്തീൻ
33. ശ്രീ. മുഹമ്മദ് മുഹസിൻ. പി

34. ശ്രീ. എം. മുക്തേഷ്
35. ശ്രീ. ഡി. കെ. മുരളി
36. ശ്രീ. സി. കെ. നാണ
37. ശ്രീ. എം. നൗഷാദ്
38. ശ്രീ. യു. ആർ. പ്രദീപ്
39. ശ്രീ. എ. പ്രദീപ് കുമാർ
40. ശ്രീ. കെ. ഡി. പ്രസേനൻ
41. ശ്രീമതി യു. പ്രതിഭ
42. ശ്രീ. പുരുഷൻ കടലുണ്ടി
43. ശ്രീ. പി. ടി. എ. റഹീം
44. ശ്രീ. എം. രാജഗോപാലൻ
45. ശ്രീ. കെ. രാജൻ
46. ശ്രീ. എസ്. രാജേന്ദ്രൻ
47. ശ്രീ. ആർ. രാജേഷ്
48. ശ്രീ. റ്റി. വി. രാജേഷ്
49. ശ്രീ. കെ. രാജു

50. ശ്രീ. രാജു എബ്രഹാം
51. ശ്രീ. ആർ. രാമചന്ദ്രൻ
52. ശ്രീ. രാമചന്ദ്രൻ കടന്നപ്പള്ളി
53. ശ്രീ. റ്റി. പി. രാമകൃഷ്ണൻ
54. ശ്രീ. മുല്ലക്കര രത്നാകരൻ
55. പ്രൊഫ. സി. രവീന്ദ്രനാഥ്
56. ശ്രീ. സജി ചെറിയാൻ
57. ശ്രീ. എസ്. ശർമ്മ
58. ശ്രീ. എ. കെ. ശശീന്ദ്രൻ
59. ശ്രീ. സി. കെ. ശശീന്ദ്രൻ
60. ശ്രീ. പി. കെ. ശശി
61. ശ്രീ. വി. ശശി
62. ശ്രീ. ഐ. ബി. സതീഷ്
63. ശ്രീ. എ. എൻ. ഷംസീർ
64. ശ്രീമതി കെ. കെ. ശൈലജ ടീച്ചർ
65. ശ്രീ. ജി. സുധാകരൻ

66. ശ്രീ. വി. ആർ. സുനിൽ കുമാർ
67. ശ്രീ. വി. എസ്. സുനിൽ കുമാർ
68. ശ്രീ. കടകംപള്ളി സുരേന്ദ്രൻ
69. ശ്രീ. കെ. സുരേഷ് കുറുപ്പ്
70. ശ്രീ. എം. സ്വരാജ്
71. ശ്രീ. ഇ. റ്റി. ടൈസൺ മാസ്റ്റർ
72. ശ്രീ. പി. തിലോത്തമൻ
73. ശ്രീ. തോമസ് ചാണ്ടി
74. ഡോ. ടി. എം. തോമസ് ഐസക്
75. ശ്രീ. പി. ഉണ്ണി
76. ശ്രീ. ഇ. കെ. വിജയൻ
77. ശ്രീ. എൻ. വിജയൻ പിള്ള

പ്രതിഷ്ഠിക്കുന്നവർ:

1. ശ്രീ. അബ്ദുൽ ഹമീദ്. പി.
2. ശ്രീ. പാറക്കൽ അബ്ദുല്ല

3. ശ്രീ. പി. കെ. അബ്ദു റബ്ബ്
4. പ്രൊഫ. ആബിദ് ഹുസൈൻ തങ്ങൾ
5. ശ്രീ. മഞ്ഞളാംകുഴി അലി
6. ശ്രീ. അനിൽ അക്കര
7. ശ്രീ. എ. പി. അനിൽ കുമാർ
8. ശ്രീ. അനൂപ് ജേക്കബ്
9. ശ്രീ. അൻവർ സാദത്ത്
10. ശ്രീ. ഐ. സി. ബാലകൃഷ്ണൻ
11. ശ്രീ. വി. ടി. ബൽറാം
12. ശ്രീ. പി. കെ. ബഷീർ
13. ശ്രീ. വി. കെ. ഇബ്രാഹിം കുഞ്ഞ്
14. ശ്രീ. എൽദോസ് പി. കുനപ്പിള്ളിൽ
15. ശ്രീ. ടി. വി. ഇബ്രാഹിം
16. ഡോ. എൻ. ജയരാജ്
17. ശ്രീ. കെ. സി. ജോസഫ്
18. ശ്രീ. പി. ജെ. ജോസഫ്

19. ശ്രീ. സി. മമ്മൂട്ടി
20. ശ്രീ. മോൻസ് ജോസഫ്
21. ഡോ. എം. കെ. മുനീർ
22. ശ്രീ. എൻ. എ. നെല്ലിക്കുന്ന്
23. ശ്രീ. ഉമ്മൻ ചാണ്ടി
24. ശ്രീ. തിരുവഞ്ചൂർ രാധാകൃഷ്ണൻ
25. ശ്രീ. രമേശ് ചെന്നിത്തല
26. ശ്രീ. റോജി എം. ജോൺ
27. ശ്രീ. റോഷി അഗസ്റ്റിൻ
28. ശ്രീ. കെ. എസ്. ശബരീനാഥൻ
29. ശ്രീ. എൻ. ഷംസുദ്ദീൻ
30. ശ്രീ. ഷാഫി പറമ്പിൽ
31. ശ്രീ. സണ്ണി ജോസഫ്
32. ശ്രീ. സി. എഫ്. തോമസ്
33. ശ്രീ. പി. ടി. തോമസ്
34. ശ്രീ. പി. ഉബൈദുള്ള

35. ശ്രീ. എം. ഉമ്മർ

36. ശ്രീ. എം. വിൻസെന്റ്

അനുകൂലിക്കുന്നവർ - 77

പ്രതികൂലിക്കുന്നവർ - 36

നിഷ്പക്ഷത പാലിക്കുന്നവർ - 0

പ്രമേയം സഭ പാസ്സാക്കിയിരിക്കുന്നു. ഗ്രാന്റ് അനുവദിച്ചിരിക്കുന്നു.

മി. സ്പീക്കർ: ഓർഡർ.... ഓർഡർ....സഭ ഇപ്പോൾ പിരിയുന്നതും നാളെ

രാവിലെ 9 മണിക്ക് വീണ്ടും സമ്മേളിക്കുന്നതുമാണ്.

(2019 ജൂൺ മാസം 12-ാം തീയതി ബുധനാഴ്ച രാവിലെ 9 മണിക്ക്

വീണ്ടും സമ്മേളിക്കുന്നതിലേയ്ക്കായി സഭ വൈകുന്നേരം 04.30-ന്

പിരിഞ്ഞു.)